

پيش لفظ

سنڌي ادبي بورڊ سچل سائين جي سنڌي ۽ سرائڪي ڪلام جا هي خصوصي ڇاپا (Special Editions) ”سچل سيمينار“ جي تاريخي موقعي تي شايع ڪري رهيو آهي.

سچل جو شاعر، درويش ۽ صوفي بزرگ جي حيثيت سان سنڌ ۾ جيڪو بلند مرتبو آهي، ان کي خيال ۾ رکي اها ڳالهه تسليم ڪرڻي پوندي ته سندس باڪمال شخصيت تي جيترو علمي ۽ تحقيقي ڪم ٿيڻ ڪپندو هو، اوترو ڪو نه ٿيو آهي. پاڪستان ٺهڻ کان پوءِ، سنڌي ادبي بورڊ جي ٻن معياري ڪتابن رسالو سچل سرمست ۽ سچل جو سرائڪي ڪلام کان علاوه، ٻيو ڪو به خاص تحقيقي ڪتاب شايع ڪو نه ٿيو آهي. البت، اها خوشيءَ جي ڳالهه آهي ته اوقاف کاتي ”ديوان آشڪارا“ جو نثري ترجمو شايع ڪيو آهي ۽ سچل ميموريل ڪاميٽيءَ طرفان، سال بسال، عرس مبارڪ جي موقعي تي ادبي ڪانفرنس ٿيندي رهي ٿي. انهيءَ حقيقت جي پيش نظر، سنڌ سرڪار فيصلو ڪيو آهي ته شاهه عبداللطيف ثقافتي مرڪز وانگر، هڪ اهڙو ادارو قائم ڪيو وڃي، جيڪو سچل جي سوانح، ڪلام ۽ پيغام متعلق معياري ۽ مستند ڪتاب شايع ڪري. اهڙو لٽريچر سنڌ ۾ تصوف جي اثر ۽ سنڌي سماج جي ارتقا جي مطالعي لاءِ پڻ مفيد ثابت ٿيندو.

سچل جي ڪلام جا اڳوڻا محقق ۽ شارح، مرحوم عثمان علي انصاري، حڪيم محمد صادق راڻپور وارو، قاضي علي اڪبر درازي، آغا صوفي ۽ نماڻو فقير هي جهان ڇڏي ويا آهن. پر مون کي اميد آهي ۽ منهنجي پنهنجن لائق ۽ فائق پيش رو بزرگن جي نقش قدم تي هلي، سنڌ ۽ وطن عزيز پاڪستان جي قومي ادب ۽ تاريخ ۾ مثبت اضافو ڪندا.

حيدرآباد
جسٽس سيد غوث علي شاهه
2 مارچ 1982ع وزير تعليم، ثقافت، رانديون ۽
قانون، حڪومت سنڌ.

صورت ۾ جاءِ دم جي، دم ريءَ نه صورت ڪم جي،
دم ۾ جا لذت غم جي، وهه واهه ڳالهه خاصي.

ابليس جي وڏائي، هر سانس تي سوائي،
جيوڻ ته دم پلائي، نه ته تهت نحس ناسي.

ثابت “سچل” سچاري، يارن جي ياد ياري،
وحدت جني وساري، تن تن اڻاسي.

عرض حال

هر نقش ڪه بر تختء هستي پيدا ست،
:اين صورت آن ڪس است ڪين نقش آراست
دياري ڪون ڪو مڳ زند موج نو،
!موجش خوانند و في الحقيقت درياست

1952 جي آخر ڌاري حڪم ٿيو ته سرمست جو ڪلام گڏ ڪري، هڪ سال
اندر، سرڪار کي ڏيان. خيال ڪيم ته نه ايتري فرصت آهي نه فراست، جو انهيءَ
تصوف جي اڻاهه ساگر کي تاليف ڪري سگهان؛ ليڪن قبوليت ڏيڻ کان پوءِ پنٿي
موٽڻ به مصلحتاً مناسب نه ڄاتو ويو. شروعات جا ٻه يا ٽي مهينا ته فقط بزرگ جي
ڪلام هٿ ڪرڻ ۾ گذري ويا. انهيءَ وچ ۾ سندس ڪلام جو مطالعو به ٿيندو رهيو؛
پر جيئن جيئن سندس ڪلام کي پڙهندو ويس، تيئن تيئن دل ڦاسندي ويئي تان جو
“اٿندي، ويهندي، گهمندي، توکي ساڻه سنڀاري” وارو ڪم ٿي ويو. ڪن ڪن جاين

تي جيڪڏهن ڪنهن تصوف جي لک ڪي سمجهي نٿي سگهيس، ته روح جي بغاوت ٿي محسوس ڪيم. اهڙيءَ الجهن جو احوال ڪنهن سان ڪري به نٿ سگهيس، آخر فيصلو ڪيم ته تصوف تي جي ڪتاب هٿ اچي سگهن، تن کي پڙهي پوءِ سرمست ڪي هٿ لايان. بدقسمتيءَ سان، ڪنهن سنڌي بزرگ جو تصوف تي لکيل ڪتاب هٿ نه اچي سگهيو. اڙدوءَ وارن “همه از اوست” تي ته گهڻو ئي لکيو آهي، ليڪن “همه اوست” جي مستيءَ پري دنيا ڏي منهن به ڪين ڪيو اٿن. آخر شيخ اڪبر جو ڪتاب “فصوص” هٿ چڙهيو. شيخ اڪبر جو “فصوص” ڪنهن مون جهڙي ‘هيچمدان’ جي سمجهه کان گهڻو مٿي لکيل آهي: يا ته پڙهندڙن کي سمجهه ۾ نه ايندو، ۽ جي ايندو ته مس ت ڪري ڇڏيندو. تصوف جي خاص اصطلاحن جون معنائون به معمولي لغتن ۾ ڪين ٿي لپيون: مثلاً “وجود” چاهي، “ممڪن” چاهي، “علم سینه” چاهي، ته “علم سفينه” چاهي! خيال ڪيم، جي “فصوص” جي اصطلاحن جي معنيٰ سمجهه ۾ نه آئي، ته “همه اوست” جي عمق تائين ڪين وڃي سگهيو؛ ۽ جي اها بنيادي ڳالهه سمجهه ۾ نه آئي ته سرمست جو ڪلام سمجهڻ غير ممڪن آهي. جيڪڏهن چڙو مومل راڻي جو قصو پڙهي ۽ زباني لذت وٺي آهي ته حفيظ تيوڻي تي ئي ڪفايت ڪجي، ۽ سرمست جي محبت واري مڇ کان پري ئي رهڻ ۾ عافيت آهي. جڏهن معاملو انهيءَ حد تي اچي پهتو، ته انهيءَ سبب الاسباب هڪ اهڙو ڪتاب عنايت ڪرايو، جو لکيل به هڪ سنڌي بزرگ جو هو، ۽ جنهن ۾ بحث به فقط تصوف جي اصطلاحن جي سمجهائيءَ تي ٿيل هو. ميان عبدالرحمان جي انهيءَ ڪتاب پڙهڻ کان پوءِ، ڪجهه همت به آئي ۽ ڪجهه سرمست جي سمجهه به آئي. آهستي آهستي، سندس ڪلام لکي پورو ڪيم.

پنهجي سمجهه آهر، تصوف جي پيچيدگين کي، سرمست جي ڪلام جي پس منظر ۾، سمجهائڻ جي ڪوشش ڪئي اٿم. جيڪڏهن ڪي غلطيون ڪيون اٿم ۽ ضرور ڪيون هونديون ته اهي سڀ منهنجي ناقص فهم جون سمجهيون وڃن؛ ڇو ته سڄل ته سچ ئي چيو هوندو.

سرمست جي سنڌي ڪلام جا ڇپيل سمورا نسخا هٿ ڪيم مرزا علي قلي بيگ وارو نسخو (پنهي جلدن ۾)، پوڪرداس وارو نسخو، هريسنگهه وارو نسخو، آغا غلام نبيءَ وارو نسخو، نمائي فقير وارو نسخو. بزرگ جي پراڻن دستخط نسخن مان ڪو به هٿ نه اچي سگهيو: سندن درگاهه تي به ڪو اهڙو نسخو رکيل ڪين آهي،

جنهن مان مدد ملي سگهي ها. فقير نظر محمد مرحوم شڪارپوريءَ جي پوين وٽ به جيڪي دستخط ڪتاب رکيل آهن، انهن ۾ به ڪو چڙو سرمست جو ڪلام نه آهي: گهڻن ئي ٻين بزرگن جو ڪلام هڪ جاءِ تي سهيڙيو ويو آهي؛ اتان جيڪي بيت يا ڪافيون اهڙيون هٿ لڳيون جي ٻين نسخن ۾ درج ٿيل نه هيون، سي به لڪرائي هٿ ڪيم. صفر فقير درازائيءَ شڪارپوريءَ وٽ جيڪو سرمست جو سهيڙيل ڪلام هو، سو به ورتم. انهن سڀني نسخن سان پيٽ ڪرڻ بعد، هيءُ نسخو تيار ڪري، ميان محمد صديق ٻنويءَ صاف نويس کان لڪرائي، پيش ڪريان ٿو. مقامي تيار ڪرڻ مون کي ڪن تصوف جي ڪتان مان مدد ملي، جن مان ڪي هي آهن: فصوص الحکم، نظريه توحيد، مکتوبات امام رباني، تصوف اسلام، فلسفه فقر، علم تصوف، ڪلمة الحق، وغيره.

سچل سرمست جو زمانو سنڌي شاعريءَ جو هڪ اهڙو ارتقائي دور هو، جنهن ۾ سنڌي شاعريءَ به پنهنجو پاسو ورائڻ ٿي گهريو. چنانچي ’وائيءَ‘ جي جاءِ ’ڪافيءَ‘ اچي ورتي هئي؛ ٿورو گهڻو غزل جو به رواج پئجي چڪو هو؛ زبان به پنهنجو روپ ڦيرائي رهي هئي؛ پٽائيءَ واري زماني جا ڪيئي لفظ متروڪ ٿي چڪا هئا وڏي ڳالهه ته تخيل جي اونهائي گهٽبي ٿي ويئي، ۽ زبان جي چسڪي تي وڌيڪ زور ٿي ڏنو ويو. ظاهر آهي ته اهڙي زماني ۾، جيڪڏهن گهر گهر نه، ته ڪم از ڪم ڳوٺ ڳوٺ ۾ ته ڪو نه ڪو شاعر هوندو ئي هوندو!

تنهنڪري، سرمست جي همعصرن جي فهرست ڏيڻ به ڪو آسان ڪم نه آهي. يوسف فقير، صديق فقير، شاهن فقير، غلام علي فقير، خليفو ڪرم الله، خليفو گل محمد، آخوند عزيز الله، دلپت، وغيره انهيءَ زماني جا شاعر هئا، پر ڇاڪاڻ ته سرمست جي لائين پنهنجي هئي، تنهنڪري اسين جيڪر انهن کي ”همعصر“ ته چئون، ليڪن ”همعصر“ شاعر ڪين چئي سگهون.

سرمست جو ڪلام تمام گهڻو هو، جو زماني جي خورد برد هيٺ اچي ويو. تنهن کان پوءِ به جيڪي ڪجهه هن وقت به سنڌي دنيا ۾ موجود آهي، سو به ايترو آهي جو ٻئي ڪنهن هڪ شاعر جو ايترو موجود نه آهي: مثلاً، ”سچل جو سنڌي رسالو“، جنهن ۾ سنڌي ۽ سرائيڪي ٽوهيڙا، ٽيهه اڪريون، ڪافيون ۽ جهولڻا درج ٿيل آهن؛ ”ديوان آشڪارا“، ”راز نامو“ ۽ رهبر نامو سمورو فارسي ڪلام آهي؛

“قتل نامو”، “گداز نامو” ۽ “تار نامو”، ٽيئي محبت جي نهايت باريڪ نقطن جا
بياض آهن.

هر آن معنيٰ ڪه شد از ذوق پيدا،

ڪجا تعبير لفظي يابد او را!

عثمان علي انصاري

مقدمو

فقير عبدالوهاب عرف سچيڏنورح

ميان عبدالوهاب ولد ميان صلاح الدين ولد ميان صاحبڏنو فاروقي، سنه 1152
هجري مطابق 1739 عيسويءَ ۾، رياست خيرپور جي گنڀت تعلقي جي هڪ ننڍي
ڳوٺ، درازن، ۾ پيدا ٿيو. والدين ۽ سندس پيا بزرگ کيس پيار مان “سچيڏنو” سڏيندا
هئا، جنهن جو مخفف “سچو” پنهنجي سنڌي شعر ۾ تخلص قبول ڪيائين.

ميان صلاح الدين جي وفا ت کان پوءِ، صغر سنيءَ ۾ ئي پنهنجي چاچي،
سهرڙي ۽ مرشد، ميان عبدالحق جي زير پرورش ورتائين. چوڏهن سالن جي عمر ۾،
فارغ التحصيل ٿيو. نهايت درجي ذهين ۽ قبول صورت هو. شروعات زندگيءَ ۾،
روزي، نماز ۽ شريعت جي مڙني احڪامن جو نهايت پابند هو. تن آراميءَ جو خيال
به دل ۾ ڪين ايندو هوس - ايتريقدر جو حياتيءَ ۾ ڪڏهن ڪٿ تي نه سمهيو. راڳ ۽
سماع جو شوق هوندو هوس، جو شوق اڳتي هلي سندس مستيءَ جو پيش خيمو ثابت
ٿيو، ۽ ننڍپڻ جو “سچيڏنو” سنڌي دنيا ۾ “سرمست” ٿي نروار ٿيو.

جيئن دنيا جي هر بزرگ هستيءَ جي حياتيءَ جي احوال سان، خوش اعتمادِي،
سوين اهڙا واقعا وابسته ڪندي آئي آهي، جي شايد عقل سليم قبول نه ڪري، تيئن
اسان جي سرمست بابت به ڪيئي روايتون مشهور ٿي ويون، ۽ اڃا به ٿينديون ٿيون
رهن، جن جو بيان ڪرڻ نه اسان جي مقصد ۾ داخل آهي، ۽ نه سندس جي

معلومات ۾ ڪو معقول اضافو ڪري سگهندو، تنهنڪري اسان ان کان پرهيز ٿا ڪريون. جنهن بزرگ هستيءَ پاڻ پنهنجي لاءِ هيٺين ريت فرمايو آهي، تنهن جي عقيدن لاءِ جيڪڏهن اسين ڪو به قطعي فيصلو ڏينداسين ته ”ننڍو منهن، وڏي ڳالهه“ ٿي پوندي - پاڻ فرمائين ٿا ته:

ڪو مومن چوي، ڪو ڪافر چوي، ڪو جاهل نالو ظاهر چوي،
”ڪو شاعر چوي، ڪو ساحر چوي: “آءُ جو ئي آهيان سو ئي آهيان
ڪو مُلا چوي، ڪو قاضي چوي، ڪو مفتي چوي، ڪو غازي چوي،
”ڪو روزيدار نمازي چوي: “آءُ جو ئي آهيان سو ئي آهيان
ڪو رَد چوي، ڪو بَد چوي، ڪو بيدِيني بيد چوي
”ڪو مشرڪ پي ملحد چوي: “آءُ جو ئي آهيان سو ئي آهيان

سندس شبيهه، قد، بدن وغيره لاءِ به ڪو مستند احوال ڪونهي؛ البت ڪن سندن سوانح نگارن لکيو آهي ته ”سچل سائينءَ جو قد وچولو، رنگ صفا، پيشاني کليل ۽ بهڪندڙ، ۽ وار ڊگها هئا، مٿي تي سائي رنگ جو تاج پائيندو هو، ۽ بدن تي اچو چولو.“

فقير سچيڏني کي، انهيءَ زماني جي وڏ گهراڻن ٻارن کي جا تعليم ملي سگهندي هئي، سا ملي؛ ۽ ڇاڪاڻ ته پاڻ نهايت فهم طبع جو مالڪ هو، تنهنڪري ان وقت جي تعليم مان پورو پورو فائدو ورتائين. پاڻ قرآن شريف جو حافظ به هو؛ فارسيءَ جو ايترو علم هوس، جو سندس فارسي ڪلام جو پورو ديوان، هز هائينس مير علي مراد خان ڇاپرائي پڌرو ڪيو، جو ”ديوان آشڪارا“ جي نالي سان مشهور آهي.

سند جي هن دلير صوفي بزرگ، 14 رمضان شريف 1242 هجري، مطابق سال 1826ع، هن دنيا کان موڪلايو.

فقير سچيڏني جي سنڌي ڪلام ۾ هجڻ گه رجن. سندس ڪلام، سر تا سر، ”همه اوست“ جي رنگ ۾ رڳيل آهي. پاڻ انهيءَ ڏس ۾ ايڏي ته طبيعت جي جولاني ڏيکاري اٿن، جو ”وحدت الوجود“ جي ڪنهن به ٻئي وڪيل کي اهڙن واضح لفظن ۾ انهيءَ موضوع تي ڪجهه چوڻ جي جزات نه ٿي آهي. حقيقت هيءَ آهي ته سرمست پنهنجي ڪلام ۾ ”همه اوست“ کي ايتري ته جاءِ ڏني آهي، جو ٻئي ڪنهن

به موضوع لاءِ وٽس گنجائش ئي ڪا رهي آهي. ڇا ڪافين ۾، ڇا ڏوهيرن ۾ ”تو هي تو“ جو نعرو پيو ٿو ٻڌجي. ائين ڏٺو اٿس. اسان به تنهنڪري سندس قافيه، رديف، تشبيهات، محاکات، وغيره کي ڇڏي، سمورو بحث سندس ”وحدت الوجود“ جي پيغام تي ڪنداسين، جيئن سنڌي دانن کي واضح طرح ڏسڻ ۾ اچي، ته اسان جي بزرگن ”وحدت الوجود“ ۽ وحدت الشهود ”جي نظرين مان ڪهڙو قبول فرمائي، پنهنجن کي تلقين ڪئي، ته هو به ائين ڪن.

ظاهر هجي ته سچل سرمست نه فقط سنڌي زبان جو هڪ نهايت بلند پايي جو شعار هو، نه فقط اسلام يات جو ڄاڻو هو، پر هو هڪ صاحب ڪيف و حال بزرگ به هو. سندس ڪلام کي زبان جي نقطي نظر سان سمجهڻ ته ڪا وڏي ڳالهه نه آهي؛ هر هڪ سنڌي کيس سمجهي سگهي ٿو، ڇاڪاڻ ته نهايت سليس زبان ڪم آندي اٿائين (شڪوي جا طالب، زبان جي شڪوي جو خيال رکندا آهن: مستن جي مستي ڪنهن به قسم جي وڏائيءَ جي متحمل نه ٿيندي آهي.) ليڪن اقليم سخن جي هن تاجدار جي قلبي مستين ۽ وجداني تجلين کي سمجهڻ لاءِ، چڻي سمجهائي به گهرجي، تصوف جو پس منظر به گهرجي، ۽ انهيءَ سان گڏ ذوق سليم به گهرجي. تڏهن وڃي ڪو پڙهندڙ انهيءَ حقيقت تائين پهچي، جنهن لاءِ پاڻ فرمايو اٿن ته ”سچ ٿا مرد جون، ڪنهن کي وڻي نه وڻي“! پڙهندڙ جيڪڏهن سندس تشبيهه، اسعاري، (.....)، يا ڪنائي تي اڙجي بيهي رهيو، ته عروس معنيٰ تائين سندس پهچ

مجال آهي؛ ۽ اسان جيڪڏهن سندس بيان ۽ بدايع جي وصفن تي ويهي بحث ڪيوسين، يا سندس فصاحت ۽ بلاغت جي گلڪارين جي ذڪر کي چيڙيوسين، ته اهو ممڪن آهي جو پڙهندڙن لاءِ سندن دماغي عياشيءَ جو سامان ضرور پيدا ڪري وجهنداسين، پر اسان جو اهو مقصد فوت ٿي ويندو، جنهن مقصد سان اسان سرمست جي هن سدا بهار چمن کي سنڌي دنيا سان روشناس ڪرائڻ ٿا گهرون. سنڌ جي ادبي دنيا جو هيءُ ئي هڪ روشن ستارو آهي، جنهن کي زاهدن جو هڪ ٽولو تحسين جي خراج ڏيڻ ۾ بخيلي ڪندو رهيو آهي، ڇو ته سندن اعتقادن کي سچل جي هنيڙن بيتن کان ٽپس لڳندي رهي آهي:

”مُلا مارَ مَ مون، مان سبق پڙهان ڪين سچل ڏسان!“

قبول ڪيوسين ته سو مان اڪثر پڙهندڙ اهڙا هوندا، جن جي تخيل جو پرواز ايترو مٿي نٿو وڃي سگهي، جو سچل جي هڪ ست جي معنوي بلنديءَ تائين پهچن؛

مثلاً فرمايو ٿن، ”آهي ڪل شيءِ سو هادي، وائي غير ڪنن هيءَ وادي“، سرمست جي انهيءَ واديءَ کي غير ڏن واندو سمجھڻ لاءِ به ”شرط اول قدم آنتست ڪه مجنون باشي“ - ليڪن سچل جي ڪلام ۾ جي ادبي خصوصيات آهن يا پاڻ جيڪي سنڌي محاورا ۽ ترڪيبون استعمال ڪيون اٿن، تن جو داد نه ڏيڻ به ادب جي مذهب موجب ”گناهه“ آهي. مارئيءَ جو قصو سنڌ جي مڙني شاعرن بيان ڪيو آهي، جن ۾ پٺاڻيءَ جو درجو نهايت بلند آهي: پر نهايت ساديءَ ۽ جادو پريءَ زبان سان، عمر کي راضي ڪري هن کان مارئيءَ جي جند ڇڏائڻ، سرمست جو حصو هو. مارئي ٿي چويس:

”اڄ جوڙي وينا جهنگ ۾، جهانگي جهوپڙيون؛

ڏي نه ڏوٿڙن کي، تون لائق لوڙيون؛

راجا روڙيون، گهرين رڪن ڪينڪي!“

پوئينءَ ست تي خيال فرمايو ته جنهن ۾ ايڏي نصيحت آميز طنز آهي، تنهن جو، دانهن ڪرڻ کان سواءِ، ڪو ٻيو داد به ڏيئي ٿو سگهجي ڇا؟ سچل جا اهي سڌا سادا لفظ جي پنهنجن بيتن ۾ ائين جڙيا اٿس جيئن منڊيءَ ۾ ٽڪ، سي زوريءَ دل ۾ جاءِ ڪندا ٿا وڃن، ۽ دل ٿي گهري ته اڪيون بند ڪري، انهن لفظن جي جادوءَ جو ويٺو مزو وٺجي:

”هت ڏسان ڏوٿڙيون جون، ويٺي واٽريون؛

هت پون پنهورن تي، منون ماٿريون؛

ياد اتي جون مون پيون، چوهون چاٿريون؛

توڙي چار ڪنڊان لوئيءَ جون، هت ڦاڪين ڦاٿريون،

تان پي وڃان اوڏهين، جتي ڪنوڻيون ڪاٿريون،

مون کي لهن لاٿريون، تن سانڪن سنڊيون سومرا!“

سچل جي مٿئين بيت پڙهڻ سان جا غربت جي تصوير اڪين آڏو اچي ٿي

بيهي، سا پنهنجو جواب پاڻ آهي، لفظن جي تصنيفيت پنهنجي سموريءَ نزاکت

سان دل ۾ گهڙندي ٿي وڃي: مثلاً، ساڳي شيءِ جڏهن گاهه تي پئي ته مات ٿي؛ ۽

جڏهن مارئيءَ جي مسڪين مارن تي پئي، جي بنا ڪنهن اجهي

جيبٽ..... ”ڪري ڇڏيو! اهڙين جاين تي هڪ شاعر

جو ڪلام بشري حدن کان نڪري معجزانه بلنديءَ تي وڃي پهچي. ۽ سچل جي

ڪلام ۾، سندس هر بيت هڪ ادبي معجزو جو درجو ٿو رکي. بحث جي شگهي ٿي وڃڻ جي خوف کان، اسين وڌيڪ مثال نٿا ڏيون، ۽ هڪ پويون مثال سندس روماني شعر جي لاثاني هجڻ جو پيش ڪري اسين سندس پيغام ڏي ٿا ورون. لکنو جي نوابي دربار ۾ مشاعرو ٿو ٿئي، جنهن ۾ ڪاريهر ناگن جي تشبيهه جو قيد رکيو ويو آهي. شاهي عطيات حاصل ڪرڻ خاطر، نواب صاحب هي شعر اول نمبر ۾ رکيو:

“خيال گيسو مين آج ڪي شب جو دل همارا الجھه رها هلا،

ڪهان سي لايا هلا يا الهي يه گهر مين ڪالي لگا ڪر!”

سچل وٽ نه ڪو مشاعرو هو، نه ڪنهن جي عطيات جو آسرو، ۽ نه وري ڪو ‘طرح’ جو قيد هو. پنهنجي ليکي جذبات جو اظهار ڪيو اٿس، ۽ خوب ڪيو اٿس:

“چلي چلي وال سُهڻي دي، ڄاڻ بَشِيهر ڪالي،

طرح ڪيهي اهي دلبر مُنهن تي، سخت بلائين پالي!”

مطلب ته سچل سرمست کي، خداوند ڪريم، سنڌ جي صاحب ڪمال شاعرن ۾ هڪ نهايت بلند مقام عطا ڪيو هو. سندس هر هڪ بيت، نظم يا ڪافيءَ مان تخیل جي پاڪيزگي ۽ بيان جي سونهن پئي ٿي چمڪي. تنقيد ڪرڻ وارن هيءَ به هڪ قسم جي رسم ڪري ڇڏي آهي ته شاعر جي ڪلام مان ڪجهه انتخاب پيش ڪيو وڃي؛ ليڪن اسان جو خيال آهي ته ادبي اخلاقيات موجب اهو جائز نه آهي جو پڙهندڙن جي پسنديءَ تي به مؤلف ڌاڙو هڻندو رهي، ۽ ذوق جي پرک پونتي رهجي وڃي. تنهنڪري اسين ڪو انتخاب به نٿا ڏيون، جيئن پڙهندڙ پنهنجي چونڊ پاڻ ڪري ڇو ته

“فکر هر کس بقدر همت اوست.”

(2)

سچل کي صحيح معنيٰ ۾ سمجهڻ لاءِ جيئن اسين مٿي چئي آيا آهيون اهو اشد ضروري آهي ته سندس ڪلام جو پس منظر، سندس نگاهه جي بلندي، سندس دل جي ترقي، ۽ سندس ڪيف جي حالت، پڙهندڙن کي اول معلوم ڪرائي وڃي. اهو به ضروري آهي ته پڙهن ڌڙن کي خبر هجي ته جو پيغام سچل پنهنجي ڪلام جي

وسيلي ڏئي ٿو، تنهن پيغام جا ٻڌڻ وارا ڪهڙي خمير جا ٺهيل آهن . واضح رهي ته سنڌي طبيعت، تصوف جو اثر ايتريقدر قبوليو هو، جو اڄ به مشرق جي دنيا ۾ ڪو ٻيو ملڪ سندس مقابلي ۾ نٿو اچي سگهي . پيري مريديءَ جي هن واديءَ ۾، جتي ڪيئي اڻ سهندڙ بدعتون به رائج ٿي چڪيون هيون، ۽ ڪيترن ئي بزرگن وٽ، معرفت جو فيض به عام هو، جنهن مان انهيءَ پار جا پانڌيڙا به پي ڀؤ ڪندا هئا .

”رب العالمين“ جي مخلوق کي وحدت جي نگاهه سان ڏسڻ وارن معرفت جي مالڪن، مومن ۽ ڪافر يا مسلم ۽ هندوءَ جو فرق يڪ قلم مٿ ائي ڇڏيو ته سندن هستيون هميشه اهڙي غير فطري امتياز کان مٿي رهيون . انهن حق جي عاشقن، پنهنجي قول ۽ فعل سان، هڪ اهڙي هم آهنگ معاشرت سنڌ ۾ پيدا ڪري وڌي هئي، جنهن جو نظير، ”بن قومن جي نظريي“ رکڻ وارن هندو پاڪستان جي ٻين صوبن ۾، پيدا ٿي ڪين سگهيو هو، سنڌي بزرگن جي انهيءَ مساوات جيڪي سياسي يا مذهبي نتيجا پيدا ڪيا، تن جهڙا نتيجا ٻين صوبن جا مسلمان پيدا ڪري نه سگهيا. مثلاً، سنڌ جو هندو ڪنهن نه ڪنهن مسلمان بزرگ جو مريد هو . پر اهو موضوع ڇاڪاڻ ته اسان جي دائري ۾ نٿو اچي، تنهنڪري اسين فقط ادبي نتيجن کي ٿا وٺون: سرمست رح فقط مسلمانن جو هيو نه هو، پر سنڌ جا هندو به کين عزت ۽ فخر سان پنهنجو رهبر قبول ڪندا رهيا.

سرمست جي ڪلام ۾ تصوف جون بيهساب اهڙيون تجليون موجود آهن، جي مسلمانن سان گڏ غير مسلمن جي دلين تي به حڪومت ڪنديون ٿيون رهن، جي سندس ڪلام مان لساني لذتن کان سواءِ روحاني تاثرات به وٺندا رهيا آهن.

سچل جي ڪلام جي هڪ خاص خصوصيت هيءَ آهي ته هو صاحب مدهوشيءَ ۾ هوش جون ڳالهون ڪندو ٿو رهي، ۽ هوش ۾ مدهوشيءَ جا راڳ لاپيندو ٿو رهي . پنهنجي ڪلام جي زور تي، پڙهندڙ يا ٻڌندڙ کي ياد ڏياريندو ٿو رهي ته مسلمان ۽ غير مسلم، امير ۽ غريب جو فرق، يا ازين قسم ٻيا فرق، سڀئي انسانيت جي وهمن جي ڪار فرمائيءَ جو نتيجو آهن؛ نه ته ظاهر ۽ بطن، انهيءَ ”واحد حقيقت“ جا ٻه پهلو آهن:

”ڪافر مؤمن صورت سائي، جانب ڏسن ڏنو هي جائي؛
فَإِنَّمَا تَوَلَّوْا آيَتِ آي، يَسْمَعُ يُبْصِرُ ٿي هيڪڙائي؛
سو ئي بندو سوئي مولائي، اِنِّي أَنَا اللهُ آگاهي؛

هُنَّزِي صورت سپ سُيائي، سوئي هيٺ سوئي بالائي.“
‘اين و ان’ جو فرق فقط انساني نگاهه جو قصور آهي. سرمست جيڪي ڏٺو، سو چيائين، ۽ جيڪي چيائين سو عيني مشاهدي کان پوءِ چيائين. سندس زبان ۽ نگاهه ۾ ڪوئي فرق ڪونهي؛ ڇو ته انهي ٻنهي قوتن تي قابض، هڪ ئي حقيقت آهي.“
”يَسْمَعُ يُبْصِرُ آهي هِڪائي.“

سرمست جو انهيءَ عقيدتي تي ايمان آهي ته محبت جو بنياد، روحن جي اتحاد تي ٻڌل آهي: عاشق ۽ معشوق جو روح، ٻه شيون نه آهن. انهيءَ عقيدتي کي پٺاڻي رح واري فرمودي موجب، پنهنجي ڪلام ۾ انتهائي لطافت سان نباهيو اٿس. مثلاً، سسئيءَ جو پنهنوءَ جي تلاش ۾ جبل جهاڳڻ، حيران ۽ سرگردان ٿيڻ کي، حقيقت کان بيخبري ۽ عرفان نفس کان غفلت جو نتيجو قبول ڪيو اٿس ۽ جڏهن ’نائي نيٺ نهارڻ سان پاڻ ۾ ديرو دوست جو’ ٿي ڏسي، ته ساڳي سسئي پاڻ تي قبول ڪري ته:

”سسئي ڄام پنهنون هڪ هوتان،

ڪامڻ جانب ڳوليو جوتان؛

ساڳي پاڻ ۾ پنهنون هئي سوتان،

سڄو دوست ڏوئيءَ کان توتان.“

سچل فقير جي انهيءَ انداز بيان ۾ ڇاڪاڻ ته تصوف جي فلسفي سان گڏ عاشقانه مستيءَ جو به ڪافي جلوو موجود آهي، تنهنڪري سندس ڪلام کي انهيءَ پس منظر سمجھڻ ۽ سمجھائڻ به آسان ڪم نه آهي. ”ڪشف ۽ شهود“ جون ڳالهيون به فقط ڪشف ۽ شهود سان ئي سمجهه ۾ اينديون، ۽ حافظ شيرازيءَ کين چيو هو ته:

”گر نکته دان عشقي، خوش بشنو اين حكايت!“

اچو ته تصوف جي سمجھڻ جي ڪوشش ڪريون ته ”تصوف“ ڇا آهي. جدا جدا وقتن تي، پنهنجي پنهنجي فڪر موجب، تصوف بابت صوفي بزرگن مختلف رايا ڏنا آهن. هر هڪ بزرگ، پنهنجي پنهنجي مشاهدي جي تصوير پيش ڪئي آهي: ڪن بزرگن جي خيال موجب، تصوف نه علم آهي ۽ نه وڏن جي رسم جو نالو آهي؛ بلڪ اولياءِ الله جي برگزيده اخلاقن ۽ سندن زندگيءَ جي طريقي جو نالو آهي. ڪن جو خيال آهي ته جيڪڏهن ڪنهن انسان کي پنهنجي نفس جي چنبي مان نجات ملي، ۽ هو خلق جي نظرن ۾ فاني ٿي وڃي، ۽ خالق وٽ وڃي بقا حاصل ڪري، ته هو

پورو صوفي آهي . ڪن جو فرمودو آهي ته شريعت جي روح کي تصوف ٿو ڪوٺيو وڃي؛ ڪي ٿا چون ته نفس کي مارڻ ۽ اندر اجارڻ جي معنيٰ آهي تصوف؛ مطلب ته ”عليم“ ۽ ”مستيءَ“ جي فرق ڪري، ڪيترائي مختلف تعبير ٿيندا رهيا آهن. پر، جيڪڏهن انهن تاويلن کي پاسيرو ڪري حقيقت تي غور ڪبو، ته تصوف جو ماحصل، ڪجهه نه ڪجهه، ضرور سمجهه ۾ اچي ويندو. انسان پنهنجي خدا داد قوتن کان ڪم وٺي، پنهنجي دل کي حقيقت جو آئينو بڻائي، ۽ ظاهر کان اڳيرو هلي، باطن جو رازدار بڻجي سگهي ٿو. کيس اول پنهنجي نفس کي سمجهڻ جو موقعو ملندو، ۽ بعد ۾ جمال ذات ۽ ڪمال صفات جو مشاهدو. انهيءَ پار جو پانديئڙو، جڏهن پنهنجي مقصد جي تلاش ۾، فڪر جي اٿاهه سمنڊ جي غواصي ٿو شروع ڪري، ته سندس پهرين منزل بت جي تسين ۽ زهد جي منزل ٿي ٿئي.

”ڪنڌِ اونڌي اوريڃ، اٿئي پهرَ عجيبَ کي؛
اچن اوجاڳن ۾، عينا اوجاريڃ؛
ادون ڪين گهيڃ، ظاهرُ هنَ زبان سان.“

انهيءَ نفس ڪشيءَ جي اوٽ ۾، جي گمراهه ڪندڙ ور وڪڙ ٿا کيس آڏو اچن، تن جي عزم سان روڪيندو اڳتي ٿو وڌي، ته آهستي آهستي روح جون پرڪيف لذتون کيس پاڻ کان بيخبر ڪنديون ٿيون وڃن. تان جو مٿس مستي چائنجي ٿي وڃي؛ قدم قدم تي پاڻ کي هڪ نئينءَ ۽ خوبصورت منزل تي داخل ٿيندو ٿو محسوس ڪري؛ ۽ هر منزل جا نوان نوان مشاهدا مٿس اثر ڪندا ٿا رهن. ڪٿي گونا گون بيروني تجليون ٿو ڏسي، ته ڪٿي ”بيچون و بي چڱون“ اندروني ڪيفيتون ٿو محسوس ڪري؛ ۽ هر هڪ منزل تي جو ڪجهه ڏسي ٿو يا محسوس ٿو ڪري، ان مان پنهنجي همت ۽ قوت آهر بهره ياب ٿيندو ٿو رهي. جي سندس ظرف ننڍڙو آهي، يا جي سندس طبيعت جو قناعت ڏي لاڙو آهي، ته اهڙيءَ ڪنهن هڪ ئي منزل جي مشاهدن کي اصل ۽ آخرين حقيقت سمجهي، اتي ويهي ٿو رهي، ۽ پنهنجي زبان مان اهو ڪجهه چوندو ٿو رهي، جو مقامي ڪيفيت جو اظهار ته ضرور آهي، ليڪن حقيقي معرفت اڃا پري اٿس:

”چون نديند حقيقت، ره افسانه زد ند.“

بيءَ صورت ۾، جيڪڏهن ظرف به وڏو آهي، همت به ڪافي آهي، موهبت الهي به شامل خالد آهي، ۽ تائيد ربانيءَ جي رهنمائي به حاصل آهي، ته منزلن جي پٺيان

منزلون لتازيندو، تجليات ۽ ڪيفيات جو مشاهدو ۽ حظ حاصل ڪندو، حق جي راهه جو مجاهد ۽ طريقت جي واٽ جو سالڪ، آخر هڪ اهڙي بلند مقام تي وڃي ٿو رسي، جتان کيس اهو ڪجهه ٿو ڏيکاريجي، جو ٻين کي نصيب نٿو ٿئي. ”جيڪي ڏٺو سو مون ڏٺو، آريائي اوهان ڇا ڏٺو!“

سالڪن جي انهيءَ نفس ڪشيءَ جي جا تصوير اسان جي سرمست ڪڍي آهي، تنهن تي به هڪ نظر وجهي ڏسو: فرمائي ٿو،

الْفَقِيرُ لَا يَحْتَاجُ إِلَّا إِلَى اللَّهِ، ٻيو ڏنائون ٻن؛
بئي جهان ڦٽاڪيو، ٿا ٽئين جهان وڃن؛
وتن ويڳاڻا ورهه ۾، نيٺين نند نه ڪن؛
راتو ڏينهان روج ۾، ڇپ نه ڪو چورين؛
مَنْ عَرَفَ رَبَّهُ كَلَّ لِسَانَهُ، ٻڌي زبان انهن
نشي تن کي ’نانهه‘ ڪيو، مونروئن ’مان‘ نه چون؛
موليٰ جي محبت ۾، ڪيا ٿيا وتن؛
سڏڪا سيئي سوزد جا، پنيءَ رات ڀرن،
-هر آن سِرِّي ڪه يا محبوب دارند-
خبر نبود ڪراما ڪاتبين را، سرُ اهو سانين؛
نهائينءَ کان نيهرُو، سڪيو ساميئڙن؛
مچ مچايو من ۾، ٻاڦ نه ٻهر وجهن؛
عينا سندن اوجاريون، آڇن اوجاڳن؛
آنئي پهر عجيب ڪي، ڪنڌ اونڌي اورن؛
الصَّبْرُ مِفْتَاحُ الْفَرَحِ، صبر صابرن؛
بعضي موحد وحدتي، اهڙا پي آهن،
ڪر ڪن ڪنجهن ڪين ڪي، ڄڻ پار وهانءَ وڃن؛
رَت منجهاروئن پانهنجي، وضو وير ڪرن؛
ايءَ نماز عشق جي، تختون پوءِ پڙهن؛
جي محبت وڌا مامري، سي ڪيئن مڙس مڙن؛
هڻي درد دهيون ڪيا، سنڌي سپرين؛
ڪڏهن اڃا ڪپڙا، ڍار نه ڪنهن ڍڪن؛

مٽي پيرين برهنه، ايڏو سورسهن؛
پريٽو پرواڻن جان، ڪاهيو تن پون؛
پنپڙ باهه عشق جي، سپورن سڙن؛
“ڪامي، لهسي، لوسجي، لائق لعل ٿين

انهن بر گزیده هستين لاءِ ئي ارشاد ٿيو هو ته “الله بن جَاهِدُو فِينَا لَنَهْدِيَنَّهُمْ
سُبُلَنَا” — (جي اسان لاءِ تڪليفون ٿا سهن ۽ مجاهدا ٿا ڪن، اسان انهن کي نين نين
راهن تي ٿا وٺي وڃون).

مٿين ٻن مقامات تي منزل انداز ٿيڻ، ۽ انهن جي علحدہ علحدہ مشاهدي ماڻڻ
جو نتيجو اهو نڪتو، جو اسلامي دنيا جا صوفي ٻن ٽولن ۾ ورهائجي ويا، جن مان
هر هڪ ٽولو پنهنجي دعوا جو بنياد “ڪشف ۽ شهود” تي ٿو رکي. ٻنهي ٽولن جي
دعوائن مان ڪهڙي دعويٰ “حق” آهي، ۽ ڪهڙي “حقيقت” آهي، اهو فيصلو
پڙهندڙ پاڻ ڪن: اسان هتي سندن منزلن جي بيان بعد، فقط سندن عقيدن جو بيان
ڪرڻ مناسب ٿا سمجهون.

شيخ اڪبر محي الدين ابن عربي، پنهنجي “ڪشف ۽ شهود” جي دعوا تي ۽
ڪن آيات ڪريمه جي سندن تي، وڏي حجت ۽ اصرار سان چوي ٿو ته هيءَ
ڪائنات، پنهنجين سمورين رنگينين ۽ انهن جي ارتقائي اير ڦير سان، خالق اعظم
کان ڪو علحدو وجود نٿي رکي: اصل ۽ بنيادي وجود، فقط باري تعاليٰ جل شانہ جو
وجود آهي. ڪائنات ۾ جيڪي ڪجهه سڀ انهيءَ هڪ وجود جي جدا جدا تجليات
جو پرتو آهي: جيڪڏهن انسانيت ان کي ڪجهه ٻيو ٿي سمجهي ته اها سندس نظر ۽
سمجهه جي ڪوتاهي آهي؛ نه ته حقيقت هن کان سواءِ ٻي ڪانهي ته “لامَوْجُودِ إِلَّا
الله”. انهيءَ نظريي جو اصطلاحي نالو “وحدة الوجود” آهي. اسلامي صوفين جو ٻيو
ٽولو، ڪائنات جي مٿئين تعبير کي نه فقط سخت لفظن ۾ ننڍي ٿو، پر اهڙي عقيدتي
رڪڻ وارن کي “ملحد” ۽ “زنديق” جي لفظن سان ٿو ياد ڪري. انهيءَ ٻئي ٽولي
وارن جو چوڻ آهي ته خالق مخلوق جي وجود کي “هڪ وجود” قبول ڪرڻ،
حقيقت ۽ شريعت جي خلاف آهي. سندن چوڻ آهي ته اسلامي تعليمات، جن جي بنياد
تي اسان جو دين ٻڌل آهي، ۽ جنهن کي عام فهم زبان ۾ “شريعت” ٿو چيو وڃي،
تنهن موجب خالق ۽ مخلوق جا “ٻه وجود” آهن هڪ “وجود امڪاني” ۽ ٻيو
“وجود وجوبي”. جنهن به سالڪ کي، جيڪڏهن ڪنهن مقام يا منزل تي ڪي

روحاني وارداتون پيش اچن ٿيون، ته انهن کي هرو پرو “لَا مَوْجُود إِلَّا اللَّهُ” جو رنگ ڏيڻ، سندس سمجهه جو قصور آهي : مقامي كيفيات ۾ محو ٿي وڃڻ ڪري، سالڪ جي نگاهه، “خالق” ۽ “مخلوق” جو جدا جدا وجود قبول ڪرڻ جي بدران، هڪ ئي حقيقت ٿي قبول ڪري، جو سندس نگاهه جو توکو آهي. انهيءَ ٽولي جي مٿي جاڻايل نظريي جو اصطلاحي نالو “وحدة الشهود” آهي. اسين هاڻي انهن ٻنهي نظرين جو گڏوگڏ ذڪر ڪنداسين تان ته پڙهندڙ چٽيءَ طرح تناوت سمجهي سگهي.

(3)

حقيقة الوجود

محي الدين ابن عربي، ڇهين صدي هجريءَ (560-628) جو هڪ نهايت مشهور مفڪر بزرگ هو، جنهن کي سندس صوفيانه فلسفي جي ڪري “شيخ اڪبر” سڏيندا هئا. اسپين ۾ پيدا ٿيو هو؛ ابتدائي تعليم وطن ۾ پوري ڪري، سير ۽ سياحت جي خيال سان ٻاهر نڪتو. مصر ۽ شام ۾ ڪجهه وقت گذارڻ بعد، دمشق ۾ اچي مستقل طرح سڪونت اختيار ڪيائين : اتي ئي گذاري ويو ۽ اتي ئي سندس مزار آهي. شيخ اڪبر ئي اهو پهريون بزرگ آهي، جنهن تصوف جي هن خاص نظريي کي پنهنجو علمي موضوع بڻائي ڪتاب لکيا، جن ۾ دليلن سان ثابت ڪيائين ته ڪائنات ۽ ڪائنات جي خالق جو “وجود” هڪ ئي آهي — ٻه نه آهن. شيخ اڪبر کان اڳ، ڪنهن به صوفي بزرگ “وحدة الوجود” جي نظريي کي نه ته موضوع بحث نٿايو هو، ۽ نه ڪڏهن انهيءَ جي تائيد يا ترديد ۾ لبڪشائي ڪئي هئي. البت، بعضي بزرگن جا ڪي ڪي اهڙا جملا مشهور هئا، جن مان “وحدة الوجود” جو خيال پيدا ٿيندو هو؛ سپر اهي فقط نعرن جي صورت ۾ هئا. مثلاً، حضرت بايزيد بسطامي رح جو قول “سُبْحَانِي مَا أَعْظَمَ شَانِي”، يا منصور حلاج جي دعويٰ “أنا الحق”: ليڪن اهي چڙا نعرائي هئا، جن تي ڪنهن خاص طريقي جو بنياد قائم نٿي ٿي سگهيو. ڪنهن به مسلڪ جو بنياد جيڪڏهن مذهبي يا عقلي دليلن تي نٿو بهاريو وڃي، ته انسانيت جي لاءِ ان ۾ ڪا به ڪشش نٿي پيدا ٿي سگهي. پاءُ اتي

ڪاٺڻ وارو انسان، سطحيات جي ڪڍ هرو ڀرو ڪين پوندو آهي. شيخ اڪبر جڏهن ‘پنهجي ڪشف ڪي حقيقت جو رنگ’ ڏيئي، هڪ خاص نظريو پيش ڪيو ۽ ان جي تائيد ۾ ڪتاب لکيا ۽ باقاعدي “وحدة الوجود” جي تبليغ شروع ڪئي، ته علمائن جو هڪ ٽولو زبان سان سندس عقيدن جي ترديد ڪرڻ لڳو. البته تحريري ترديد گهڻو دير سان شروع ٿي، ۽ جيئن شيخ اڪبر جي نظريي، پنهنجي جدت جي زور تي، اسلامي دنيا ۾ نهايت جلد ۽ نهايت گهڻي قبوليت حاصل ڪئي، تيئن سندس مخالفن به نهايت جلد هوا جو رخ ڦيري وڌو. حضرت مجدد الف ثاني شيخ احمد سرهندي رح، “وحدة الوجود” جي مقابلي ۾ “وحدت الشهود” جو نظريو پيش ڪيو. ياد رهي ته “وحدة الوجود” جو نظريو ڇهين صديءَ ۾ پيش ڪيو ويو هو، ۽ پنج سو سال ڪو به ٻيو نظريو ميدان ۾ ڪين آيو هو. حضرت مجدد الف ثانيءَ، يارهين صدي هجريءَ ۾ پنهنجو نظريو دنيا جي اڳيان آندو. شيخ احمد: ‘پنهجي ڪشفي حالات ڪي پنهنجي وحدة الشهود جي نظريي جو بنياد’ بڻايو، ۽ پنهنجين ڪيترين ئي تصنيفن ۾، ان تي بحث ڪيو آهي — ۽ نهايت مدلل بحث ڪيو آهي. جڏهن شيخ احمد پنهنجو نظريو دنيا جي اڳيان پيش ڪيو، ته اسلامي دنيا جي مفڪرن ۾، هڪ صديءَ تائين، ٻنهي نظرين جي وچ ۾ گهڻي ديڪان ديڪي هلي. ٻنهي ڌرين جو وڪيلن ۾، پنهنجي پنهنجي نظرين جي وڪالت ڪندي، نهايت گرم بحث مباحثا ٿيندا رهيا — زباني به ۽ تحريري به؛ پر اهي مباحثا ڪنهن به فيصلو تي پهچڻ کان سواءِ ختم ٿي ويا. انگريزن جي هندوستان فتح ڪرڻ کان پوءِ ته تصوف جو رهيو ڪهيو مشغلو به باقي فقط پيري مريديءَ جي رسمي صورت اختيار ڪري، فقط ڪن صوفي بزرگن جي درگاهن جي زينت وڃي بڻيو. انهن ٻنهي نظرين جي دليلن ۾ جا علميت ۽ تخيل جي اونهائي هئي، جا تصوف جي فلسفي جي جان هئي، سا ڪن پراڻن ڪتابن کان وسواءِ، عملي دنيا کان هونئن ٻنهي موڪلائي وئي. نتيجو هي نڪتو ته سنڌ جي ٻن تابناڪ ستارن، يعني سيد عبداللطيف رح ۽ ميان عبدالوهاب رح، ڪي سمجهڻ وارو به ڪونه رهيو. اسان جا اهي ٻئي بزرگ صوفي، شيخ اڪبر جي اسڪول سان تعلق ٿا رکن، ۽ پنهنجي خيالات ۽ رايين ۾ شيخ اڪبر جا همرنگ آهن — يعني خالق ۽ مخلوق ۾ عينيت جا قائل آهن. مثلاً، سندن چوڻ آهي ته “سسئي” ۽ “پنهون” ٻئي “وجود واحد” جو ظهور آهن، ۽ ظاهر ٻين نگاهن ڪي به ٿا ڏيکارجن، ليڪن حقيقت ٻين نگاهن ڪي هڪ البته اسان جي ٻنهي سنڌي بزرگن جي اظهار ۾ فرق

آهي: عبداللطيف رح پنهنجي لطيف پيرايي ۾ ٿو اظاهر ڪري، ۽ سرمست جي لفظن مان مستي پئي ٿي ٿيڪي — مثلاً ساڳي ڳالهه پٺاڻي رح هن ريت ٿو فرمائي:

ڪاڏي ڪاهيان ڪر هو، چوڏس چٽاڻو؛
منجهين ڪاڪ ڪڪوري، منجهين لڊاڻو؛
“راڻو ئي راڻو، ريءَ راڻي ٻيو ناهه ڪي
: — ۽ فقير سچيڏنو رحه وري هيئن ٿو فرمائي
تو، مان ’وڃي وڃ مَون، ته ڪي پاڻ پسن؛‘ ”
عابد ۽ ’معبود‘ سو هڪ نگاهه ڏسن؛
پاڻ پڙهي، پاڻ بهي، پاڻ ئي سجدو ڪن؛
پاڻ مڙيوئي پاڻ ٿيو، نورتي نورتي ڪن؛
ڪافر مومن هڪ ٿيو، پلا ٿا پائي؛
سو ئي فلڪ، سو ئي ملڪ، سو ئي آدمڻ؛
سو ئي احد، سو ئي احمد، سو ئي هڪ سمجهن؛
نانءَ، ڪَن اڪين جا، وڇون ئي وڃن؛
عين عليم ڪليم ٿيو، قادر قدرتن؛
هي مڙيو ئي وصفان، اندر آدمڻ،
هت آدم مَون الله ٿيو، پيا سڀ شڪَ پڇن؛

“اصل الله مَون آدمي، ثابت صورتن

شيخ اڪبر پنهنجي “وحدة الوجود” جي خيال تي ايڏو ته مضبوطيءَ سان قائم رهيو، جو دنيا جو ٻيو ڪو به نظريو وٽس انهيءَ لائق به نه هو جو ان تي غور ڪيو وڃي. سندس چوڻ هو ته اسلامي عقيدن جو اولين بنياد آهي “توحيد”، ۽ جيڪڏهن “وجود” جي مرتبي ۾ دوئيءَ کي داخل ڪيو ويو — يعني ته به وجود قبول ڪيا ويا — ته “توحيد” جون پاڙون ڪڇي وينديون. ساري ڪائنات “وجود واحد” مان پيدا ٿي ۽ “وجود واحد” پيدا ڪئي: ڇو ته هڪ “مخفي خزاني” کي عالم آشڪار ڪرڻو هو، تنهنڪري “ذات” پاڻ کي “صفات” ۾ ظاهر ڪرڻ قبول فرمايو، ۽ هيءَ ساري ڪائنات ٺهي. هن ساريءَ ڪائنات ۾ جو ڪجهه به موجود آهي، انهيءَ هڪ ئي آفتاب جا شعاع آهن، انهيءَ هڪ ئي نور جون تجليون آهن. “وجود”، حقيقت ۾ اها هڪ ئي “ذات” آهي، ۽ باقي موجودات انهيءَ “ذات” کان

ڪو جدا وجود نٿيون رکن : جيئن لهريون، حُباب، موجون ۽ ڪُن، سمنڊ جي پاڻيءَ کان جدا ڪا به حقيقت نٿا رکن —

“آءُ اصل پاڻي آهيان، ڪيئن ٿا سمنڊ سڏن؛

نانءُ مٿم ناحق جا رکيا اڃا ڪن؟” (سچل)

_ تيئن، هي سم مخلوق، انهيءَ “وجود واحد” جي مختلف صفات جا مختلف روپ ۽ مظاهرا آهن. مخلوق جو “اصل” اهائي هڪ ذات آهي، جنهن مان سڀئي نڪتا به آهن ۽ واپس به انهيءَ ۾ ويندا _ جيئن هن فرمودي مان ظاهر آهي ته “ڪُل شيءِ برجعُ اليٰ اصلهٖ وَ اِلَہ ترجعون”.

انسان ۽ خدا جي وچ ۾ ڇا نسبت آهي، تنهن کي شيخ اڪبر “عينيت” يا “قرب” ٿو قبولي، ۽ چوي ٿو ته انهيءَ “قرب” جي معنيٰ، نَحْنُ اقْرَبُ اِلَيْهِ مِنْ حَبْلِ الْوَرِيدِ” (اسان شهبه _ رگ کان به انهن کي وڌيڪ ويجهو آهيون) جي آيت ڪريمه ۾ خداوند خود سمجھائي آهي . شيخ اڪبر جو چوڻ هو ته صفات کي ڇڏي، انساني ظاهري صورت بابت به حديث شريف آهي ته “الله خلق آدمَ عليٰ صُورَتِهِ” _ يعني ته بيشڪ آدم کي الله تعاليٰ پنهنجي صورت کي پيدا ڪيو؛ انهيءَ جي معنيٰ ته انسان ۾ خدا جي صورت ۽ فطرت جون صفتون موجود آهن _ “فطرت الله التّي فطر الناس عليها” (قرآن). حقيقت ۾ اهي خدا جون صفتون ئي آهن، جي انسان جو روپ وٺي ظاهر هيون؛ تنهنجي ته چيو ويو ته “من عرف نفسه فَقَدْ عرف رَبّه” _ “جنهن پنهنجي نفس (حقيقت) کي سمجهيو، بيشڪ انهيءَ پنهنجي رب کي سڃاتو”.

شيخ اڪبر، اڃا به اڳڀرو هلي چوي ٿو ته خداوند ڪريم جو راز به فقط انهيءَ هستيءَ کي چئي سگهيو، ڇا “وجود اڪبر” سان تعلق رکندي هوندي _ جي نه ته “الا انسان سري و انا سره” (انساني منهنجو راز آهي، مان انسان جو راز آهيان) کي ڪام عنيٰ ئي ڪانهي. اهڙيءَ طرح، شيخ اڪبر ويو آهي سَنَدون ڏيندو ۽ پنهنجي نظريي کي مضبوط بڻائيندو . ميان عبدالوهاب رحه به جاءِ جاءِ تي اهوئي آواز آلاپيندو ٿو رهي: مثلاً،

“پنهنجي ذات، لڪائي، ڪيئن ٻي ذات سڏايان؛

اعليٰ اعظم شان جي، نوبت نينهن وَ جايان؛

منصوريءَ جي موج ۾، ٿو انا الحق، الايان.”

ٻيءَ جاءِ تي چوي ٿو،

“ڪاڻي سچل ڪاڻي ذات سچل جي، ساروئي سر آهي؛
موج درياءَ حباب ڪڙا ڪريا، ڄاڻج ڪو شڪ ناهي؛
عاشق، عشق، معشوق اهوئي، ڏانءُ ڏاڍو ڪيو ڏاهي؛
پنهجي پاڻ پسائڻ ڪارڻ، ٺاهه لکين ٿو ٺاهي؛
اُهو اندر اُهو ٻاهر: ڪيئن چوان ائين ناهي؟”
“ذات صفات هڪائي آهي، ڀول نه وجهين ڀولي؛
سوئي اندر سوئي ٻاهر، سوئي تنهنجي چولي؛
تو ۾، مون ۾، هن ۾، هر جا، سچ” سچو ”ٿو ٻولي.“
“طبل وڄائج وحدت وارو، غازي ڇڏ گدائي؛
هيڏي هوڏي تون ئي آهين، ڪانهي جاءِ جدائي؛
الانسان سري و انا سره، آهين خاص خدائي؛
بَر بَحَرَ تي تنهنجو سچا، آهي سر سدائي.”
“باس، اهائي بات اسان جي، غازي غير نه آهن؛
خام يال هي ٻانهپ وارو ”لا“ ۾ لاشڪ لاهين؛
مَنْ عَرَفَ نَفْسَهُ فَقَدْ عَرَفَ رَبَّهُ، ٺاهه ڪهڙا ٻيا ٺاهن،
سچا، سچ اشارو اهو، ڪاڏي ڪوڙا ڪاهين؟”
“صورت سڀ انسان جي، اٿي عشق اصل؛
خَلَقَ آدَمَ عَلٰى صُورَتِهِ، جزو جهڙو ڪل؛
الانسان سري و انا سره” سچ ”سچا“ پيو شل،
ڀول نه ٻي تون ڀل، هتي هتي هڪ اٿي ۾
“ڪنهن جي ڪارڻ ٿي ڪرين، هاري ڙي هاءِ هاءِ؛
سوئي ڏسندڙ، سوئي سٽندڙ، پاڻهين ڳالهين ڳاءِ؛
سارا ڏونگر ڏورئين، ڪا ڪي ڙي ڪنهن لاءِ؛
“سچو” وڏو ساهه ڪون، ڪير چوي تا تانءُ؟”
“جيڪي هيڙس جيڏيون، ساڳي آءُ ٿيو؛
پاڻهي پنهل آهيان، ڄاڻو ڪونه پيو،
ظاهر منهنجي ذات کي، ڪيچن اڻ ڪيو،
“سچو” سارو سچ ٿيو، وچون ورهه ويو.”

مطلب ته سرمست جو سارو شعر ”لا موجود الا الله“ سان معمور آهي . جيڪڏهن شيخ اڪبر ٿو چوي ته ”خلق ۽ خالق جي وچ ۾ جيڪڏهن ڪو فرق آهي ته فقط اعتباري فرق آهي، حقيقت ۾ جو خالق آهي ته اهوئي خلق آهي ۽ جو خلق آهي سوئي خالق آهي“، ته ميان عبدالوهاب به هيئن ٿو چوي؛
”پاڻ پنهنجو پاڻهي، صورت منجهه سڃاڻ؛
الله الله ڇو چوين، پاڻ ئي الله ڄاڻ؛
تون ئي ٻڌندڙ، تون ئي ڏسندڙ، شاهد آ قرآن
ناهي شڪ گمان،“ سچو ”سائين هيڪڙو.“

(4)

وحدت الشهود

جيئن مٿي چئي آيا آهيون ته شيخ اڪبر جي نظريي، ”وحدة الوجود“، جي مقابلي ۾، پنجن صدين تائين ٻيو ڪوبه نظريو ڪنهن به سندس مخالف دنيا جي اڳيان ڪيئن پيش ڪيو _ باوجود انهيءَ جي جو ڪيترا علم اءِ ”وحدة الوجود“ جا قائل ڪين ها؛ انهن مان ڪو توحيد وجوديءَ جي خلاف ترديدي بيان به ڏنا، ۽ ڪن وري ڪتاب لکي اهو ثابت ڪرڻ جي ڪوشش ڪئي ته ”وحدة الوجود“ جو نظريو اسلامي اصولن جي خلاف آهي _ پر مقابل نظريو، مجدد الف ثاني حضرت شيخ احمد رحه سرهنديءَ ئي، يارهين صديءَ ۾ دنيا جي اڳيان رکيو.
شيخ احمد، حضرت عمر رضه جي اولاد مان هو . ۹۷۱ هه ۾ بقام ”سرهند“ ۾ پيدا ٿيو، جنهن شهر جو پهريون نالو ”سهرند“ آهي. شيخ احمد، ابتدائي تعليم پنهنجي گهر ۾ ورتي . قرآن شريف جو حافظ هو؛ بعد ۾ دهليءَ ۽ آگري ۾ وڃي پڙهيو .
شهناشاهه جهانگير پنهنجي وڏي وزير آصف جاه جي چوڻ تي قيد ڪرائي گواليار روانو ڪري ڇڏيس، جتي ٻه سال نظربند هو . بعد ۾، بادشاهه سان ڪن شرطن تي ٺاهه ٿيس ۽ قيد مان به آزاد ٿيو، پر ڇهن سالن بعد وفات ڪيائين . اسان هيٺ انهن ٻنهي نظرين جي اصولي اختلافن جو آمهون سامهون بيان ڪريون ٿا، جيئن پڙهندڙن کي صاف معلوم ٿئي ته شيخ اڪبر جو نظريو، شيخ احمد جي نظريي کان ڪيترو پري ٿو هليو وڃي.

“وحدۃ الوجود”

(1) کائنات جي مخلوق، عين صفات باري آهي، ۽ صفات نالو آهي ذات باريءَ جي تجليات جو؛ تنهنڪي خالق ۽ مخلوق، بنيادي اعتبار سان هڪ شيءِ آهن ۽ اول آخر هڪ ئي وينديون.

(2) ”عدم“ کي ”وجود“ جو لباس پهراڻي نٿو سگهجي، ۽ جاشي ”وجود“ وٺيو بيٺي آهي، انهيءَ جو ”معدوم“ ٿيڻ حقيقت جو بدلجي وڃڻ ٿيندو، تنهنڪري غير ممڪن آهي؛ ڇو ته حقيقت بدلجي نٿي سگهي. الله جل شانہ کان سواءِ سموري مخلوق کي ”ممڪن“ جو نالو ڏنو ويو آهي: ”ممڪن“ ڪڏهن به ”عدم“ مان وجود ۾ نٿو اچي سگهي؛ ڇو ته ”عدم“ جو ضد آهي ”وجود“، تنهنڪري ڪڏهن به معدوم نٿو ٿي سگهي.

(3) انسان جو جود، ڇاڪاڻ ته اعتباري وجود آهي، تنهنڪري انسان کان جا به عمل جي گهر ڪئي وئي آهي، سا به اعتباري هجڻ گهرجي ۽ نه حقيقي.

(4) الله جل شانہ، هڪ مخفي خزانو هو، جنهن پاڻ کي ظاهر ڪرڻ لاءِ اهي سمورا روپ، حدون ۽ حالات قبول ڪيا، جن سان پوري کائنات ڀريل آهي.

(5) حقيقي توحيد ته فقط اها آهي جو وجود اڪبر کانسواءِ ٻيو ڪوبه وجود قبول نه

“وحدۃ الشهود”

(1) خالق ۽ مخلوق به جدا حقيقتون آهن، جي نه اڳ ڪڏهن هڪ هئا ۽ نه اُندي ڪڏهن هنن جي هڪ ٿيڻ جو امڪان آهي.

(2) ”ممڪنات کي الله تعاليٰ“ ”عدم“ مان، پنهنجي قدرت جي زور تي وجود ۾ آندو، ۽ وري جڏهن به مرضي پويس ته هر ”ممڪن“ کي ”عدم“ جي اونداهيءَ ۾ فنا ڪري سگهي ٿو. ذات باريءَ ”ممڪن کي“ ”پاڻ“ مان وجود ۾ ڪين آندو، بلڪ سندس ”صفات“ جڏهن ”عدم“ تي پنهنجيون تجليات وڌيون ته ”صفات“ جي تجلين ۽ ”عدم“ جي گڏجڻ سان ”ممڪن“ وجود ۾ آيو.

(3) انساني وجود، خالق اڪبر جي وجود کان هڪ جدا شيءِ آهي ۽ الله جي قدرت جو مظاهرو آهي، تنهنڪري شرعي احڪامن جي عملي تقاضا، حقيقي بنيادن تي هوندي ۽ نه اعتباري.

(4) الله غُني عَنِ العالمين يعني الله جل شانہ ڪنهن به لحاظ سان (چاهي اهو پنهنجي ظهور جو لحظ هجي) مخلوق جو محتاج نه آهي، بلڪه مخلوق هن جو محتاج آهي؛ ڇو ته صمديت حقيقي فقط کيس حاصل آهي.

(5) حقيقي توحيد هيءَ آهي ذات ۽ صفات باريءَ کي ڪنهن به شريڪ کان پاڪ سمجهيو وڃي، ۽ ان کي مخلوق کان قطعاً

ڪيو وڃي ڇا عرش ٿي، ڇا فرش ٿي.
(6) اهو ”وحدة الوجود“ جوئي اثر هو، جو
”ممڪن“ (بندو) ”امڪان“ جون حدون
لتاڙي، قاب قوسين تائين ”واجب“ جي
ويجهو وڃي پهتو؛ جي نه ته جيئن ”عدم“
”وجود“ جي نور کان محروم آهي، تيئن
”ممڪن“ به قاب قوسين تائين ڪين پهچي
سگهي ها. پر اها حقيقت آهي ته ائين ٿيو؛ ۽
بستيءَ کان بلنديءَ تائين چڙهائي جنهن کي
”معراج“ ٿو چيو وڃي _ اُنندي به
”ممڪن“ کي ميسر ٿي سگهي ٿي؛ ”وجود“
۽ ”ممڪن“ جي وچ ۾ جي حجابات ”آهن،
سي دور ٿي سگهن ٿا، دوئي مٽجي سگهي
ٿي ۽ حقيقت جو نور انسان جي اندر پيدا ٿي
سگهي ٿو_ ايتريقدر جو انسان ”اِنِ اَنَا الله“
جي دعويٰ ڪري.

(7) الله تعاليٰ، آسمان ۽ زمين جو نور آهي.
انهيءَ آفتاب وجود جي نور، پنهنجي شعاع
سان، ڪائنات کي وجود جو هڪ رنگين
گلدستو بڻايو. جيڪڏهن سندس ضياءَ مرڪز
ڏي موت ڪاٽي، ته هن رنگ ٻرنگي دنيا جو
ڪو نشان به نه رهي. تنهنڪري، جن
هستين جون نڱاڻون ظاهر ۽ باطن ڪا ڏسي

هڪ علحدو وجود قبول ڪيو
وڃي.
(6) اهو غلط آهي ته ”ممڪن“ ”امڪان“
جون حدون لتاڙي، ”وجود“ تائين وڃي
پهتو، جنهن کي معراج ٿو چئجي؛
”ممڪن“، ”امڪان“ جي حدن اندر ئي
رهيو؛ اهو جيڪي ڪجهه ٿيو، سو
”امڪان“ جو معراج نه هو، بلڪه
”عبدت“ جو ڪمال هو؛ معراج ٿي وڃڻ
وارو ”عينيت“ جي حجت جي آسري تي نه،
بلڪه ”عبدت“ جي وسيلي اوج تي پهتو، ۽
معراج تي پهچائڻ واري به، ڪنهن رشتي يا
ناتي جي اثرن کان پاڪ رهي، پنهنجي
ڪامل عبد کي ”اين و آن“ جو سير
ڪرايو؛ ۽ اتي به ”عبد“ ۽ ”معبود“ جو
امتياز قائم رکيو_ ”سُبْحَانَ الَّذِي آسَرِي بِعَبْدِهِ
لَيْلًا مِنَ الْمَسْجِدِ الْحَرَامِ_ اِلَى الْمَجْدِ الْاَقْصَى“
(پاڪ آهي اها ذات
جا پنهنجي بندي کي راتون رات مسجد
الحرام کان مسجد الاقصيٰ تائين وٺي وئي).
(7) ”ذات واجب“ يقينن آسمان ۽ اُمي ن ته
نور نه آهن ! اهي گهڻي ۾ گهڻو ته ظلمت
آهن، ڇو ته جي نور هجن ها ته ”نور“ جو
عڪس ”نور“ تي نه پوندو آهي؛ روشني
روشنيءَ کي ڪن قبول ڪندي آهي؛ ڏينهن
جو ڪوبه ڏيئو ڪين ٻاريندو : تنهنڪري
نور جي لطافت کي قبول ڪرڻ لاءِ ظلمن
جي ڪثافت گهرجي.

جيڪڏهن “ذات” پنهنجو “نور” واپس وٺي ته گهڻي ۾ گهڻو تمام “ممڪنات” “ظلمت” ۾ وري گم ٿي ويندا، پر اهي “حقيقت واحد” “ڇو وڃي ملن؟

“ممڪن” ڪڏهن به پنهنجي “امڪان” جي حدن کان ٻاهر نٿو نڪري سگهي. “عرفان

ربي” ڪوبه “ممڪن” پنهنجي ڪوششن سان حاصل نٿو ڪري سگهي، سواءِ انهيءَ حالت جي جو خداوند ڪريم خود ان کي پنهنجي معرفت عطا فرمائي _ ۽ اهوئي صحيح مطلب آهي “عَرَفْتُ رَبِّي بِرَبِّي” جو. حضرت علي رضه جن جي قول جو اهو مطلب نه آهي جو “وحدة الوجود” وارن ورتو آهي. “لوڪشف... الخ” جو مطلب آهي ته عينيت جي حجابن دور ٿيڻ کانپوءِ به يقين ۾ ڪا واڌ ڪانه ٿي سگهندي.

ٽيون سگهن، ۽ جي “وجود” جي زارن کان واقف آهن، تن کي تصوير جي ٻنهي طرفن جي جهڙا آهن؛ اهي ائينو به ڏسن ٿا ۽ جنهن جو ڀرتو ائيني ۾ آهي تنهن کي به ڏسن ٿا، ۽ سمجهن ٿا ته حقيقت هڪ ئي آهي. حصر علي رضه و فرمودو هو ته “لو كشف الغطاء ما ازددت يقين” _ يعني ته جيودهن ڪائنات جي ظاهري نيرنگين جا حجابات پري ٿي وڃن، ته به اسرار جي راز دارن جي يقين ۽ عرفان ۾ ڪوئي فرق نظر نه ايندو. معرفت ڪڏهن به خارجي وسيلن جي مدد سان هٿ نه ايندي آهي، بلڪ “صفات” هميشه “ذات” تائين پهچڻ ۾ رهبري ڪندي ٿي رهي. “ظاهر” ئي “باطن” جو ڏس ڏيئي سگهي ٿو _ جيئن چيو ويو ته “عَرَفْتُ رَبِّي بِرَبِّي” (رب کي،) رب جي وسيلي سان ڄاڻم. هڪ درخت جو پيدا ٿو ٿئي ۽ وڌي ٿو، جنهن مان ٽاريون ٿيون نڪرن، گل ٿا پيدا ٿين، ۽ ٻاراڻو ٿو ٿئي، اهو درخت “هُوَ عَيْنُهَا” وانگر پنهنجي به کان ڪو جدا وجود ٿي رکي ڇا؟ ۽ جيئن اهو درخت، آخر سميتجي، پنهنجي صل (بج) جي صورت ٿو وڃي اختيار ڪري، تيئن “انسان” به آخر “ذات واحد” ۾ ٿو گم ٿي وڃي: “وَالِيهِ تُرْجَعُ الْأُمُورُ” جو

اهوئي مطلب آهي.

(8) “لَحْنُ اقْرَبُ إِلَيْهِ مِنْ حَبْلِ الْوَرِيدِ.” جا (8) “قُرب” جو مفهوم “ممڪن” ۽

هستي، شهرگ جي ويجهو آهي، سائي
انسان جي هستيءَ جو مرڪز به آهي .
اهائي قوت، انسان جي رڳ ۾ سمايل آهي.
تنهنڪري جيئن انسان جو روح،
عارضِي ڪثافت کان پاڪ ٿيندو ٿو وڃي،
تيئن تيئن ظاهري حجابات به هٽندا ٿا وڃن .
تجليات، چوٽرڻ ٿيون نظر اچن؛ “اين و
آن” جو فرق نٿو رهي؛ “دوئي” ختم ٿي
وڃي: انهيءَ منزل تي عارف دعويٰ ٿو
ڪري ته “سُبْحَانِي مَا عَظَمَ شَانِي.”

“وجود” ۽ “شهود” جا ٻئي نظريا مٿي ڏنا ويا. انهي نظرين جي اختلاف اسلامي دنيا
۾ ايڏي ته شدت اختيار ڪئي، جو انهن جي اختلاف سمجهڻ کانسواءِ، تصوف جو
سمجهڻ نهايت مشڪل ٿي پيو. تنهن کانسواءِ، جيڪڏهن انهن نظرين جي موافقت ۽
مخالفت ۾ فقط علمي دليل ڏنا وڃن ها، ته شايد معاملو ايڏيءَ حد تائين نه وڃي ها .
پر، ڇاڪاڻ ته ٻنهي ترين پنهنجي حق تي هجڻ جي دعويٰ “ڪشف ۽ شهود” تي
رڪي ۽ قرآن ڪريم جي تاويلن ڪرڻ به هڪٻئي کان پري هليا ويا، ته معاملو نازڪ
صورت اختيار ڪري ويو: تان جو هڪڙا ٻين کي “مُلاحِد” ۽ “زنديق چوڻ لڳا ۽ ٻيا
وري کين ڪو ريبين، مدعي، ويڙه سڏڻ لڳا.

ڪن بزرگن، جي پاڻ ظاهري علم ۽ باطني ڪشف سان آراسته هئا، انهن
ٻنهي ترين جي نظرين ۾ تطبيق ۽ هم آهنگيءَ جي ڪوشش ڪئي، ۽ ڪجهه هڪڙن
کي سوري، ڪجهه ٻين کي پرپرو ڪري، هڪ درمياني واٽ پيدا ڪرڻ ۾ ڪامياب
به ٿيا_ خصوصن، شاهه ولي الله صاحب دهلوي. ليڪن، اها درمياني واٽ فقط لفظن
جي اير ڦير سان پيدا ڪئي وئي هئي، جنهن اعتراض ڪرڻ وارن کي ڪجهه وقت
لاءِ خاموش ضرور ڪيو، پر ڇاڪاڻ ته بنيادي اختلاف اڃا قائم هئا، تنهنڪري قلبي
سڪون ڪنهن کي به نصيب نه ٿيو.

هن نهايت اهم مسئلي کي “ڪيف ۽ وجد” وارن جي نگاهه سان ڏسڻ جو
موقعو اسان کي نصيب ڪين ٿيو آهي. البت، پنهنجي ناقص عقلي دليلن سان ۽
پنهنجي صوفي بزرگن جي قولن مان جيڪي ڪجهه سمجهه ۾ آيو آهي. سو ناظرين

جي اڳيان حاضر آهي؛ ڇو ته جيستائين ”علم“ پنهنجا سبب ڏيندو ايندو، اختلاف پيدا ٿيندا رهندا؛ ۽ جيستائين ”اختلاف“ موجود هوندا، تيستائين ”حقيقت“ تي حجاب باقي رهندا.

(5)

ٻنهي طرفن جي حجتن جي مطالعي، بعد، جا تصوير اسان جي ذهن ۾ اچي بيٺي آهي، سا به اسين هيٺ ڏيون ٿا.

جيڪڏهن انسان کي فقط هڪ عنصر يعني ”جسم“ ڏيئي پيدا ڪيو وڃي ها، ته کيس ڪو وجود ئي نه هجي ها؛ ڇو ته ”جسم“ پيدا ٿيل آهي ”عدم محض“ مان ۽ ”عدم محض“ کي ”وجود“ نٿو ٿي سگهي؛ ۽ جيڪڏهن انسان کي پيدا ڪيو وڃي ها ٻئي عنصر يعني ”روح“ مان، ته کيس ”ظهور“ نصيب نه ٿئي ها؛ ڇو ته ”روح“ پيدائش آهي ”نور“ جي، ۽ ”نور“ جو ”ظهور“ ممڪن نه آهي _ جيئن الله تعاليٰ جو ”ظهور“ ”امڪان“ جي حد اندر نٿو اچي سگهي. تنهنڪري، انساني وجود ٻن جدا عنصرن جي دلچسپ آميزش جو نتيجو آهي؛ جسماني ۽ روحاني _ سندس جسماني حصي کي ”مادي“، ”ممڪن“ ۽ ”فاني“ ٿو چيو وڃي. شڪل، صورت ۽ ساخت ۾ انسان ٻئي مخلوق کان نالو آهي؛ ليڪن انسان، ٻين سڀني پنهنجي ضرورتن جي خيال سان، باقي جاندار مخلوق کان نيارو نه آهي: مثلاً کائڻ، پيئڻ يا ٻين ضروري حاجتن ۾ يا پنهنجي جنسي خواهشات ۾، ٻئي مخلوق کان مٿي نه آهي. زماني جا حادثا، گرمي سردِي، وغيره به جهڙا ٻين تي اثر انداز آهن، تهڙا انسان تي به اثر ٿا رکن. سندس انهيءَ حصي جي ڪنهن به صورت جي ڪابه نسبت ”ذات“ سان نٿي ٿي سگهي، ۽ انهيءَ صورت ۾ کيس ذات واحد جي ”صفات“ جو آئينو به ڪين ٿو چئي سگهجي. انساني وجود جو ٻيو مگر وڌيڪ اهميت رکندڙ جزو، جنهن کيس ”اشراف المخلوقات“ جو لقب ڏياريو ۽ باقي مخلوق کان ممتاز بڻايو، ۽ جنهن جو ”ذات احد“ سان ستو واسطو آهي، سو آهي ”روح“. اهو انساني روح ئي آهي، جو ”ذات الاهيءَ“ سان تعلق پي رکي ٿو، ”صفات الاهيءَ“ جو ڀرتو ٿي به آهي. چنانچه قرآن مجيد ۾، الله تبارڪ و تعاليٰ ڪيترين ئي جاين تي، انساني ”روح“ بابت هڪ خاص انداز ۾ ذڪر فرمايو آهي: مثلاً ارشاد آهي ته ”من روعي“ يا ”من روحنا“. تنهن کان سواءِ، الاهي ارشادات، ”روح“ ۽ ”جسم“ جي وچ ۾ ايڏو ته فرق پيدا ڪري وٺو

آهي، جو معرفت جي طالب کي، پنهنجي طريقت جي واٽ وٺڻ ۾، ڪابه دشواري نٿي ڏيکارجي. الله جل شانہ، هن ساريءَ ڪائنات کي ٻن حصن ۾ ٿو ورهائي : اَلَالہ الخلقُ وَ الامرُ ”۔ يعني ته “عالم خلق” ۽ “عالم امر” جو جدا ذکر ٿو ٿئي ۽ “عالم خلق” (جسم) کي “عالم امر” (روح) جي حڪم هيٺ ٿو رکيو وڃي؛ بلڪه “جسم” جي ايجاد ئي انهيءَ مطلب سان ڪئي وئي ته “روح” جي اطاعت ۾ رهي۔ يعني ته جسم “مکان” آهي ته روح “مڪين” آهي. “روح” جو تعلق خداوند ڪريم جي “ذات ۽ صفات” سان ايترو گهڻو ٿو ڏيکاريو وڃي ۽ ايترو ويجهو ٿو سمجهايو وڃي، جو “روح” جي حقيقت به خداوند ڪريم جي حقيقت وانگر، انساني عقل، فهم ۽ ادارڪ کان مٿي ٿي وڃي ٿي، ۽ فرمان ٿو ٿئي ته “قل، الرُّوحُ مِنْ أَمْرِ رَبِّي وَمَا أُوتِيتُمْ مِنَ الْعِلْمِ إِلَّا قَلِيلًا ”، جنهن مان ظاهر آهي ته انساني عقل، “روح” جي صحيح علم هٿ ڪرڻ جي وسعت نٿو ساري. بعد ازان، حضرت صديق اڪبر رضه جو مشهور عارفانه قول آهي ته عجز جو اقرار ئي خداوند ڪريم جي صحيح معرفت آهي: “پاڪ آهي اها ذات جنهن مخلوق لاءِ پاڻ تائين پهچڻ جي، سوا عجز جي، ٻي ڪا راهه ئي نه پيدا ڪئي. ” مٿئين بحث کي ذهن نشين ڪرڻ کان پوءِ، “و في انفسكم أقلاً تبصرون ” ۽ “من عرف نفسه فقد عرف ربه ” جو پورو پورو مفهوم سمجهڻ مشڪل نه آهي: ٻنهي ۾ “معرفت” جو مقام انساني “روح” کي قبول ڪيو ويو آهي، جنهن سان انساني جسم کي شامل نه ڪيو ويو آهي. حضرت آدم عليه السلام کي، خداوند ڪريم پنهنجو خليفو قبول فرمائي، کيس هڪ نهايت بلند منصب ڏنو، ۽ فرشتن ملائڪن بلڪ ساريءَ ڪائنات کي حڪم ڪيو ته آدم کي سجدو ڪن. ظاهر آهي ته انهيءَ “سجوديت” ۾ آدم جي جسم جي “جسم” لاءِ به هو يا فقط آدم جي “روح” لاءِ هو؟ انهيءَ باري ۾ جيڪڏهن قرآن مجيد خود ڪا وضاحت نه ڪري ها ته البت اختلاف جي گنجائش پيدا ٿي سگهي ها، پر جن واضع لفظن ۾ قرآن مجيد انهيءَ راز تان پردو هٽايو آهي، سي انسانيت جي رهبريءَ لاءِ ڪافي آهن: جيئن ته “نَفَخْتُ فِيهِ مِنْ رُوحِي فَقَعُوا لَهُ سَاجِدِينَ”۔ يعني الله جل شانہ تمام مخلوقات کي خطاب ڪندي فرمايو ته، جڏهن دم جي “جسم” ۾ مان پنهنجو “روح” ڦوڪيان، ته اوهين سڀ ان جي اڳيان سجدي ۾ جهڪي پئو. ” انهيءَ مان هي مطلب نڪتو ته ملاڪن وغيره جو سجدو انهيءَ وقت واجب ٿيو، جڏهن آدم جي “جسم” ۾ “روح” آيو. بعد ازان، انهيءَ الاهي حڪم مان هي به ثابت ٿيو ته انساني روح فرشتن وغيره

جي روح کان وڌيڪ مڪرم قبول ڪيو ويو، ڇو ته “ساجد” ۽ “مسجود” جو امتياز ظاهر ڪيو ويو. تنهن کان سواءِ، ٻئي مخلوق کي هڪي به واضح لفظن ۾ ٻڌايو ويو ته انسان ۾ جو روح آهي سو خدا جي روح مان آهي. اڃا به اڳتي هلي حڪم ٿو ٿئي ته “لقد کر منا بني آدم” (اسان آدم جي اولاد کي مڪرم بنايو) ۽ اهو اعلان، نهايت مبالغه جي ضيعي ۾ آيو آهي، جنهن آدم کي سندس جسم سوتو باقي مخلوق کان مٿي وڃي بيهاريو. خداوند ڪريم جي مٿئين فرمان (مان پنهنجي روح مان جڏهن آدم جي جسم ۾ ڦوڪيان ته اوهان سڀئي فرشتا ان جي اڳيان سجي ۾ جهڪي پئو) ٻڌڻ کان پوءِ، فرشتا جن کي پنهنجي عبادت ۽ ذات پاڪ جي تقرب تي ناز هو، سي آدم جو صحيح مقام سمجهي نه سگهيا، ۽ کين ضرورت محسوس ٿي ته خداوند ڪريم کان پڇن ته سائين، هي جو اول اوهان جو حڪم هو ته اوهان جي ذات پاڪ کانسواءِ ٻي ڪابه هستي سجي جي لائق نه آهي، سو حڪم هينئر ڇو ٿو ڦيرايو وڃي، ڇانهه انهيءَ سلسلي ۾، رب العزت ۽ فرشتن جي وچ ۾ ڄاڻاڻ ڪو هلي، تنهنجو تفصيل قرآن مجيد ۾ ڪيترن ئي جاين تي ملي ٿو. انهيءَ مان ثابت ٿو ٿئي ته فرشتن کي نه فقط آدم جي مرتبي جو اندازو نه هو، پر کين پنهنجي مقام جي به پوري ڄاڻ ڪين هئي. هوڏانهن، آدم پاڻ کي “مسجود” ڏسي قطعاً حيران نه ٿيو ۽ نه تعجب ڪڍائين — ڇو ته الله جي هن نبيءَ تي، الله ۽ غير الله جي سامهون سجي ٿيڻ جو مفهوم اڳي ئي ظاهر ٿي چڪو هو. سندس فطري ۽ لدني علم مٿس ظاهر ڪيو هو ته اهو سجدو سندس “غير الله” جي حيثيت ۾ نه هو. اتي، آدم ڏٺو ته پاڻ فرشتن جي انتهائي درجي کان گهڻو مٿي ۽ خدا معلوم ڪيترو مٿي هليو ويو، جنهن مقام جي بلنديءَ جي ڄاڻ به قيامت تائين فرشتن کي ڪين پئجي سگهندي. اهڙي اشرف مقام تي پهچڻ کان پوءِ جيڪڏهن انسان “أنا الحق” جو نعرو بلند ڪيو، ته چندان تعجب جي ڳالهه به ٿي ڇا؟ جتي ذات پاڪ سندس محبوب ٿي چڪي ۽ پاڻ ذات پاڪ جو محبوب قبوليو ويو، پوءِ جي اتي چيائين ته

“من نمي گويم ‘أنا الحق’؛ يار مي گويد بگو،

چون نگويم، چون مرا دلدار مي گويد بگو؛

آنچه نتوان گفت اندر صومء با زاهدان،

ته انهيءَ دعويٰ مان فقط هيءُ ثابت ڪرڻ ٿي گهرائين ته کيس پنهنجي مرتبي جي ڄاڻ آهي.

انساني وجود جي انهن مٿي ڄاڻايلن ٻن جزن ۽ انهن جي حيثيتن کي اڳيان رکڻ بعد، مسلمان صوفين جي وچ ۾ ”وجود“ ۽ ”شهود“ جا اختلاف سمجھڻ ڪا مشڪل ڳالهه ڪين ٿيندي. ”وحدة الوجود“ جي سالڪن يڪسوئي اختيار ڪري، تن کي تيسياس ڏيئي، پنهنجون نفساني خواهشون ماري، دنيا جي رنگينين کان اڪيون بند ڪري، فقط ”عالم امر“ تي نگاهه رکي، الهه جل ش انه جي ذات ۽ صفات جي معرفت هٿ ڪرڻ لاءِ، پنهنجي ”روح“ کي وسيلو بڻايو: پوءِ جڏهن الاهي فيض کين حاصل ٿيو، ذات ۽ صفات جون تجليون سندن ”روح“ کي منور ڪنديون رهيون، ته کين ”حقيقت“ جو مشاهدو ماڻڻ نصيب ٿيو — ۽ ائين ٿيڻو به هو؛ ڇو ته انساني ”روح“ جو سڌو تعلق ”ذات“ پاڪ سان آهي. جڏهن الاهي تجليات ۽ ڪيفيات، براه راست، روح کي حاصل به ٿي ٿي سگهيون، ۽ هيون به ڪنهن تغير يا فنا ٿيڻ کان مٿي، ۽ ”ذات“ پاڪ ۽ ”روح“ جي وچ ۾ بنا ڪنهن ٻئي وسيلي جي ملي به ٿي سگهيون، ته انهن سالڪن پنهنجي انساني جسم کي وساري بلڪه فنا ڪري ڇڏيو؛ ڇو ته اها ضرورت محسوس نه ڪيائون نه ”جسم“ کي به وسيلو بڻائن. پٺاڻيءَ کين فرمايو آهي هو ته ”گهڙو پڳو تان گهوريو، ڀڄي تان مَ گهڙي“، ڇو ته گهڙو هڪ اهڙو وسيلو هو، جنهن جي معرفت محبوب تائين پهچڻ محال هوس: تڏهن وري ٿو پٺاڻي نصيحت ڪري ته ”پاڻ مَ ڪڍج پاڻ سين، ريءَ وسي لي وڃ؛ پيلو پيري پيچ، اڪندر ڪڍ عميق ۾“.

”وجودي“ سالڪن جو سمورو زور، ”روح“ جي قونن کي مضبوط ۽ پاڪيزه بڻائڻ تي ڄميو رهيو. نتيجو هي نڪتو ته سندن ڪشف جو سفر پنهنجي روح کان شروع ٿيو، ۽ سالڪ ”عالم امر“ جو سير ڪندو رهيو. انهيءَ سموريءَ سير ۾، بلڪه منزل تائين، سالڪ جي جسم جو، يا جسماني خواهشات جو، يا جن تڪليفن کان جسم ڪيپائيندو آهي انهن جو، هن سان ڪو به واسطو نه رهيو. ”نڪو آدم اُتهين، نڪو جسم جان؛

نڪا جزا جاءِ تهين، نا سُرَت جو سامان؛

نڪو قدر، نڪو جبر، نا خوشي نا ارمان؛

بيخبريءَ جو بيان، ’سچل‘ ڪندين ڪيترو؟“

حقيقتاً، انهن ”وجودي“ سالڪن پنهنجي جسم کي، ۽ جسم جي ترغيبن کي

”نفس“ ڪري ڪوٺيو ۽ اُن جي مشابھت ڪتي سان ڏنائون، ۽ شروع کان وٺي

انهيءَ لاءِ پنهنجي دل ۾ نفرت پيدا ڪندا رهيا؛ ڇو ته سندن چَوَڻ هو ته اهو نفس کين
”عينيت“ جي مشاهدي کان پري رکندو آيو: جيئن سڄل هڪ هنڌ چيو،

”نفس ميڏي دي اينوين شڪل، جيوين ڪُتا گذر ڪالا؛

نِت نِت ڪاوي، نِت نِت ڪوڪي، مَنگي نَرم نوالا؛

اسين رانجهو هڪ ٿيوسي، ميان ’سچو‘ ٿيا نفس ميڏي دا منهن ڪالا.“

هوڏانهن ”شهودي“ صوفيءَ، ”ما خلقت هذا با طلاً“ جي بنيادي ارشاد کي

پنهنجي آڏو رکي، هي اصول قبول ڪيو ته ”عرفان حق“ حاصل ڪرڻ لاءِ روح
سان گڏ جسم جي ترقي به ضروري آهي — يعني ”امر“ ۽ ”خلق“، جي ٻئي مظاهرا
آهن ”ذات“ ۽ ”قدرت“ جا، تن ٻنهي جو گڏ و گڏ سفر ڪرڻ ضروري آهي، نه ته

”عينيت“ اڌوري رهجي ويندي. سندن انهيءَ مسلڪ جو نتيجو هي نڪتو ته جڏهن
سالڪ کي رباني تجليات نصيب ٿيون، ته هن ڏٺو ته ”معبود“ سان گڏ ”عبد“ به
آهي: نوراني روشنيءَ ۾ کيس خالق ۽ مخلوق جا ٻه وجود نظر آيا.

مطلب ته ”توحيد وجودي“ به عين عرفان آهي، ته ”توحيد شهودي“ به عين
عرفان آهي — جنهن کي جيڪا واٽ نصيب ٿئي!

جيئن اسين مٿي چئي آيا آهيون، سڄل فقير ”وجودي“ نظريي جو صوفي
درويش هو، تنهنڪري سندس ڪلام کي انهيءَ پس منظر ۾ پڙهيو ته سندس روحاني
تجليات جو مزو به وٺي سگهيو — ٻيءَ صورت ۾ سندس سلايل گُر سمجهڻ نهايت
مشڪل آهن.

”تون“ هي سان ”تون“ هي لپين،

”مون“ لپان ”تو“ سان

رسالو

سچل سرمست

(سنڌي ڪلام)

وحدت نامو

اول ساراھه ڪر سبحان جي، موليٰ جو ملڪن؛

مڙيائي محفوظ ڪيا، ڏسو ڏيهه ڏٺين؛

ڪي ڪامل ڪُريءَ تي چڙهي، وه وه وعظ ڪن؛
ڪي ڪاتب ڪتابن جا، سوين سبق ڏين؛
ڪي مسئلا مسائل ڪيون، ناميان نبيرن؛
ڪي پڙهيا پاڻ پروجھه سان، پڙهيون پڙهائڻ؛
ڪي وردن وظيفن ۾، شاغل روز رهن؛
ڏسيون وائسيون ورق ڪي، وريون ورائڻ؛
سڪ سڃيءَ گون ڪونڪو، سبق سور سڪن؛
مس ڪاريءَ جان مَن ڪي، ٿا ڪاري ڪارو ڪن؛
جو فرمودو واحد جو، تاڏي ڪُن نه ڪن؛
“وَفِي أَنْفُسِكُمْ أَفَلَا تُبْصِرُونَ”، هِن ويسهه نه وسهن؛
بين معنائن ۾، ڪاهت ڪيون ڪهن؛
اِهو فِڪر فائدو نه ڪري، توڙون ڪي تن؛
فِڪر ڪن نه فنا جو، ٿا بقا ڪي نه پُجن؛
هي اُتي حيران ٿيا، اوڳا ۾ اُگرن؛
معنيٰ تن جي طرح سان، هڪڙي ٻي چُون؛
پڙهيو سمجهيون علم تي، عمل نه آڻن؛
“مَنْ تَعَلَّمَ الْعِلْمَ لِلْمُنَازَرَةِ وَالْمُكَابَرَةِ” اُهي منافق مرن؛
هيئون مٽيءَ جي پسي، ٿا پاڻ ئي لڪائن؛
اُهي آفتاب اُٻر ۾، بَر لائق ڪين لهن؛
منجهايو ماڻهن ڪي، ماضيٰ مذهبڻ؛
محڪم ماڻهن ڪي، تن جي زنجيرن؛
هُون حديثن ڪينڪي، نه ۾ آيتن؛
مجم تن ڪي ڪين، ٿيو ملا ٿا مَجن؛
سي سوگها سڀيئي ڪيا، نامراد نيرن؛
اڪيا اڪين وڌڙا، توڙون ئي ڏس تن؛
پرَه جي بَنبان ڪُون پاسي اوءِ پُون؛
هئي پَس ڪُون پري ٿيا، ڪين پَساءِ پَسن؛
محبت جي مهراڻ مُون، جي مُلا چاش چَڪن؛

ته ڪنڌ ڏوري ڪافيا، لهرن ۾ لوڙهن؛
ڪن سلام صرف ڪي، هوند نَحو نه نهارن؛
پرڪَ لاءِ تنهن ڳالهه جي، باس نٿا باسن؛
اهي رهيا آتهين، مٿي ڪين چڙهن؛
ڪيئي آهي ڦالَ ۾، باتيون بس نه ڪن؛
ڪي وڃي رسي حالَ ڪي، ڪي بيٺا پاڏائن؛
ڪي لنگهي هليا حال ڳوڻ، ڪي ڦال ڪهن؛
ڪي دنيا جي طلب ۾، هنيا حرص هجن؛
*“طالِبُ الدنْيَا مُؤَنَّثٌ”، محبت ناهي ٿن؛
ڪي ڪوڏيا عقي جا ٿيا، هنيا لئه حورن؛
*“طالِبُ الْعُقْبَىٰ مُخَنَّثٌ”، مڙس نه سي چئن؛
عاشق جي الله جا، سي سائين سيبائن؛
“لَا مَوْجُودَ إِلَّا اللَّهُ”، حاضر ڪيون وتن؛
*“طالِبُ الْمَوْلَىٰ مُذَكَّرٌ”، هن رسايا رمزن؛
بئي جهان ڦٽا ڪيو، ٿٽا ٿئي جهان وڃن؛
آصاؤن ئي اختيار ڪي، فقر فقيرن؛
*“الْفَقْرُ خَزِيْنَةٌ مِّنْ خَزَائِنِ اللَّهِ، بعضن ڪي بخشن؛
“الْفَقِيرُ لَا يَحْتَاجُ إِلَى اللَّهِ، ٻيون ڏنائون ٻن،
“الْفَقْرُ فَخْرِي وَالْفَقْرُ مِنِّي”، ائين آتو عجيبن؛
وتن ويڳاڻا ورهه ۾ نيڻين ننڊ نه ڪن؛
راتو ڏينهان روح ۾، چپ نه ڪو چورن؛
*“مَنْ عَرَفَ رَبَّهُ كَلَّ لِسَانُهُ”، ٻڌي زبان انهن؛
نشي ٿن ڪي “نانهه” ڪيو، مورئون “مان” نه چون؛
*“قُلْ كُلٌّ مِّنْ عِنْدِ اللَّهِ” اهو ڪيائون ڪن؛
“وَالْقَدَرُ خَيْرُهُ وَشَرُّهُ مِنَ اللَّهِ تَعَالَىٰ”، سڀ اوڏاهون ڄاڻن؛
موليٰ جي محبت ۾، ڪيا ٿيا وتن؛
سڏڪا سڀئي سوز جا، پنينءَ رات ڀرن،
*آديسي آرمان ۾، گهوماتيا گهمن؛

ڪين رنڻ ڪون اُن جيون، اڪيون اوڪارن؛
“هر اُن سِرِي ڪهه بامحوب دارند، خبر نبود ڪراماً ڪاتبين را” سِرِ اهو سانين؛
هيهات هيهات، اها عادت اداس؛
پنهنجيءَ پَر ۾ پاڻ ڪي، ٿا پرتئون پڇائين؛
نِهائينءَ ڪون نينهڙو سڪيو ساميڙن؛
مڇ مڇايو مَن ۾، باقي نه بهر وجهن؛
عاشق مٿون آگ جي، اولارا ڏين؛
طالب جي ئي حق جا، طلب نه پئي ڇڏن؛
عينان سندن اوجاريون، اچن اوجاڳن؛
اُنئي پهر عجيب ڪي، ڪنڌ اونڌي اورن؛
ڪا ساعت هڏ نه سزا، انهن ري آهن؛
ظاهر سي ئي زبان سان، پيو تا ڪين ڪهن؛
مامن سان ماڻهن ڪي، سالڪ سمجهائن؛
*صُم بُڪم سڪوت ۾، اڳيون پئي عامن؛
*“عَيْنُهَا بَاكِیةٌ وَ قُلُوبُهَا ذَاكِرَةٌ”، اهو ذڪر چون؛
“عَيْنُهَا تَنَامٌ وَلَا تَنَامُ قُلُوبُهَا” دل ظرف دوسن؛
آئي آڏو عام جي، اڳهين ڪا نه ڪهن؛
“اِنَّ اُولَیَّائِی تَحْتَ قَبَائِی”، لائق لعل لکن؛
“الصَّبْرُ مِفْتَاحُ الْفَرَحِ”، صبر صابرن؛
بعضي موحد وحدتي، اهڙا پي آهن؛
مست ڪئين منصور جان، سوريءَ سِرُ ستن؛
محبت ۾ مخمور ٿيا، ڪامل ڪوڏ ڪسن؛
ڪُرڪن ڪنجهن ڪينڪي، چڻ پار وهانءَ وڃن؛
رت منجهارون پانهنجي، وضو وير ڪرن؛
اِيءَ نماز عشق جي، تهون پوءِ پڙهن؛
جي محبت وڌا مامري، سي ڪيئن مڙس مڙن؛
سوريءَ اُتي صابري، ڪيون چيچ چڙهن؛
تحتون تريءَ تي رکيون، صادق سِرُ ڏين؛

ڪن سرُ صدقي دوست تون، بيا پهه ڪين پڇن؛
نينهن نهوڙيا نڪڙيان، جنهن پر ڪاڙين ؛
هڻي دردهيون ڪيا، سندي سپرين؛
ڪڏهن اڃا ڪپڙا، ڍار نه ڪنهن ڍڪن؛
منهن ميرا مٿي ٿيرا، اهڙيون طرحان تن؛
ڪائي تن جي ڪا نڪا، جڙي لڙ لڱن؛
مٿين پيرين برهنه، ايڏا سور سَهَن؛
پرڻيو پروانن جان، ڪاهيو تَت پَوَن؛
پنڀڙ باهه عشق جي، سپورن سَرَن؛
ڪامي لهسي لُوسجي، لائق لعل ٿين؛
اوڙي عام نه اُن ڪي، جي سينڌائي سڄڻن،
اچو پَوَن آڙاهه ۾، سِرَ جو سانگ نه ڪَن؛
ڊڄو ڪنهن جس جهوپڙا، آڏا ڪين آڏن؛
اوڏنهن وٽ متان پوي، گنگهر اي گهارن؛
ري پريان تن ڪين ٻيون، ڳالهيون ڪَس لڳن؛
ڏاڍا ڦٽ فراق جا، تن جي ڇت چاڪن؛
ورهه وڍي وايوڙ ڪيا، رويو رت رنن؛
*”مُو تُو اَڻا قَبَل اَن تَمُو تُو اَ“، ائين مَن مارن؛
اهي مرڻ کون اڳي مئا، ”مان“ ڪي ڪين مڃن؛
دشمن دوست هڪ ڪيون، گودڙيا گڏجن؛
ان جي اکين اڳم سڻيا، بوندان بس نه ڪَن؛
سِرُ ڏيو سَنو پرا، وڻي ورهه وڻن؛
*”تَرَ ڪُ الدنيا سُنَّة طَلَبُ الموليٰ فرض“ هو ڍل ڏرن؛
سويون ڇڏيون سڱڙا، گوندر گُڏارن؛
جوڳي جانب ڪاڻ ٿيا، مثل مَستانن؛
اَتر ڪيائون پاڻ ڪي، پَسَ لئه پرين؛
هاءِ وڃايو حالڙو، ويتر ويچارن؛
”هو مشتاق علي لقاءِ الله“، ائين محفوظ رهن؛

ڪي فنا فراق ڪيا، ڪي مليا محبوبن؛
آهه لقاء لطيف جو، عيدون عاشقن؛
محبت جي مڪان ڪنڻ، لاهوتي ٺڳهن؛
واڌيءَ ۾ وحدت جي، دانهه پير ڏرن؛
“تون-مان” وڃي وڃ مون، ته ڪي پاڻ پسن؛
شڪ يقين اُٿي ويو، برابر چُون؛
هادي مريد هڪ ٿيو، تفاوت نه ڪن؛
عابد ۽ معبود سو، هڪ نگاهه پسن؛
پاڻ پڙهي پاڻ بهي، پاڻ ئي سجدو ڪن؛
“پاڻ” مڙيوئي “پاڻ” ٿيو، نوڙي نوڙت ڪن؛
پاڻ اُٿي، پاڻ ويهي، پاڻ رموز رکن؛
پُرجهه مڙيوئي “پاڻ” ٿيو، غير نه پَسائن؛
ڪافر مومن هڪ ٿيو، پلا ٿا پائن؛
سوئي فلڪ سو ئي ملڪ، سو ئي آدمڻ؛
سو ئي احمد سو ئي علي، سو ئي هڪ سمجهن؛
نانو، ڪنن اکين جا، وچون هي وڃن؛
بازيون بازگر ڏسي، انهيءَ پَت پلن؛
تان اڪيون، ڪن، زبان سي، ٻوليون ٿيون ٻولن؛
اسين آهيون آدمي، بيحد مون بشرن؛
نا ته مڙيوئي پاڻ ٿيو، سميع بصير ڏسن؛
عين عليم ڪليم ٿيو، قادر قدرتن؛
هي مڙيون ئي وصفان، اندر آدمڻ؛
هي مڙيوئي حق ٿيو، ٻيا باقي ڇا بچن؛
وصفن انهن ساڻ، اصل آدمي سڏن؛
هت آدم مون الله ٿيو، ٻيا سڀ شڪ پچن؛
اصل الله مون آدمي، ثابت صورتن؛
مورت صورت هڪ ٿئي، ڏسج دل نيٺن؛
سو ئي ڏسڻ وارو، سو منظور مڃن؛

خالي ڪا نه جاءِ ٿي، بنا محبوبن؛
سيڪنهن هنڌين سپرين، ڇا جي جاءِ حسن؛
ڪاٺئين پٿر ٿيون پٽ جون، ڪاٺئين دل ڪن؛
ڪاٺين جاما زر جا، ڪاٺئين پشмина پهرن؛
ڪاٺئين سَناسِن ۾، ڪاٺئين مَنجهه مَلن؛
ڪاٺئين مُعرڪن ۾، ڪاٺئين مَجهه ڪُنڊن؛
ڪاٺئين مَسِيتن ۾، ڪاٺئين ۾ دائرن؛
ڪاٺئين رهن تقويٰ ۾، ڪاٺئين ۾ ناچن؛
ڪاٺئين تماشن ۾، ڪاٺي ساجن ۾ سيرن؛
”خَلَقَ الْأَشْيَاءَ فَهُوَ عَيْنُهَا“، منجهه عربيءَ ائين چون؛
پاڻ چونڌڙ، پاڻ ٻڌندڙ، پاڻ ئي ۾ ٻولن؛
سمونڊ سرگردان ٿيو، پيو ۾ عَجَبِن؛
”آءُ اصل پاڻي آهيان، ڪيئن سمونڊ سڏن؛
نائو مٿم ناحق جا، رکيا الا جي ڪن!“
جي رسيا وڃي وصال ڪي، سي چو رنگ پار پَسَن؛
اَوَّلَ ڪُفَرِ پوءِ مَچِڻ، پوءِ تان مَنجهه ڪُفَرَن؛
پر ڪفر مسلمانِي هڪ ٿي، مَڙِيوِي مَچِن؛
نفيءَ مَوْنِ اثبات ٿيو، بيا سڀ ”لا“ ٿين؛
مرشد ڪامل هادي منهنجو، دائم درازن؛
عارف عبدالحق آهي، صوفي صاف سَپِن؛
هُنِي شَالَ چراغ سو روز شبان روشن؛
عارف جي اولاد ڪي، دعا سڀ ڪَرِن؛
حيرت ۾ هميشه سي، غازي سڀ هُنُن؛
عشق منجهه الوٽ هُنِن، سڀئي صاحبن؛
تا گهڻين طرحين نانوَڙا، مَٿي ”نانهه“ رڪن؛
ڏيو روشن تن جو، تائين قيامتن؛
اُجرائي آفتاب کان، هادي شَالَ هُنُن؛
اَظْهَر هُنُن دارين ۾، برڪت پنجنتن؛

هوئن خلیفا غوث جا، سي روشن کائنن هُئن؛
قائم مَسند تن جي، حُرمت خير سندن؛
“سچو” سڱ انهن جو، سندن دروازن؛
گَلمو چئو نبيءَ تي تا چئو کانءُ چين.

وحدت

داستان پهريون

1

اَول پيري پيچ، جي بَند خيالات جا؛
تَنهن پڇاڻا وِچ، حَلا جي حيرت ۾.

2

هِيءَ نه واڻ هُئا جي، آهي نڪا تَقليد؛
تَحقيقاً توحيدَ، آهي راهه رَسول جي.

3

هڪ سَفَر سَاعَت، ٻيو سَفَر سال جو؛
پهريون تا راحت، پويون تا پوءِ رهيو.

4

جي تو ادب آهه، تا پَنڌاڻن ٻڌي وڌين؛
گَل نه پيڙءِ ڪاءِ، اُصولي اسرار جي.

5

پُنِيءَ جَجَ نہ جُلُ، مَنجھہ تَمَاشي نہ پَوِين؛
گھوٹُ کَري تون پاڻ کي، کَر هَنگَمان هُلُ،
پولِ نہ بئي کَنهن پُلُ، وَنَجِ حالُ حَلاَجِ جو.

6

پُنِيءَ جَجَ نہ جُلُ، تون کَر پاڻ کي گھوٹُ؛
مَرَدَ نہ هِتُونُ موٹُ، پُنِيءَ لائي جَجَڙي.

7

جَذَهن وَهن فِڪَرُ ۾، خاصو کَري خيالُ؛
تَذَهن فِرَقَ وارا في الحالُ، بَنَدَ بَنَدَءِ وَجِ ۾.

8

حُڪم هَلي تُو جَنهن سان، سو کَر پيدا پاڻُ؛
صورت سا سِجائُ، مُنهن کَري مَوَرَتَ کي.

9

”تون“ هي سان ”تون“ اُپِين، ”مان“ اُپان ”تو“ سان؛
”تون“، ”هي“، ”آءُ“ سِپِيهِن، ”لا“ ۾ موجوداتِ ٿي.

10

جي تو جاتو ”پاڻُ“ تہ ”آءُ“ بيو ڪو آهيان؛
ڪَنَدُءِ عَرَقِ گُمان، جُهلانهيءَ جالِھہ ۾.

11

اَدبُ اُپِي اوت، اوتِ تہ اڳاهون ٿِين؛
مار نغاري چوٽ، عاشِقَ ”اَنالِحق“ جي.

12

جي فِڪر ڪُون فارغ ٿيا، ٿيا دنيا کان دور؛
هوندا سي حضور، آءُ ته ڳرهيون ڳالهڙيون.

13

ببرنگيءَ مَوَن رنگُ، پيسو جو پيدا ٿئو؛
ظاهر ۾ پئو زَنگُ، موسيٰ ۽ فرعونَ جو.

14

تون جا پائين مَوَج، سا مڙيائي مهراڻ ٿي؛
هي اُنهن جا اوج، جن سَنبت سوريءَ پار ڏي.

15

دين ڪُفر دِل دام، ڏج مڙيوئي موج ۾؛
تنهن کان پوءِ حُڪامُ، هر ڪنهن هَنتا تنهنجو هلي.

16

جا ڏي ڪياڙي، سجدو تاڏي نه ٿئي؛
جا ڏي مُهاڙي، سجدو تَت صحيح ٿيو.

17

ظاهر ڪَڪَرُ اَنءِ، مينهن تو ئي باطن ۾؛
پاڻ اوهوئي پاڻءِ، جنهن وسي سان وَسَ ٿئي.

18

سوزَ گُداڙُ ۽ غَمُ، مڙيوئي معافي ٿيو؛

ماردمامين دم، عاشق، ”أنا الحق“ جو.

19

جي ادب کان نيگنڻا، سي ئي ٿيا الله؛
هن وڃايو راه، هو هاڃي ۾ هجي ويا.

20

تون تا ڪاٿي آنء، پاڻ اول لهه پانهنجو؛
جیلهان پئي نانء، پئين تیلهان تفاوت ۾.

21

ڄاڻ نه تفاوت، عبد ۽ الله جو؛
هو آهي امرت، هي پي ڏور نه ان ڪون.

22

الله ڄاڻ نه هن کي، مڙيوئي حق،
ناهي شهبو شڪ، جو معلوم ٿيو مرشد ڪون.

23

معلوم ٿي مرشد ڪون، بي جا ڳجهي ڳالهه؛
هن جي چاهه مجال، ”هو“ لپي ”هن“ سين.

(24)

هي نا مور نه وڃڻو، چئو وڃي ڪاڏي؟
”هو“ ”هي“، هڪ ڪري، مورڪ ڇڏ ماڏي.

(25)

جهڙو پائيندين، “پاڻ” پنهنجو پاڻهين؛
تهڙو ئي ٿيندين، هُت پي ساڻ يقين جي.

(26)

جيڪي آهي هِت، هُت پي اهو ئي اٿئي؛
پڇ اها ئي پِت، تان تون اهو ئي رهين.

(27)

جهڙو آهين تهڙو هوندين، فاني ٿيندين ڇا؟
سُڌ پنهنجي سر جي، ڪامل پيڙءَ ڪا؛
ڳالهه نه سمجهيئي سا، آوازي “آناالحق” جي.

ڪافي 1

ٻيو ڪو ڄاڻ محض گناه، هر ڪنهن صورت آپ الله.
ڪٿي گڏائي والا، ڪٿي شهنشاه.
دونهان ڏيک متان ڪو پولي، اولي ابر ماه.
“وَنَفَخْتُ فِيهِ مِنْ رُوحِي” آهي، سَهي ڪر ساه.
“خَلَقَ الْأَشْيَاءَ وَ هُوَ عَيْنُهَا”، اهو قول گواه.
صورت منجهه “سچوءَ” جي، ٻولي پاڻ ئي بيپرواه.

ڪافي 2

عاشق ڏسڻ ۾ آيو، محبوب گل سَناسِي؛
عبرت عجب عجائب، اسرار ارنگ عباسِي.
برهي جي اک ٻيڻي، ڪائي مثال چيني،
توڙي رنگون رنگيني، چينيءَ جي مٿ نه ڪاسِي.

گل آب جاءِ جاتي، محبوب راز تاتي،
عاشق ڏسڻ ڪون ڪاڻي، رهندو پتنگ پياسي.
“صورت” ۾ جاءِ “دم” جي، “دم” ريءَ نه “صورت” ڪم جي،
دم ۾ جا لذت غم جي، وه واه ڳالهه خاصي.
ابليس جي وڏائي، هر سانس تي سوائي،
جيون ته دم پلائي، نه ته تحت نحس ناسي.
ثابت “سچل” سچاري، يارن جي ياد ياري،
وحدت جنين وساري، تن تن مٽي اٿاسي.

ڪافي 3

هٿ تان ڪير هُياس، ميان وو! هٿ ٿي ڪير آيس، نه ڄاڻان!
نانءُ ٻڙو هٿ هو منهنجو، هٿ ٻئي نانءُ ٿياس.
اچڻ نه هو هٿ منهنجو، پر ڪنهن تا خواهش ڪناس.
هٿ هُيس معشوقيءَ ۾، هٿ عاشق ٿي آياس.
هي هي هُئي هٿ ڪا نڪا، هٿ منجهه پروڙ پياس.
“سچو” سارو، وو، سچ ٿيو، وڃون، آءُ وياس.

ڪافي 4

ميلو ٿيندئي، ميلو ٿيندئي، نينهڙو لايو، جُڙيا جاني، مون سان ميلو ٿيندئي!
“و هو معكم” چيو وصالون، وري سو وره وسايو.
“و نحن اقرب” پاڻ اُتيوئي، موٽي تا ٻره بچايو.
“اسين توسان، تون اسان سان”، پاڻ پرين فرمايو.
زلفان ڪوليُو خيال اسان جي، ڏايو ڪو ستم سهايو.
ڪري اُمارو اڳيون اسان جي، تيرن ساڻ ٽپايو.
راند روئڻ جي سڪين “سچو” ري، ڏايو ڪو پور پرايو!

ڪافي 5

آءُ تا پيڙس اُتي، جتِ جاءِ آدب جي ناهي.
نادانن ناداني آهي، بيهڻ اُتي ٿئي.
وحدت جو پيو باز جتي، مومرغ آدب جو اُتي.
وهم خيال وڃايا غيري، خيال هڪڙي کُتي؛
سر ڪٿايو، سو ڪيئن موٽي، ويڙو جو شرط اُتي؛
“سچو” سچ آهي اهو ئي، وسريءَ ني پنج سَتي.

ڪافي 6

نانءُ اهو ئي، اهو ئي نائن وارو، صورتَ مورتَ سا ئي وو.
اسم خاني وڃون اسما، اهو ڏس هاديءَ جو جاني، وو.
آهه تعجب اهو جو، ڪر لوڪان ذاتِ لڪائي، وو.
گاهي خاعت گاهي عبادت، سجدو سهو سهائي، وو.
بئي پارون تان ڏئي ڏيکاري، اوڙڪ خالق مُنجهائي، وو.
“سچوءَ” سهي ڪئي اها سڀائي جا بازي يار بنائي، وو!

ڪافي 7

آءُ، ادا سالڪ سهي ڪر تون طلسمات ڪي؛
پڇ ڏوئي تا ڪل پويئي، دور ڪر درجات ڪي.
سِر اهو سارو سٿائج، ڪن نه ڏي ڪرامات ڪي؛
ظاهر ٿئين تا “ذات” مون، پر سمجهه تون ته “صِفات” ڪي.
غازي نه پانئج غير تون، هن محض موجودات ڪي؛
سِر سٿج، هن سِر ڇ، ڏي مُنهن نه پياڻبات ڪي؛
اثبات کون اڳيان لنگهي، ڪر ٿم تون طاعات ڪي.
تون ڪيئن وٺي ويهي رهين، هي هاءِ حڪايات ڪي؛
ڳالهيون منجهون تان ڪين ٿئي، پڇ اوڻ عزِي لات ڪي.
“سچو” روئين ڇو هيٿرو، بس ڪر هن برسات ڪي؛
تَصديغ تون ڇو ٿو 0ئين، محبوب جي محلات ڪي.

ڪافي 8

ڳالهه سَهي ڪَيم ساري، ٻڙي جيڏيون، يارَ جي، وو:
پلو جيڏيون، هوءَ... هوءَ... هوءَ....!
جي مون وسهو جيڏيون، آءُ اهو آهيان آري.
پوءِ پروڙڻ پانهجي، لاتي خَلقَ خواري.
پاڻ ڪري ٿو پاڻ ڪي، يارُ زوراور زاري.
”سڄو“ ري سر پانهجي، ٻرهُ ڪيائون باري.

ڪافي 9

هو سو سڄڻ مُون، سڻ، جنهن جي ڪاريڻ مُون ٿي پوڻيون پلڻيون!
”وَهُوَ مَعَكُمْ أَيْنَمَا كُنْتُمْ“، آهي سندس اُهيڃاڻ-
جنهن جي ڪارڻ، مون ٿي فالون وجهايون!
سدا مون وٽ سپرين، مُحب ناهي مَهماڻ-
جنهن جي ڪارڻ، مون ٿي وائون پُچايون!
اهڙيءَ اوڏائيءَ ۾، ڪو نه پيو مُون ڄاڻُ -
جنهن جي ڪارڻ، مون ٿي راتيون لنگهيون!
هِيڏي هوڏي ٿي ڏنم، ڪين پروڙيم پاڻُ-
جنهن جي ڪارڻ، مون ٿي ورهون وسايون!
پري پُڄ نه پنڌڙا، ”سڄو“ تون پاڻ سُڃاڻ-
جنهن جي ڪارڻ، مون ٿي ميڙيون سَنباهيون!

ڪافي 10

هيڏي هوڏي نه نهار، تَنهنجي ويڙهي سو ته يارو وسي ٿو!
ساڻ سدا آهي تان تنهنجي، پرين نه آهي ٻي پارِ.
قولهي لهج پاڻ مَون، ڇو ٿو وَجين وڻڪارِ.
”وَفِي أَنْفُسِكُمْ أَفَلَا تُبْصِرُونَ“ وجهو ڪيم وسارِ.
پرين نه پُڄ پنڌڙا، ٿون ”سڄو“ پاڻ سَنپارِ.

ڪافي 11

اُهو ويو هاڻي ڪاڏي، جنهن ”سجُو“ سو نانءُ سڏايو!
مُڪڙيءَ مَنجهون، ني وي ميان، ٿي گُل پيدا، وي ميان،
مُنهن ڪري بيٺو ماڏي.
سُت نه پئي، ني وي ميان، طَرَفَ اُنهِي جي، وي ميان،
جان جُتو ويو جاڏي.
اهو هلي ٿو، ني وي ميان، اهو چلي ٿو، وي ميان،
گوشو ڪيو وڃي ڪاڏي!
ڏيهه ڏاڏاڻو، ني وي ميان، اڳ ڏٺو سي، وي ميان،
پَلَتَ ڪَئي پَر ڏاڏي!
نانءُ ”سجُو“ جو، ني وي ميان، ويو اوڏاهين، وي ميان،
طَلَبَ ويئي پي تاڏي.

ڪافي 12

پولَ نه ٻئي ڪنهن پُل، تون ته آدمِ ناهين.
لِڪو ٿو لَاتِيُون ڪَرين، جيئن باغِ اَنڊر بُلبل.
مَلڪن ٿي سجدا ڪيا، واهِ مِٽي تنهنجو مُل!
ڪير ٿيائي، ڪير ڪُڏائي، شاهه بنا دُلُڏل.
”سَچل“ چوي سَچُ ٿي آئين، ڪونهي تنهنجو تُل.

ڪافي 13

آهيان آءُ اِسرارُ، جيڏيون مون کي ڪير پانيو ٿيون!
ڪَقُنَ نه ڏيان ڪيچَ ڏي، پَنپورُون بيزارُ.
چڏي بادشاهي پانهنجي، ڪِرُڙم هِتِ شِڪارُ.
اَيسَ هِنَ عَالَمَ ۾، باري چاڙهي بارُ.
اَٿيو صِدقَ يقين سان، آديون رَڙي اعتبارُ.
نوري ناري ناهيان، آهيان رَبُّ جَبَّارُ.

مُرشدَ ٻانهو نه چيو، تون “سچو” آهين سردارُ.

ڪافي 14

پنهنجي ذات لڪائي، ڪيئن ٻي ذات سڏايان!
ظاهر ڪريان ذات ڪي، تا هي بُت پڇايان.
منصوريءَ جي موج ۾، ٿو “اَنالِحقُ” آلايان.
واڌيءَ ۾ وحدت جي گهوري سرُ گهمايان.
“اعليٰ اعظم شان” جي نوبت نيهن وڃايان.
اهِرُ باطن هڪڙو، آءُ تا حُڪم هلايان.
“سچو” سارو سچُ ٿيو، حڪمت هيءَ چلايان.

ڪافي 15

او هين سڀئي ڇو نه ڄاڻو، نانءُ مٿم آهي ڪهڙو!
اسم اصل کون وڙه وڌايو، صورت هيءَ سُڃاڻو.
پاڻيءَ منجهون پارو ٿيو پيدا، واءُ عجب ڪوئي واڻو.
شاهُ جهان جو ٻانهون ٿي، ڪَر وائيءَ هن وِڪاڻو.
ڏسي تماشو اهو سو سارو، وتي تان پاڻ ويڳاڻو.
نانءَ وارو، سٿو ري سرتيون، ٿيو هت ڪيئن نِماڻو؛
مستيءَ واري ساڪ نه سلجي، “سچو” تون ٿيءُ سڃاڻو.

ڪافي 16

آهي بي نام و نشان، سرّ انهيءَ جو ناھي امڪان.
طرحين طرح پوشاڪان پھرينين، ڪُل يوم هُوَ في شان.
ظاهر ذات صفات سھي ڪَر، سِرّي سرُّه الانسان.
منصوري آھي راھ اھوئي، جوش تنھين ۾ آ جولاڻ.
عرض گداگر يار اچي ٿو، نا ته “سچو” سارو ئي سلطان.

ڪافي 17

پاڻ پرين اهو آهي، متان پينر پولو پانيو.
جنهن تي آهي تنهن تي آهي، نانءُ ٻئي تي ناهي.
پاڻ پنهنجو سڀئي ڪيوسين، ڪيچ وڃون ڪيئن ڪاهي.
هيئن تنهن جو آهين نه ڄاڻو، چوڻ تڏهن ٻيو چاهي؟
”سچو“ ساري صورت آهائي، لوڏا لڪن جا لاهي.

ڪافي 18

تاڏي منهن نه پيو، ڙي منهنجو،
جا ڏي لوڪ لڙي ٿو.
جيڪو هٿس جيڏيون، ساڳو آءُ ٿيو.
پاڻ ئي پنهل آهيان، ڄاڻو ڪو نه پيو.
ظاهر منهنجي ذات ڪي، ڪيچن پاڻ ڪيو.
”سچو“ سارو سچ ٿيو، وڃون وره وڃو.

ڪافي 19

اُتي پيو وڃي خيال منهنجو، جتي دم قدم جي جاءِ نه آءِ.
لا مڪان مون لهر لڙهي، جنهن مٿي سڀ هوءَ هاءِ.
وحدت جي درياءَ منجهارون، تون پي وڃي موج مٽاءِ
برهه تو تي بادل آندو، ”آناالحق“ جي هڪل سٽاءِ.
قطرو پاڻ نه پائنج عاشق، ساروئي تون بحر سٽاءِ.
ٻئي جهان هڪو ڪر ڄاڻين، جلوه تنهنجو جاءِ بجاءِ.
”سچو“ آهين سر سُبْحاني، ظاهر جو تون نانءُ وڃاءِ.

ڪافي 20

پاڻ ڪي يار نه ڄاتوم، پينر ٻئي آهيان.
ٻڌيس ٻيائيءَ ۾، جو پاڻ نه سڃاتوم.
موڳائيءَ جي مونجهه ۾، ٿي وره وسايوم.
اٿس ويهن پنهنجو، هي پينر ٿي پانيوم.

خاص مُناري خاڪ جي، سو سَرَتِيُون سمايوم.
ڏسڻ ٻُڌڻ هڪڙو، هي سِرُّو سَلايوم.
”يُنطِقُ“ واريءَ رمزَ ۾، هي سِرُّ سَلايوم.
نالو آدَمَ جو رکي، هن حيرت هلايوم.
نانءُ مَنجَهُون نانِهه ٿي، هِت ”سچو“ ٿي آيوم.

ڪافي 21

ڪَجو اوهين ويساه، سَرَتِيُون، مُنهنجي ڳالهه سَچيءَ تي!
آيو ڪنهن تا ڳالهه ڪُون؛ شهود ۾ ساه.
لَڌم ههڙي هوتَ جو، ريجهائي مون راه.
جو ئي هدايت ۾، سو ئي آهي گُمرائُ.
اَحد اَحمد هِڪڙو، آهي گُمرائُ.
ساڳيون آڻو پاڻ سو، چئو جو ارواح.
”سچو“ سچيءَ ڳالهه ۾، ڪهڙو ڪَيم ڪُناه؟

ڪافي 22

سيڪنهن ويڙهي تون وسين، ڪو نه آهي پيو تو ري!
ڄاڻي هيئن ڄاتوم، تو کي سانولَ سڃاتوم،
هر جا آهين تون حاطي.
هَر جا حاضر ”تون“، موٽي ڪهڙي آهي ”مون“،
هادي ڪُنُ حِجابَ کي.
ڪائنتن قاضي ٿئين، ويهي ناحق فتويٰ ڏئين،
سوريءَ تي منصور جي.
موٽي ٿئين منصور، ڪيئي مُلن جو مذڪور،
شاهد ٿي بيهين شَرَع تي.
”اَنالْحَقُ“ آواز هِي، تا سارو تننجو راز،
ظاهر ڪيئي بيهي زمين تي.
سرمد تي اسرار، ڪيءَ عالم تي اظهار،

وري وڏو شور شهر ڪي.
هي سڀ ڪم سندا، آهن جاني جاءِ بجاءِ،
جيڪي ڪرين تون سو ٿي.
حاضر ناظر تون، باطن ظاهر تون،
تنهنجو هل ھنگام هي.
اُپريو آفتاب، جهليو تارن ھڏ نہ تاب.
گوشا ويا ٿي ڪم سي.
”سچو“ پڇ ڪمان، ٿي حيرت ۾ حيران،
جو مولا مون ٻانهون ٿي.

ڪافي 23

آحوال عشق لائي، ”سِرّہ“ ٻلائي.
سڀي شيخ عطار جي، ٿو چوئين چلائي.
ڏٺو تماشو تيغ جو، ڪوپن ڪنڌ ڪپائي.
دين ڪفر مون ڪري، ٿو ”آناالحق“ آلائي.
واڌيءَ ۾ وحدت جي، ڪوڙين سِر گنوائِي.
”سچو“ ڪي تنهن صفت ۾، سائين مان سڏائي!

ڪافي 24

رانجهو چاڪ ٿي آيو، نه ڄاڻان ڪهڙيءَ ڳالهه ڪون.
پڌر وجهي پاڻ ڪي، لالڻ پاڻ لڪايو.
بنگلي ۾ آدم جي، ساڄن پاڻ سمايو.
سوئي چونڌر، سوئي ٻڌندڙ، ڪيائين ڪو نه ڪنايو.
”مارايتُ شيناَ اِلاَ ورايتُ اللهَ فيهِ“ فائقِ ائين فرمايو.
”لو ڪشف الغطاءَ ما زدتَ يقيناَ“، حيدر هي رنگ لايو.
ماڻهوءَ جي مظهر ۾، اٿي سونيهن نوايو.
”سچو“ جي صفت ۾، الله ائين آلايو.

ڪافي 25

نانئون حق چپايو، پلو جيڏيون، وو ... هوءَ، هوءَ، هوءَ!
هنڀڙي ڪي حيرت، يار وي، آهي اهاڻي -
لهرين بحر لڪايو.
هنڀڙي سان لائين، يار وي، رمز اهاڻي -
ه اديءَ هيئن سمجهايو.
جان جسم جي، يار وي، ڏيئي ڏيکاري -
لڪ لڪوئي ٿي آيو.
رنگ بيرنگ ۾، يار وي، طرحين طرحين -
يار ”سچوءَ“ رنگ لايو.

وحدت

داستان ٻيون

1

اول گمراهي، آهي رباني راه ۾؛
تنهان پوءِ همراهي، آهي هيءَ هدايت جي.

2

جي اول هدايت، تحقيق ڄاڻيڻ تون،
زياده ضلالت، آهي انهيءَ وچ ۾.

3

قدر هدايت جو، آهي ۾ ضلالت؛
جي ضلالت نه هئي، تا ڪاڻي هدايت؟

4

جي تو نه تجريد، تا آئين نه تفريد ۾؛
ڪاڻي ٿي توحيد، ڪاڻي بيھڻ تانهجو!

5

جتي ماڻهن ميڙ آهه، آءُ ٿي ناهيان؛
سسي سنباهيان، پٺيءَ شاهه حلاج جي.

6

جي مَچِن ٿا آدمي، سي نه مَجان مان،
ڪوئي آهيان ان، جو ٻانهو ڪنهن جو نه ٿيان.

7

پسي پت پليوس، تا آءُ آدمي آهيان؛
وچان جان ويوس، ته ساڳيو سائين آهيان.

8

ٻيائي ٻانهپ ڇڏ، آءُ تون اُحديت ۾؛
لحمون دمُون لڙ، تا پاڪائي پاڪ ٿئي.

9

اچيا اول آهه، پوءِ ٽڪٽ جو پنڌڙو؛
جڏهن ٽڪٽ جاءِ، وڏ تڏهن اُن حد ڪي.

10

فراقاءُ فرق، شال نه پوي جيڏيون؛
مون ڪي آهه مرڪُ، سدا سوزُ پرين جو.

11

جهڙو پانيم پاڻ ڪي، تهڙو آهيان اُنءُ؛
باقي رهيو نانءُ، ”سچو“ مون صاحب جو.

ڪافي 1

ذاتيءَ منجهه ذات چپائي، بازي جا يار بنائي!

هاديءَ حقيقت حالَ جي، مون کي ساري سٽائي.
سڀڪنهن ۾ سڄڻن، نوبت نينهن وڃائي.
ڪاٺئين ”آناالحق“ جي، تن چوٽ ته ڇلائي.
”آنا احمد بلا ميم“، اها معنيٰ مڙيائي.
ڪاٺئين مَسِيَتَن ۾، ٿيو خاصو خدائي.
موٽي مڙهين وچ ۾، تنهن مالهان ڦيرائي.
ڪاٺئين وٽ نه وارَ جي، ٿي ڪاٺئين جُڏائي.
ڪاٺئين مٿي تخت جي، ڪاٺئين گڏائي.
اندر ٻاهر هڪڙو، آهي صورتَ سڀائي.
ڳالهه نه سمجهڻ جهڙي، پر سڀا سمجهائي:
ڪافر مومن هڪڙو، ”سچو“ پوڙج پيائي؛

ڪافي 2

سڀڪنهن پار، پرينءَ جو ڀرتو، خوابون عينُ ڪلايو؛
وحدتَ مون، وو، ڪثرتَ ڪيائين، رنگيءَ رنگُ رڇايو؛
تو مان جي پردي مَون ٻاهر، سرتيون چو نه سڏايو؛
طرحين طَرَح پوڻاڪان پهري، لالَن پاڻ لڳايو؛
هي سڀ حُسن هاديءَ جو آهي، پيئڻ ڪيم ڀلايو؛
پاڻ ڳجهو ڪيائين پَڌرائيءَ ۾، هيءُ تنهن هنر هلايو؛
”سڇيڏني“ جي صورتَ ۾ تنهن، اهڙي رَمز رلايو.

ڪافي 3

هيڏي هوڏي نه نهار، تنهنجي ويڙهي سو تان يار وسي ٿو.
ساڻ سڌا آهي تان تنهنجي، پرين نه آهي بي پار.
ڦولهي لهج پاڻ مَون، چو ٿو وڃين وٽڪار.
پرينءَ نه ڀڄ پَنڌرا، تون ”سچو“ پاڻ سَنپار؛

ڪافي 4

ناهي ٻاروڇو ڪو ٻيو، آهي اهو جو مان روز ڏسان ٿي!
ويئي هُيڙس واٽ تي، اچي وسيلو ٿيو؛
ماڙيءَ مَنجهه مَعشوقُ ڏنوسين، لالَن پائي ليو؛
دريءَ مَنجهون ديدَ ڏنيسُون، لالَن پاتو ليو؛
جَنن ڪَڇ جَنن جو، سڱُ سَبب سان ٿيو؛
صَحِي سُڃاڻم سُڀرين، يار يقينُون ٿيو؛
”خَلَقَ الْأَشْيَاءَ وَ هُوَ عَيْنُهَا“، شَڪَ وڇون ٻيو ويو؛
ڪڙي وڃان آءُ خوشيءَ سان، سَر ٿيون جي سُنهن ڏيو؛
سَير ساروئي صُورَتين، پاڻ قَرابين ڪيو؛
يار ”سچل“ تون صحيح ڪر ڄاڻج، ڪيو خمارن ڪيو.

ڪافي 5

حاجي حَڄُ اُڄُ ڪيوسي، ڪَعبو مُنهن محبوبَ جو.
هاڻ حاصل سَرَتِيون، اَڪبر حَڄَ ٿيوسي.
ٿيو قبوليت مُنهنجو، جيڪو عَرَضُ چيوسي.
هيءُ تَن طُوافِي ٿيو، وڇون غيرُ ويوسي.
هاريون ڙي حَرَمين ڏي، سَنَدن نامُ نيوسي.
انهيءَ ٻاجهون ناه ڪو، اهو احرامُ ٻڌوسي.
اهو ڪَعبو اهو قبلو، ”سچو“ ڏسُ ڏيوسي.

ڪافي 6

تو ڪيئن وڃايو پاڻ، ڳولي لهج پاڻ ڪي!
پاڻ وڃايو نه لهين، پڇي شَڪَ گمان!
آخر گڏيئي گهرَ ۾، ميان سوئي گهرُ سُڃاڻ.
مَڪڻ اکر هيڪڙو، ميان سوئي کيرُ سڻياڻ.
اهين ناهين آهه سڀوئي، آهه نڪو اُهڃاڻ.

ڇا جي ٿيندو، ڇا جي ٿيندو، صورت وچ سُڃاڻ.
”سڄو“ ٿي سڄُ آئيو، ماڳ انهيءَ مهمانُ.

ڪافي 7

سڀڪنهن صورت ۾ سُڀرين، سرٿيون ڙي، ساري ڳالهه سڀائون.
ڏيو ٻاري سڄُ ڪي، ڪاڻي ڪين ڏنائون.
ساڻُ روشنيءَ سڄُ جي، پُرجهي سڄُ پسيائون.
وحدتَ ڪثرتَ هڪڙي، جيئن مينهن ڦڙيون موراڻون.
”سڄوءَ“ سندي نانءَ ۾، اهڙيءَ طرح اُتائون.

ڪافي 8

جيئن سڄُ آهي پريشان، سوئي ڳولي سڄُ ڪي.
مڇلي جيئي آب سان، آب پڇي تغيان.
تارو پڇي نجمَ ڪي، موج پڇي مهراڻ.
ڦڙي پڇي مينهن ڪي، شاه ڳولي سلطان.
هو مڙيئي پاڻ ٿيو، ڪير ٿيا حيران!
”سڄوءَ“ جي صفت ۾، اهو باريءَ ڪيو بيان.

ڪافي 9

صورت سڀ سلطان، پاڻ ڏسڻ آيو پنهنجو تماشو!
ڪاڻئين حنبل، شافعي، ڪاڻئين مالڪ، نعمان؛
ڪاڻئين پتي پوڻيون، ڪاڻئين پڙهي قرآن؛
ڪاڻئين اناالحق چوي، ڪاڻئين ڦيرائي فرمان؛
ڪاڻئين طفوليت ۾، ڪاڻئين پير جوان؛
ڪاڻئين مير وزير ٿيو، ڪاڻئين ٿيو دربان.
ڪاڻئين احمد بلاميمي، ڪاڻئين هنومان؛
”سڄو“ پيو صبر ۾، هوءَ حيرت ۾ حيران!

ڪافي 10

ٻانهون پاڻءَ مَ پاڻُ توهين مالِڪَ مُلڪَ جو!
*“لَا خَيْرَ فِي عَبْدِي” اهو اٿئي اُهيڃاڻ؛
پاڻ پنهنجو پاڻهين، صورتَ منجهه سُڃاڻ؛
تون ئي ڄاڻندڙ سڀڪي ميان، ٽئين ڪيئن آڃاڻ؛
اللهُ اللهُ چو چوين، پاڻ ئي الله ڄاڻ؛
“سچو” سائين هڪڙو، ناهي شڪَ گمان.

ڪافي 11

آءُ پُنهون پاڻ آهيان،
ڪاڪيون مُنجان قاصدِ ڪاڏي!
اها صورتَ سَمجھي ڏنيم، ساڻي ٻيا ڪيئن سَنباهيان.
ڳالهه پري هئي، ٿي پئي اوري، ڪيڏي سي ڪانگ اُڏايان.
مُدعا مطلب هو مڙيوئي، پوڻيون سي ڪيهون پٽايان.
سُڌ پئي مون سرَ انهيءَ جي، ڪيچ پنيور ڪي پايان.
“سچوءَ” منجهون ٿيو سچُ پيدا، ڪيهون ڪوڙيون ڳالهيون ڳايان!

ڪافي 12

مون سان تون آهين آهين، ڪڏهن ڪيئن ڪڏهن ڪيئن!
اسان نِماڻن تُون سُهڻا سائين، هٿ هٽئون متان لاهين لاهين.
آءُ ڪَنِيز ڪ، تون تان سائين، سڱُ نه تنهن سان ڪو ساهين ساهين.
ڪڏهن آرامي ڪرين آسان ڪي، ڪڏهن بچين ٿو باهين باهين.
ڪڏهن مَنصُوري دُمُ اَنَا الْحَقَّ، ڪهن ڏسين ٿو ڦاهين ڦاهين.
حاضر ناضر آهين اسان سان، ڪيئن چوان تان ناهين ناهين.
*اَسْتَغْفِرُ اللهَ ڳالهه اِهاڻي، جو ڪُجهه مُون سان تون ناهين ناهين.
“سچو” جي عاشقُ آهين آسان جو، ٿيڻ نه دردَ جون دانهي دانهي.

ڪافي 13

تو ۾ ٽنڊُ تنوار، ٻڌين نٿي پوڙي، الا!
ڳالهه اهاڻي ناهي سَلڻُ جي، خَرچين سَوَ لَڪَ هزار.
سائينڙن، ميان، ڪيا هي سڌڙا، لاهي سڀ ميار.
دم غنيمت جا هِت آهن، ڏينهن دنيا ۾ چار.
“سڄل” آڪي عشق منجهارون، تڳان ٽنهنجيءَ تار.

ڪافي 14

محبوب ڳولي ڏسُ مَنَ ۾، مَنَ ۾ تون، ڏسُ دل ۾ تون.
*واهَ ڪاريگر سازُ بنايئي، “ڪُنَ فيڪُون” جي ڪُنَ ۾.
بي فائدو بازار گهمين ٿو، ڪُلَ ڦَلَ باغِ بدن ۾.
چوريءَ چوريءَ سير ڪرين ٿو، ٽنهنجو چاند چَمَنَ ۾.
“سڄل”، سائين صَحي ڪَرِ ڄاڻم، يار گڏيو ڪَڪَ پَنَ ۾.

ڪافي 15

مون ساري سُڃاتي، بازي بازيگر جي!
مَسْتِيءَ مَوَنَ مَنصُورَ جو، ٽئين جي جَماعتي؛
سورهيہ با سِجَ تي، تون ڪُسنَ جي ڪاتي.
غيرُ نه اُڻج وڃَ ۾، آهين ظاهر تون ذاتي؛
مَتان پائين پاڻ کي، تون “سڄو” صفاتي.

ڪافي 16

پاڻ سُڃاڻڻُ آيو، ڙي، سڄڻُ پاڻ سُڃاڻڻُ آيو، ڪَمَ نه هُيڙس ڪو ٻيو!
پاڻون ڄاڻي پاڻ سان، هِت لَوَن تا لائڻُ آيو.
عَرشَ منجهارون اُلَهي، هِت ورهَ وسائڻُ آيو.
سوليءَ تي مَنصُور ٿي، هِت سِرَ سَلاڻڻُ آيو.
مِصرَ جي بازار ۾، هِت مُلهه وڪامڻُ آيو.
“سڄو” ري سنسارَ ۾، هِت ٻيو گهمائڻُ آيو.

ڪافي 17

توڙي پُنيءَ لڳي سارو جڳ، تان پي ڇا ٿيو-
ناهي مڃتا ۾ مطلبُ.
نَقي سِرِي خَفي اخفا، توڙي جاري ٿئي قَلب.
گَالِهِيَن ڪِيئي ڪِيَن ٿئي، مَنصُورِي مَنصَب.
ڪاڻ تماشي ڪِيئرا، پُچن پارَ عَرَب.
ڪَري ڏيکارين ڪيترو، عالمَ کي به عَجَب.
رَقَلَ نمازان وردَ وَظِيفا، اهو ڪوڙ ڪَسَب.
دائرا دَعوتَ جا ڦرين، ڪَرين تَسخيراتِ طَلَب.
باجهون عِشقَ اللهَ جي، “سچو” ٿئي نه سَبَب.

ڪافي 18

چَنو ميان عِشقا ڪِيئن، تُون سَوِين سِيَلِ بنائين ٿو!
يا تُون آهين ذاتِ ديوانو، جو ڪِيڏا ٺاهِ ٺاهين ٿو.
ڪاٺئين مُلا قاضي تُون، ڪاٺئين سَيِّد سڏائين ٿو.
ڪاٺئين مُغ برهمڻ تون، ڪاٺئين ٻانگ ٻڌائين ٿو.
ڪاٺئين مُنهن ۾ محراب، ڪاٺئين تِلڪ لائين ٿو.
ڪاٺئين تسبيحان تون سورين، ڪاٺئين جُٿيان پائين ٿو.
ڪاٺئين پيرين آهين پيادو، ڪاٺئين ٻور بچائين ٿو.
ڪاٺئين منبر واعِظي، ڪاٺئين پوٽيون پٽائين ٿو.
ڪاٺئين زربفت قبائون، ڪاٺئين لِيڙا لڙڪائين ٿو.
ڪاٺئين ڏيئي شرعي فتويٰ، ڪاٺئين مَنصُور مارائين ٿو.
ڪاٺئين هَنومان ڪوٺائين، ڪاٺئين ڏهيسر ڏسائين ٿو.
ڪاٺئين ٽئين رام يا سِيتا، ڪاٺئين لَچمڻ لَڪائين ٿو.
ڪاٺئين نمرود ابراهيم ٿي، ڪيئي بيڪ بنائين ٿو.
ڪاٺئين ٿي فرعون يا موسيٰ، سڀ صورت ۾ سَمائين ٿو.

ڪاٺئين ٿي بادشاه مُلڪ جو، سارو ديس دبائين ٿو.
ڪاٺئين ٿئين غرض گداگر، ڪاٺئين ٿوليون ٽڪائين ٿو.
ڪاٺئين مفتي تون ”خدائي“، ڪاٺئين ”آناالحق“ فرمائين ٿو.

حقيقت

داسٽان پهريون

1

هُوَ پي ڪينَ اچُڻو، هِي پي ڪينَ ويو؛
نَفِيءَ ۽ اثباتِ ڪُون، پَري خيالِ پيو؛
*”سڄو“ سڄُ ٿيو، پي ٻانهپ ٻولي ناهِ ڪا.

2

”سڄو“ سارو سڄُ ٿيو، منجهان ڪثرتَ ڪُل؛
الفِ مؤنِ آدمِ ٿيو، ڪري هنگامون هُل؛
هندو مؤمنِ سو ٿيو، ڀول نه بڻي ڪنهن پُل؛
”خَلَقَ الْأَشْيَاءَ فَهُوَ عَيْنُهَا“ اهو آڻ عمل؛
تِجَ ڪُلاڀي ڪُل، مَرُ مارِ نِييَ مَنْصُورِ جان.

3

قَلْبِيءَ ۾ نه قرارُ، آهي عاشِقنَ ڪي؛
رُوحِيءَ لَڪَ رُلَايا، نه نَفِيءَ نفعِ دارُ؛
سِرِّيءَ سَوَ وِجَايا، خَفِيءَ ڪيا خوارُ؛
اَپَرِ اخفا ناهِ ڪو، طَالِبَ ڪي تَڪرارُ؛
رِيءَ پَرورُڻ پانهنجي، آهه شيطانِ شِڪارُ؛
”سڄو“ هِي سنسار، سارو پاڻ سَهِي ڪَرين.

4

سائِرَ مَنْجِهَ سَهَسَ، گهڙا گهڙڻ آيا؛
ڪوسِرُ سيٺاھيو ڪَڍي، ماني گُون مَسَ؛
”سَچو“ اُنگهي اُسَ، شَرَطَ وِجِي پيو شَھه ۾.

5

اَچي اوتَرِيا، گهڙيس گهوري جَندڙي؛
جَڙ هيسَ ڏاڍي چاهَ مَوْن، مَسَتِي مَوَجَ مَتاءُ؛
تَر لَهي تَرِيا، شَرَطَ لَنگهي پيسَ شَھه ۾.

6

جي وِجِي شَھه پيا، مُشڪلَ موٽَڻَ تَن جو؛
چا تانگهه چا تار ۾، ٻڏي پَوَن پيا؛
جي وِجُون پاڻ ويا، سي پاڻ ئي پاڻي ٿيا.

7

گهڙن جي گهڙاءُ، تانگهو عِشَقُ تَن جو؛
جَن کي عِشَقَ عَلِيلَ ڪيو، سي اينديون اوتَرِاءُ؛
جي سُوَر چَڪنديون ساءُ، ميهڙُ سي ماڻينديون.

8

اَسان پَرين وِجَ ۾، وَهي تُو دَرِياھه؛
اَهي ڪو نَه اَسان جو، هاديءَ ري هَمَراھه؛
سُپريان تُون ساھه، ”سَچوءَ“ تان صَدَقِي ڪيو.

9

ڏاها ڏوريون پَنڌُ، مَتان پائين پَرين جو،
حَبِيباڻو هَنڌُ، وِجِي ڏِسِجَ اَڪَڙين سان.

10

پرين مُنهنجا پار، ڪيئن هٿ وِٺا ڪرين؟
قاصدِ قريبن ڏي، ڏوڙ ٿو درڪار؛
ڏسي ورج سگهڙو، دوسائي دربار؛
لڳي اٿم لونءَ جي، عجيبن سان عار؛
ڏاتر مون ڏيکار، صورت سانگيڙن جي!

11

اسان پرين وڃ ۾، دور وهي درياءُ؛
چوليون چران ٿي ڪري، پيو وڃي واءُ؛
سٺي آهان آءُ، ميان هن مشتاق جون!

12

اسان پرين وڃ ۾، جرُ وهي جاري؛
هڪ ڪڙڪو ڪنن جو پوي، ٻيون ويڙيون ڏي واري؛
هٿ ساجن جا ساري، سا دهلي ڪين درياءُ ڪون.

13

مون تان توڏي موڪلي، لکي ڪتابت؛
ڏکڻ جي هن ڳالهڙيءَ، منجهائي مصلحت؛
ڪيو فنا فرض ٿت، سڪ توهان جيءَ سپريم.

14

چري چري م چئو، چريو آهي لوڪ؛
جو چري ٿو ٿوڪ، سو ”سڄو“ آهي نه سڀڪنهن.

ڪافي 1

ساليڪ راه سڃاڻي، پاڻ نظر ۾ آئين،

جاءَ نَظَرِ جِي آهينَ اَصَلِ گُون، يارَ يَقِيناً جَاطِي،
پاڻُ وِجائجَ نُورَ نَظَرِ ۾، تَهَ وسرِي بي آکاڻِي،
فنا گُون اَگي بَقا نَه ٿيندين، جيئن پارو ۽ پاڻِي،
صورتَ مَنجهان ٿي بي صورتَ، وِچُون گرد اُڏاڻِي،
هادِيءَ حَقِيقَتَ هِيءَ سَمجهاڻِي، “سَچو” سا ههَ سِيپاڻِي.

ڪافي 2

لَوُءُن اچي پاڻُ لَآيو، ناتِه مون کي ڪَل نه هُوِي؛
اَصَل لاڪُون عِشَقَ لائِي جِي، ڳالهه اها خوش آيو،
دَرَدَ فِرَاقَ جِي ڏنيو اَمَانَتَ، اها سانولَ سِيپايو،
عَرشَ ڪَرسِيءَ جا ڪين قبولِي، اها اسان ڏي هوت هَلايو،
ڳالهه پُرجهڻ جهڙي ناهِي، پاڻُ سَچَ سَمجهايو،
ڏينهن اُنهيءَ جِي، يارَ “سَچوءَ” کون، سچي ڳالهه سَلايو.

ڪافي 3

تُنهنجو دَرَدُ اَصَلِ گُون اِختيار ڪيوسين، ميان،
تُنهنجي سُخَنَ سَچَن اُتي اِعتبار ڪيوسين، ميان؛
ڪي ٿا پُڄن پرينءَ کي، ڪُرسِيءَ يَ عَرشَ اُتي،
تُنهنجن اکين مَنجهان سُهڻا اِسرار ڏنوسين، ميان؛
ڪي تا تابع تَجَلِي يا شُعَلِي نوري يارو،
اسان صورتَ هِن ۾ تا ديدارُ ڏنوسين، ميان؛
تُنهنجو حُسن بَنهي جهانين، يار سَچَ سَهِي ڪيوسين،
تُنهنجي سَچِيءَ ڳالهه هِن تي اقرار ڪيوسين، ميان؛
هو جو ڪَپَرُو مون سان، سو پانهنجو وعدو پاڙيو،
سِر سا ههَ صَدَقِي صَد بار ڪيوسين، ميان؛
“سَچو” سَگ دروازه آهي، روز ازل گُون، ميان،
تو پيرَ عَدَالَتِ جو پِزار ڪيوسين، ميان.

ڪافي 4

وڃي اُڪيون ڪاڻي لائي، حال حقيقت جي سان؛
فڪر انهيءَ ۾ ميان ٿي فنا تون، پاڻ پنهنجو پائي.
اهڙيون ڳالهيون سڻ ري عاشق، سارو سو عشق وڌائي؛
محبت وارو دل جي اندر، ڏاڍو ڪو مڇ مچائي؛
گڏي پلڪ ۾ پاڻهي، ڀولي ڪنهن نه ڀلائي؛
جي ٽئين عاشق يار ”سچو“ ري، ائين سو عشق ڪمائي.

ڪافي 5

ڪل نه پوندي ڪاڻي، عجب جيهي اسرار انهيءَ جي؛
هڻي حلاج ذرو سڌ سر جي، تنهن سسي ڪوڏ ڪپائي؛
لاهي حجاب حجاب وڌائين، هيءَ حرفت يار هلائي؛
”سچو“ سوئي صاحب آهين، پر سڀ ۾ ذات سمائي.

ڪافي 6

جهڙو هيءُ عجائب آهي، ناهي عجب ٻيو ڪو اهڙو؛
هيڏي هوڏي نه ڏسين، منهن پاڻيءَ ۾ پاءِ،
پوءِ تصور هن ۾، ٻي بازي ڪا نه بناءِ؛
اڪيون پتي جي ڏسين، هادي آهي هرجاءِ؛
”سچو“ سارو سچ چيو، هيءَ رمز دل ئي سان لاءِ.

ڪافي 7

اهو ڏاهيون ڏس آهي، سانول اتي وسي ٿو؛
قولهي لهج پاڻ مون، پري نه پيرا پاءِ؛
دائم آهي دوست جي، تنهنجي جيءَ ۾ جاءِ؛
ڪنهن جي ڪارڻ ٿي ڪرين، هاري ڙي هاءِ هاءِ؛
سوئي ڏسندڙ، سوئي سڻندڙ، پاڻ ئي ڳالهيون ڳاءِ؛
سارا ڏونگر ڏورئين، ڪاڪي ڙي ڪنهن لاءِ؟

“سچو” وڏو ساھه ڪون ڪير چوي ٿا ناءِ!

ڪافي 8

هي ڇڏيڃ هو وٺيڃ، متان ڪا بي ڳالهه پڇيڃ.
ڏئيءَ واري دام ڪون، پهريون طالب پاڻ ڪڍيڃ،
مرشد جيئن فرمائيو، واقف سو تان ڏس وٺيڃ،
سر سهي ڪر پانهنجو، بنا آڏا ڪيم آڏيڃ،
لاري لڳ نه ڪنهن پئي، عاشق انهيءَ پنڌ پٺيڃ،
ويسهه واريءَ وات تي، “سچو” ڙيئون سر سٽيڃ.

ڪافي 9

پاڻهين پارون يار، قاصد مون ڏي آيو!
اچڻ سندي ان جي، اُٿي ويا آزار،
ٿورو ڪيڏو تن لايو.
ڏنا دلاسا دل ڪي، رهبر رات هزار،
سندن روح جو رايو.
هيڏي هوڏي نه وڃي، اچڃ م اعتبار،
محبت مڙيوئي مايو.
اچڻ جا محبوب ڪيا، پڪا قول قرار،
“سچو” توڏي هُنن سعيو.

ڪافي 10

پلي ڪري آئين، هتئون گهرجين يار!
هت تنهنجي گهر گهڙي هئي، دوست مٺا دلدار!
جاڏي تاڏي جلوه تنهنجو، عجب تنهنجا چمڪار.
هي پي، هو پي هڪ، ديس تنهنجو، چين ڪنڊين چوڌار.
اچي ٿئين هڪ “سچوءَ” سان، لاهي بيائي بار.

ڪافي 11

عاشقِ مَرندا ڪينڪي، رهندا ڪين مَڪانَ ۾.
ديواني درياءَ جو، پيئون پيالو پُر ڪري،
آجر مَنجهه آمر ٿيا، اُهي گڏيا ڪين جهاڻ ۾.
غيبَ ۾ جي غرق ٿيا، تن گهاوُ گردنَ ۾ لڳا،
بولي بولن ٿا ٻي نڪا، اُهي رهن “الآمان” ۾.
ڪيئي پڙهندي سالَ ٿيا، روزا نمازون نفلَ ني،
تن ڪُنن ڪَل ڪانه ڪا، باطون جي بيانَ ۾.
چين ولايت گهر ڪري، گهڙي گهارن ڪينڪي،
پسن هادي حق ڪي، رهن ٿا بئبانَ ۾.
هر دم اهي دم دوست ڏي، اُهي سونهن ٿا سر انجام ۾،
سو “سجوءَ” ڪي ئي مليو، هي گر اچي گيانَ ۾.

ڪافي 12

ڪيئن وساري تو ويهون ويهون،
آهن ڪيهون آسان جيون ڳالهيون.
*ساهه سنيون تان ياد ڪيون، سي آهن عجائبَ جيهون جيهون.
ڪهڙين ڳالهيون عاشقِ آسان ڪي، ڏک ڏوراپا ٿو ڏيهون ڏيهون.
اهي عتابَ تون رکين ٿو ڪيها، پڪي اسان جڙي پيهون پيهون.
هن پڄاڻون متان آسان تي، ڳالهيون رکين تون ايهون ايهون.
“سچو” اسان جو تون، اسين تنهنجا، ڳالهيون ڪرين ٻيون ڪيهون ڪيهون!

ڪافي 13

آءُ ڪانگا ڪر ڳال، پريان سندي پارَ جي، ووميان.
مون سان ڪري جي ڪالهه وئين، اُهي تان وعدا پال.
هن غريب سان ٻين گڏائج، ٻره ڪيس بيحال.
هيڏي اچڻ جي هئي انهن ڪي، ڪا تان قيل مقال.
ٻاجهه پويئي وي ٻاروڇا، نج نمائي نال.

ياد ڪَرن تا هُتِ توئي ڪي، وڃهه نه جيءُ جَنجال.
*“فَاذ ڪُروني اذڪُرمُ”، پئين تُون ڪيهي خيال.
قولَ پرينءَ ڪيا جي توسان، سي سڀ بحال.
دل ٻڌل آهي توءِ پرينءَ جي، “سچو” تُون پاڻ سنڀال.

ڪافي 14

پاڻ پنهون آءُ آهيان، اڙي پيئر ڀلي ناهيان.
ٿيو ٿيون مُنڪر ڳالهه انهيءَ ڳوڻ، ڇو تڏهن ٻيو چاهيان؟
ڪڇ پنيور پي وسنوَ اسان جي، ڪهڙي طرف آءُ ڪاهيان؟
هر ڪو چوي تا سَهسين عاشق، نانءُ پاڻ ئي تون لاهيان؛
هت هُت آهي صورتَ منهنجي، ٺاهه نه ڪو ٻيو ٺاهيان؛
پنهجو پاڻ ئي سان يار “سچو” ڙي نينهون اهوئي لايان.

ڪافي 15

محبوبُ منو آهي مَن ۾، معشوق منو آهي مَن ۾!
بيفائِدو بازار گهمين ڇو، اٿئي بلبل باغِ بدن ۾؛
پياميءَ سان ٿو ٻاهر ڳولين، نه ٿئي ٻرَ بحرَ ۽ بنَ ۾؛
چهره چوريءَ چليو ڏسين ڇو، اٿئي سو چاند چمنَ ۾؛
زلفَ زنجيرَ ڪوڻ زاهدَ پڳا، آهي ظاهر پرستِ ظن ۾؛
عاشقِ سوين احوالَ ۾، اکين انا حقُ انَ ۾؛
ست زبور سينگارَ ڪري ني، دوست آيو درسَن ۾؛
*“ڪلءِ يوم هُوَ في شانِ”، آيو ورنهه هر ڪنهن ون ۾؛
دلبرَ ديرو دائم دل تي، ڇو ديکين درين ۾؛
ڪري ٿو آهون ڪين سٽي ٿو، اٿئي قُدي ڪلام ڪنَ ۾؛
مُرشد ڪامل سانولُ سُپرين، آيو صاف صحنَ ۾؛
فيض “فاروقي” فائقَ بخشيُو، فهماي هنَ فنَ ۾.

ڪافي 16

سِگهڙي لهج سَنِيَال، هادي هِنَ جي حالَ جي؛
ڪوئِهه ڪَريو ڦالَ ڪي، آڻي ۾ احوال؛
سگهو موٽج سڀرين، توريءَ ڪَيم ڪَڻال؛
فنا ڪَريو فِراقَ ڪي، ويجهو ڪريو وصال؛
گهڻا لايو ڏينھڙا، ماريَس هِنَ مِثال؛
اوهان ٻاجهون سڀرين، ههڙا ٿيڙم حال؛
اڳڻ هِنَ جي آءُ تون، “سچوءَ” مَڃ سوال.

ڪافي 17

زاري پيڻر زاري، اڳيئون عَجيبَن جي آهي اسان جي!
روز ازل ڪُون عاشقَن جي، سُوريءَ تي هساري؛
شاه مَنصور حلاج حُسيني، سُوري ڪِئَن سينگاري.
هيءُ ٿئي ڪُم اهو ٿئي ظاهر، چُپ چُپان چوڌاري.
“سچو” ساهه سِري ڪر صدقي، سَرسُ وٺين سرِ داري.

ڪافي 18

ٿو دوستيءَ جو دُم هُٽين، پَر ڪِئَن ڪُسي ڦهربان ٿئين.
مهڻد مَنصُوريءَ جي ٿُون، مَنجهه مَعرڪي مردان ٿئين.
وري صَحي “اَناسِرَه” تَنهين اسم مَوَن انسان ٿئين.
جي تو پوي سُدَ سور جي، حيرتَ انهيءَ حيران ٿئين.
نعرو “اَنَا الْحَقُّ” جو هَڙي، ٿي مرد سر ميدان ٿئين.
جي دم سُڃاڻين پانهنجو، ٿُون دين، تون ايمان ٿئين.
هي پَنڌ سو پُرزا ٿئي، جي نينهن جو نيشان ٿئين.
“سچو” يَڪا يَڪ يَڪ ٿئين، تون شمع تون پروان ٿئين.

ڪافي 19

مين ماهي دي لڳ ماري، ماري آئون ڦَر جِياري.
چونديَس پيش پرينءَ جي، حال حَقِيقَت ساري.

جا نالو وٽندي نِينَهَن جَو، تَنهن کي ايندي شَهَر نِڪاري.
دم نَه رهندي دوستَ ري، شوقُ سَندو شِڪاري.
مَسْتَن کي محبَتَ جي، آهي، گِجِيءَ ۾ ڳاري.
جي اول ماريو پوءِ جِيارن، تَنين گڏ قَطارِي.
جَگِي ٿِيڙس جِت ۾، دوستَ ڏني دلدارِي.
“سچيڏني” کي عِشَقَ جي، صاحبَ ڏي سَردارِي.

ڪافي 20

عاشِقَ ڪَيِي اُداسِي، وَه واه ڳالِهه خاصِي.
لُون لُون مَنجِهه روز ازل ڪُون، آهي ورِهه اوهان جي واسِي.
“عشق نارُ احترق”، سَٽِي اشارتَ، هيءَ دل تان ڪِين هِراسِي.
هيڏي هوڏي ڪين وياسِي، بات اها اسان باسِي.
برهه اوهان جي ڪيو بيراڳِي، “سچو” رنگ سَناسِي.

ڪافي 21

هُت تا ڪير هُياس، پَلو ميان، ٿي آيس ڪير - نه ڄاڻان.
نانءُ پيو هُت منهنجو، سائين الا، هِت پئي نانءُ ٿياس.
اچڻ نه هو هِت منهنجو، سائين الا، پَرَ ڪَنهن تا خواهش ڪنياس.
هُت هُيس مَعشوقيءَ ۾، سائين، الا، هِت عاشق ٿي آياس.
هي هِي هُئي ڪانه ڪا، سائين الا، هِت مَنجِهه پَرور پياس.
“سچو” سارو سچ ٿيو، سائين الا، وڃون آءُ وياس.

داستان پيو
حقيقت

مَحَبَّتَ بَارِيو مَچُ، سِينِي مَنجِهه “سَچوءَ” جي.

2

ڪِيم مَهِينا لاءِ، آءُ ڀَلا ڀُلي آهيان؛
اچي اَکڙيون ڪَڙِي، “سَچوءَ” کي سَرَچاءِ؛
جاني جوڙيم جاءِ، تو لَڳِ اَکڙين ۾.

3

چَشَمَن جيءَ چَمڪارَ، ساھه مَنهنجو سوگهو ڪيو؛
ويهي وانڙين تي، رُٿان زارو زار،
هوت اچيچ هيڪار، اَڱڻ آسروند جي.

4

ماڻ ڪريان تان مُشرڪ ٿيان، ڪُچان تان ڪافر؛
انهيءَ وائيءَ وَرُ، ڪو سَمجھي “سَچيڏنو” چوي.

5

روئڻ کان نه رهن، آيل اِهي اَکيون؛
سپڪنهن ويل وهن، اَٿن اَثر اوھيرن جا.

6

لَحظو نه لاهين، بارَ مٿن بَرسات جا؛
اَکين کي آھين، اَثرَ اوھيرن جا.

7

بادل وارا بارَ، چَشَمَن تي چڙھيا؛

رئن زارو زار، آئن اثر اوھيرن جا.

8

آئي ني مُند مينهن، آھي آڪڙين ڪي؛
رئن راتو ڏينهن، آئن اثر اوھيرن جا.

9

آھه اھا ئي تات، آگم آڪڙين ڪي؛
ڏينهن آون رات، آئن اثر اوھيرن جا.

10

آگم آڪڙين ڪي، سدائين آھين؛
سي ڪيئن اوڳائين، جن ڪي اثر اوھيرن جا.

11

آڪين ڪي آگم، هن سدائين سرتيون؛
گوندر گڏيون غم، آئن اثر اوھيرن جا.

12

لايون ڀرت پسن، آون آگم آڪين ميڙيا؛
سي تان ڪيئن نه وس، جن ڪي اثر اوھيرن جا.

13

ڏسن ۽ رئن، اھا عادت آڪين ڪي؛
سي سرھيون شال هئن، جن ڪي اثر اوھيرن جا.

14

آهي ريجهه رڻ، آيل آڪڙين ڪي؛
هئي ٽن هٿن، جن ڪي اثر اوهيرن جا.

ڪافي 1

آءُ ته ”مان“ ”تون“ وڃي، يار،
بي ڳالهه ڪر م ڪاڻي.
ڳجهي ڳالهه هاديءَ واري دل تي دائم،
فراموش ٿي بي ورونهن وائي.
بحر تي جا لهر لڳي ٿي، آسان پاڻ بازي اصل ڪون بنائي
آهي هوءَ حيرت هوءَ جي جسم تي،
حرف حق جو آهي صورت سڀائي.
لٿو جهڙ جو هو نظر ۾، ظاهر ٿيو سڄ،
ٿي اڄ سراسر سهائي.
آهي ”سچو“ ”سچ“ تحقيق ڄاڻين،
جنهن مست ماريو دم خدائي.

ڪافي 2

سچا سي سخن هاديءَ جا، يارو، اڄ ياد آيا سي،
تنهن ڏينهن لاکون اڄ تائين، اهي بر چشم چاياسي.
ڪيو تان قول سائين هي، ميڙن آڏو پڪو مون سان،
هونداسين دمبدم توسان، انهيءَ وعدي وٺاياسي.
ڏيو هي تن طاعت ۾، گڏيو هي جان جانان سان،
پري ڄاڻيجو پائيءَ ڪي، لاڙي هن يار لاياسي.
روزا ڪئي، نفل نمازان، توڙي سو ورد وظيفا،
سڀئي لڳ ظاهر آهن، سبق ساڄن پڙهاسي.
پوءِ جي خيال خاصي ۾، سڃاڻو پانهنجي صورت،
* ٻڌي ٻولي ڏسي ٿو ڪير، فڪر بيا سڀ ڦلاياسي.
ويٺو منجهه بادشهه محلي ٻولي ٿو ڪين اهي ٻوليون،

أهو بادشاهه أه و بنگلو، نه بي پولي پُلاياسي.
جيڪي ڪيا دوستن مون سان، اُهي ڳڻ تان نه وِسن ٿا،
هُئا گڏ جي حبيب سان، چڱا سي دم اُنگهاياسي.
*شڪر الحمد للهِ ٿو پڙهان لڪَ بار شڪرانا،
اُهي پيهي پڪي آيا، جَنين لءِ پَنڌَ پُچاياسي.
“سچو” سڱ اُهي دروازي ازل جي روز سائين جو،
پَنهنجو سي ڪِئَن چڏيندا هي، توڙي عين اُڻاياسي.

ڪافي 3

چو ڪَرين ٿو ارمان، آهين سوئي ٿيندين!
اُتر اُوپر ڏڪڻ، سر زمين ڇا اُهو آسمان.
پاڻون ڄاڻي پير گهمائي، ٿي صورت ۾ انسان.
اُٿڻ ويهڻ ڄاڻ اِهوئي آهي، “ڪُل” يَوْم هُوَ في شان.”
“ڪُل شَيءِ يَرَجُع اِلَي اَصْلِهِ”، قادر ٿيو فرمان؛
هاديءَ حقيقت هِيءَ پُرجهائي، “سچو” تون سلطان.

ڪافي 4

برهه جي بازار، جيڪا ڏسڻ ايندي -
جيڪا جو ڏسندي تجلو ٿنهنجو، وهندي سا ڪين قرار؛
سودو جا ڪندي سر جو، وهندي سا ڪين قرار؛
چوسول اندر سُرخيءَ مائل، تيز گهمي تلوار؛
جي ڪنهن چمڪو ڏٺو ٿنهنجو، سا سر ڏيندي سردار؛
“سچو” انهيءَ سير ۾، اُهي ڪُسلَ جي ڪار.

ڪافي 5

پانهنجا وعدا پاڙيا، سانول سائينءَ!
هو جي ڪيائون اصل اسان سان، سي قول ته يار وساريا؛
ڏينهن اُهي مون ڪُون تا نه وسرين، جي مون گڏ ڳڏاريا؛

سُخَن سَچَائِيءَ يَارَ سَچَڻَ جا، سي هِنَ سَاهَءَ سنڀاريا؛
اُنهن ڪارڻ شَهرَ بَحَرِ هي، مون تان نِتُ نِهاريَا؛
دوستَ ”سَچوءَ“ جا دورَ هئا جي، سي واليءَ هِتَ ورايا.

ڪافي 6

جو ٿو ڳولين يار، سو تان تو ۾ آهي!
ڏونگرَ ڪيڏا ڏورئين، چَوُ تون ڪَني لاءِ؟
هيڏي هوڏي نه وڃين، پاڻُ ئي ۾ مُنهن پاءِ؛
دل واري خاني ۾، سَندي جانِبَ جاءِ؛
اِهڙيءَ اوڏائيءَ جي، ”سَچو“ ڪَلُ نه ڪَءِ.

ڪافي 7

سَلُ سوداگرَ يارَ، ڙي ميان، ڪَهڙي ديسُون آئين آئين؟
ظاهِرَ ٿئين ٿُون وو اچي زَمِينَ تي، ڪَڙي ڪَٿوريءَ بارَ؛
هَلِي اُنلُهُون وو اچي اِتاھين، هَنجن سو پُوئِي هَارَ؛
طَرحين طَرحين وو اچي ڪَئي هِتَ، صورتَ جا سِينگارَ؛
شاهه آهين وو يا ته گُماشتو، لائي ڪِڍَ قَطارَ؛
اچي پياسي وو سُنُ ”سَچو“ ڙي، شوقُون مَنجهه شُمارَ.

ڪافي 8

جُهليو جَن تي حالُ، اُنهن کي آءُ ڪِئن نه سَڃاڻا!
مَڃن ماضي ڪينڪي، نَڪو اِسْتَقْبالَ؛
ليڪو ناھي لوڪَ ڪَوَن، اُنهن جو احوالَ؛
جي مُون پُڇيو جيڏيُون، آهي ورهه وصالَ؛
ووءِ ووءِ ٻاجهُون تن کي، نَڪو قيل نه قالَ؛
”سَچوءَ“ سَڃاتو تن کي، جن کي عِشقُ ڪَمالَ.

ڪافي 9

مُونَ كِي عِبرَتَ آهي، آهڙي حالَ جي،
هاريون حيرتَ آهي انهيءَ ڳالهه جي:
ڪاٺئين ڏايو، ڪاٺئين هيٺو، ڪاٺئين جوڙ جُٽيا ٿو پائي؛
ڪاٺئين ڪوري، ڪاٺئين مڇي، ڪاٺئين سيد سڏائي؛
ڪاٺئين تارڪُ، ڪاٺئين سارقُ، ڪاٺئين مُڪ ملائي.
ڪاٺئين شاهي، ڪاٺئين سپاهي، ڪاٺئين حُڪم هلائي؛
ڪاٺئين ڪافر، ڪاٺئين مؤمن، ڪاٺئين سوريءَ سِرُ هلائي؛
ڪاٺئين ڳسائين، ڪاٺئين سَنياسِي، ڪاٺئين بُتَ بَنائي؛
ڪاٺئين سامي، ڪاٺئين انعامي، ڪاٺئين تِلڪَ لڳائي؛
ڪاٺئين قادر، ڪاٺئين نادر، ڪاٺئين “سچو” نانءُ سَٺائي!

ڪافي 10

پرين سان پَتِ پَري، ڙي جيڏيون، مُنهنجي!
دعا ڪريجو جيڏيون، وري سو هوٽُ وري؛
ڏونگر مون ڏورائيو، سَندي ذوقِ ذري؛
سَهِي سُڃاتم پاڻ ڪُون، پُنهون ناهي پَري؛
تو ڪُنن سَري سَپرين، توريءَ مون نا سَريءَ.

ڪافي 11

وڻي خَبرِ خاطو آيو، خَيرِ صلاحَ جي مون ڏي؛
پارِ پنيورَ جي اُڄِ صُبحاڻي، تان هو ڏٺن ڪي سَعيو؛
طَرَفِ تَنهنجي آهه اَصَلُ ڪُون، روحَ سندن جو رايو.
نِينهن جي نياپن جَلُ اسان ڪي، محَبَن ساڻ ملايو.
ٿيان قرباني آءُ تَنين تُون جَن تان نِينهن نِباھيو.
ايندِي آهي جن جي ڪارڻ، ويٺي تو ورهه وسايو.
پيو پرينءَ وٽِ هاڻي تَنهنجو، “سچو” ڙي پَنڌُ سَجايو.

ڪافي 12

جَن لائي توڙ نياهي، آءُ صَدَقِي وِجان تَن تُون!
شابس آهي اَڳڙين ڪي، جن وئي دل ورائي.
پلي پاڇي پرين ڏنهن، اُڄُ اسان ڏي آئي.
راتو ڏينهان آهي ئي، واتِ اُنهن جي وائي.
ڏيهاري ڏسڻ سان، محبت آڱ مڇائي.
ووءِ ووءِ وائي وات ۾، “سچوءَ” آهي سدائي.

ڪافي 13

سُهڻي سَڄڻ سان نينهڙو لايوسي!
ورد پڙهيم ٿي وڃ ۾، اديون ڙي، آڏو عشق آيوسي.
سڀ وساريئين ڳالهيون ڏسڻ سان، اديون ڙي، ڏاڍو پور پرايوسي.
بَن وجهي ٻيون ڳالهڙيون، اديون ڙي، ڳليءَ ڳليءَ يارُ ڳايوسي.
اول وقت عجيب جي، اديون ڙي، انهيءَ گهور گهايوسي.
“سچوءَ” سَوَ مبارڪان، اديون ڙي، چاهون سر تي چايوسي.

ڪافي 14

شور بدن کون حال، پڇيڇي وڃي پوءِ هوءَ ۾.
مجلس وڃي اُن جي، تان ڏسي خاص خيال.
اڳهه لهج اُن جي، تان تو وڻ ٿڻ آهي وصال.
ورق وسارج وڃ جا، تا فارغ ٿئين في الحاد.
عقل اُچلج آب ۾، تا ٻره ڪرئي بيحال.
جي تون وسهين ويسلا، هي “سچوءَ” سچ سوال.

ڪافي 15

ساري ڏيهه نه ڏي ڙي،
پانهجي دل سمجهه سنڀالين.
ڳالهه پڇين جي پرينءَ جي، حرف حالي جا هي ڙي.
اُچل نه ٺڪر پٿر جان، نينهون پاڻ هي سان ني ڙي.

هاريون انهيءَ حالَ جو، قُرب سُجائنَ ڪي ڙي.
پاڻهين آهن پٽرا، “سچو” سالڪَ سي ڙي.

ڪافي 16

تُنهنجي حُسن مارياءِ، سوريءَ سي سنپارياءِ، انهيءَ ڳالهه ڳاريا،
هزارين هزار!
اُهي پارَ آيا، نيزن جي نوايا، نيئي سِر سَلايا،
تنهين تو اگهار.
جنهين موج آئي، تنهين سُدَ سَپائي، ڪيهي ڳالهه ڪائي،
لنگهيا شهنسوار.
ڪمر جا ٻڌائون، وري نا چوڙيائون، نئي سِر ڏنائون،
لاٿائون ميار.
مَچَڻ هٿ هڻي سي، اها ڳالهه ڳڻي سي، تريءَ سِر ڪڍي سي،
ڪيائون نثار.
جن موجن چڙهيا سي، لهرن لڙهيا سي، “آناالحق” پڙهيا سي،
ڪنيا هن خمار.
هي نعرو هنيا ئون، آناالحق” پڙهيا ئون، نئي سِر سَليائون،
تيا گم غبار.
مي جا پتائون، هي سِهر اڳتائون، وڌي وڪَ وڌائون،
پاڙيائون قرار.
پهلوان پاسي، نه ٿيندا ڪڏهان سي، اها بات باسي،
هليا حُڪمدار.
مُلڪان مُلڪَ ۾، مُلڪَ ۽ فَلَڪَ ۾، سُو سِپَ خَلَقَ ۾،
پئي هيءَ پَچار.
منجهون حُبَ هَلياسي، ماري چوٽَ چَلياسي، وڃي رنگَ رَلياسي،
تنهين هي تنوار.
اها اعتباري، سوري جن سواري، عجب خوش خُماري،
ڪُنن جي قَطار.

نَشانَا ڪوڙيائون، مُنهن نا مُوڙيائون، ٻئي هٿ ٻڌائون،
ڪُنَا فُردار.
ٿي مَـنصور مَـستي، ڪيئن گُم هَـستي، هَـنيائين دوستي،
تپش جي ٿرار.
ٿي شِـبليءَ شابـس آءِ، سُرَن جي سَـراپاءِ، ڍڪيائين لڳين لاءِ،
وجود دوعن وسار.
مُلا سو قاضي، ڪڙي ڪيائون بازي، منجهن گنو غازي،
ڪڙا ها جونهار.
هنيئين پير جنهن تي، ڏنئين سرُ پي تنهن تي، نه سڏ هي سڀن تي،
ٿئين سڄُ سچار.
”سچو“ سِڪَ ٿنهن جي، جذب جاءِ جنهن جي، نه پرواهه ڪنهن جي،
رڪي ني سنڀار.
وڌي سرُ پڄاڻون، اَنا الحق” واڻون، اهو سرُ سڃاڻون،
آڻيو اعتبار.
هنيائين هڪل هيءَ، وئي تان شڪل هيءَ، نه حاجت عقل هيءَ،
جَلِيا جلوه دار.
ڏنئون مُنهن مَـتاري، نه ڪاڏي نهاري، سڻيو سرُ سچاري،
دليون دوستدار.
سچي ڳالهه ڪيائين، نه ڪوڙي چيائين، نَباهي نينهن نيائين،
ڪارڻ هڪ نظار.
باهن ۾ وڌائون، پوءِ لهرين لوڙهيائون، اَنا الحق” ٻڌائون،
ٿي هِي هي هونگار.
پي بغداد سارو، مڙيو بهت پارو، منجهن ٿر نعرو،
هڻي هوشدار.
”سچو“ عشق ايندئي، اچي ڏاڻ ڏيندئي، ”من وما“ نيند ئي،
ڪندئي گل بهار.

ڪافي 17

هٽئون پيتو مون تان پير مُغان جي، جام شرابون شوري.
دَور کارائي دل کي ٿو، چشمان کيف ڪُوري ؛
اصل ڪُون منصور جو اُنهيءَ، ڪاٿيو ڪنڌ ڪوري؛
نشي منجهه نواز ٿي، گهوريون هي سر گهوري؛
جنهن ساقيءَ سُرُڪُ پياريو، آءُ ڪيئن پُڄان تنهن جي ٿوري؛
پنهان ڪيائين پاڻ کي، ڇٽ “سچوءَ” جو چوري.

ڪافي 18

مون کي آهن ياد، مٺيون تنهنجيون ڳالهيون ڳالهيون!
هي نمائي ٿو هن هاڻي، دوست پهچائين داد؛
پرين پنهنجي پار جو، عشق ڪرين امداد؛
“سچو” آهي اوهان جو، تنهن جي دوست ڪريو دل شاد.

ڪافي 19

مين ماري، محبت تنهنجي، ميان!
ورتم دڳ درد جو، تنهن سپڪا واٽ وساري؛
گِلا ۽ غيبت جي، سر تي ڪنيم ڪاري؛
چنڊ اُڀري آيو، ويئي سڀ اُنڌاري؛
مڙني مٽيائڻ ۾، نيهن ڪئي نرواري.

ڪافي 20

جا چوڻ جيهي ناهه، سائي ڪيئن چوان؟
ڳجهي آهي ڳللهڙي، ڪنهن ڪَل نه آهي ڪاءِ؛
اوڏي ناهي پروڙ کي، ويجهي نه ويساهه؛
هُنڙي سڏ حلاج کي، تنهن سسي ڪوڏ ڪپاءِ؛
پوڻ آهي اونهن ۾، جتي هوءَ هواءِ؛
“سچو” سر نه سلڻ جو، سو تان سڀ منجهاءِ.

ڪافي 21

جنهن دل تي آهي جوش، سا دل سورن سان سنري.
آءُ هڏ گهوري اُن تون، جنهن تي جوش خروش؛
ڳالهه ڳرهن ڪهڙي، خلق اڳيون خاموش؛
اثر اهي عشق جا، اول وڃائي هوش؛
سالڪ سُڪ نه سرها، گوندر ڏي ڪن گوش؛
*“خَلَقَ الْإِنْسَانَ عَلَى صُورَتِهِ” بادشاهي پوش؛
“سچو” سوريءَ وڃڻا جي، مِي ۾ ٿيا مدهوش.
بِسْمِ اللَّهِ الرَّحْمَنِ الرَّحِيمِ

داستان پهريون سسئي

(1)

ناهي ويچاريءَ وَسُ، جو ڪري ماڻ پئي رهي؛
ڪنهن چن نه ڇڏيوم، سندو گورن گس؛
تونگر منجهان ڏس، پوندم هوت پنهنءَ جو.

(2)

وَيُم لَالُنُ لَوِّ، هِيءَ اَتَاسِي نَنڊِ ۾؛
پُليءَ هيئن نه پاننيو، پيو پر وڙڻ پوءِ؛
هوت وٽم جي هوءَ، تا سُڪ گذاريون ڏينھڙا.

(3)

منهن ڏيئي آيام، جبل جهاڳڻ ڪيچ جا؛

طعنا تهمتَ لوڪ جا، سر چڱا چاڀام؛
پَت پليءَ پاڀام، سِهر ا سُر پرين جا.

(4)

هيءَ نماڻي نال، سنگتِ نجو ساڻيو!
ايندي پئيءَ اُن جي، جيهي تيهي حال؛
هن ڳوليندڙ جي ڳالهه، ڪا هئي هونائين ۾؟

(5)

رُڻڻ زار و زار، راتو ڏينهان آهه مون؛
کوڙي ڪان قريبُ ويو، هنيڙي منجهه هزار؛
هن گوليءَ جي ڳفتار، ڪا ٻڌيو ٻاروچن ۾؟
وڃڻ ذوق ضرور، هن ڪاهل آهي ڪيچ ڏي؛
ڏسان شال اکين سان، هونائو حُصور؛
منهنجو ڪو مڌڪور، ٻڌو ٻاروچن ۾؟

(7)

سرتيون سڪ سبيل، اندر منجهه عجيب جي؛
راتو ڏينهان ٿي ڪريان، زاريون منجهان زيل؛
هن ڪمڀيءَ ڦيل، ڪا هئي هونائين ۾؟

(8)

پرين ڏيئي پور، ويا ويچاريءَ ڪي؛
تنهن دنيا جو دُور ڪيو، سڀو شوق شعور؛
هن مئيءَ جو مڌڪور، ڪو ٻڌو ٻاروچن ۾؟

(9)

ريءَ ڪر تنهن گولي، آهيان آريائيءَ جي؛
جو ڏنائون ڏيل کي، سو جهليم ۾ جهولي؛
هن ٻانهيءَ جي ٻولي، ڪا ٻڌيو ٻاروچن ۾؟

(10)

ساريون پڇي ساڻ، سنڌيون ڪيچن خبرون؛
هيڏي اچڻ جي هئي، ڪيچيڙن کي ڪا ته؛
منهنجي پي مصلحت، ڪا ٻڌيو ٻاروچن ۾؟

(11)

لڪين ڏيئي لت، پاڻ ئي ڪريان ٻڌرو؛
سارو وندر وڙيان، جيڏيون ڪارڻ جت؛
منهنجي ڪا مصلحت، هئي هوتياڻن ۾؟

(12)

ڪري ساڻ سوال، ته ڪيچن جي ڪا گل ڏيو؛
جا چڏيائون چپرین، موٽڻ تنهن مجال؛
هيءَ هي آريائيءَ ري، ههڙا ٿيڙم حال؛
سنڌي هن سنڀال، ڪا هئي هوتياڻن ۾؟

(13)

راتو ڏينهان رت، اوڻڻ آيم ان ري؛
آيل عشق عليل ۾، شال نه پوي قط؛
جبل سڀ جهاڳي وڃي، جيڏيون ڏسان جت؛
هن مٺيءَ جو مٺ، پوي مذڪور پرين ۾.

(14)

آثر ڪيو آفسوس، مئيءَ جي مرنَ کي؛
جُودَ تنهين جي جوش، سارو روح رتيون ڪيو.

(15)

گوندر گذاريام، سي تان پلا ڏينھڙا؛
سپڪنهن ساعت سپرين، ٿي صحي ساريام؛
هي ڪشالا ڪاريام، ساعت هڪ سمهڻ جي.

ڪافي 1

ڏونگر آهي ني ڏس، ميان، هاريون منهنجي هوت جو.
هلاڻ ته هلڻ نه ٿئي، ناهه ويچاريءَ جو وس؛
راتيون رهڻ روھه ۾، ڪاڪيون آهي ڪس؛
ڪيڙو عشق عجيب جي، هنڀڙي منجهه هنبس؛
آهي عجيب جي، ”سچو“ سڪ سرس.

ڪافي 2

منهنجو پانڌيڙا پرينءَ کي، ڏيڄ هي نياپو -
ڏيئي باهه پنيور کي، هيءَ ڪيچ ڪندي ڪاپو؛
اصل لاڪون آهي، منهنجو ساڻن سياپو؛
آهي اوهان جو سپرين، هن چوريءَ تي چاپو؛
منهنجو محبوبن کي پيو ڏيڄ نه ڏورايو؛
سدا آهين ”سچوءَ“ کي، تون جيءَ جو جياپو.

ڪافي 3

پري ٿين نه شال، پرين پاڙيچا پرڏيهي!
سراڻن ٿين نه سنگتي، هيءَ هي ههڙي حال،
جتن ڪيڙم جيڏيون، جتن سان مون جال،
دوستن بنا ديس ۾، جيئڻ منجهه جنجال،
ڪنهن در ڏيان دانهڙي، هو جي ڪهي ويڙم ڪال،

ڪوڙين ڪيڙم ڪيترا، اُنهن ڪاڻ ڪشال،
سي ئي ”سچوءَ“ آڻيا، جن لڳ وجهائيم فال.

ڪافي 4

پيڻر هي پنيور، آسين ڇڏي وينداسون!
وس نه آهيان پانهنجي، پلو ميان، پورن ڪيڙو پور،
- هت رتي نه رهنداسون.
جاءِ عقل جي ناهه ڪا، پلو ميان، عشق ڏيڪاريو هت زور،
- اُهي وٺي وينداسون.
پور هيو ڪنديس پر جو، پلو ميان، ڇڏي پيو تڪ تور،
- آسين جا ڪي جينداسون.
ڪاڪيون وڃي ڪيچ ۾، پلو ميان، لاهي هڻين جو هور،
- ڏک ڏوراپا ڏينداسون.
”سچو“ ڏني سڄڻن، پلو ميان، شوق مڇايو شور،
- تن جي پڪي پهنداسون.

ڪافي 5

آهي ويچاري ڪا وس، ميان، توکي معلوم مڙيوئي!
ويني آهيان واٽ تي، گولي ڪجو گس، ميان.
سارو وندر وورڙيان، ڏاها تنهنجي ڏس، ميان.
ماڻهو شهر پنيور، رُوح نه اچن رس، ميان.
”سچو“ پوءِ پرين ڪون، آهي پنيوران بس، ميان.

ڪافي 6

ڳوٺ ساري جون ڳليون ڳليون، وو، نت ڏسڻ مون کي آيون.
رت روئڻ کون آهي اڪڙيون، ڪين سي جهلجن جهليون جهليون.
ڪيچنڙيون جون وري قطارون، هيڏي ٻڌيونسين هليون هليون.
سي نه وسرن ڳالهيون آهي، يار سڄڻ جي تو سليون سليون.

چاڙهيئي آسان تي درد فراق جون، چوهه ڏاڍي مون چليون چليون.
روز ازل گون گيو ”سچوءَ“ سان، يار پلا، ڪيئي پليون پليون.

ڪافي 7

هوت اچ هت هاڻين، پنهنجا ڏک ڏسينديس، ميان.
دوست اوهانجڙي آهيان، ميان، سائين لڳ سڃاڻين،
— پاڻ گولين ڏينديس، ميان.
تون تان صاحب سپرين، ميان، هيءَ نانءَ نماڻي،
— توکي سائين سڏينديس، ميان.
پڪا پڪن سامهان، ميان، آرياڻي مون آڻي،
— توکي اوڏا اڏينديس، ميان.
پڪا پڪن سامهان، ميان، آرياڻي مون آڻي،
— توکي اوڏا اڏينديس، ميان.
پُنيءَ لڳس تانهجي، ميان، حُب منجهو هن هوتياڻي،
— آءُ ڪا پنڊ ڇڏينديس، ميان!
”سچو“ اتي سپرين، ميان، پنبڻن مان پاڻي،
— ڏک ڏوراپا ڏينديس، ميان

ڪافي 8

هوت پرين هڪواري، مون ڪي اچي مل، ميان!
ڏونگر ڏورن مون نه ٿئي، ميان الا، آءُ اوري تون آري.
گچيءَ پائي ڪپڙو، ميان الا، زور ڪرينديس زاري.
جا اوهانجڙي ڪونجي، ميان الا، سا تو ڪيئن وساري؟
هيجون ڪنيم سر تي، ميان الا، بارُ برهه جو باري.
ويئي ڏسان واٽڙي، ميان الا، مونجهه آهه ان جي ماري.
”سچوءَ“ سندو سڄڻا، ميان الا، ٿيو فراق فراري.

ڪافي 9

آيس آءُ ڪي اُوڏي، جهاڳيا مون تان جبل جال!
جي مون وسهه جيڏيون، آهيان ڪيچن جي آءُ ڪوڏي.
حُب جنهن ڪي هوت جي درد نه ٻئي ڪنهن توڏي.
ڪيئن ڪريان آءُ ڪاڪيون، هوت منهنجو سو هوڏي.
درد جنهن ڪي دوست جو، لڪن سا نا لوڏي.
سيئن خاطر سڻ ”سچو“ ڙي، گاهه ڪنديس ٻڌي گوڏي.

ڪافي 10

ويڙا جي وٽڪار، اڃا وري اينداسي!
ڪي ڏينهن پهچڻ ڪيچ ۾، قصد ڪندا ڪوهيار،
— اسين ڪاڏي نه وينداسي.
پوءِ منهن رڪي جيڏيون، پاڻون ڄاڻي هن پار،
— اسين ڪاڏي نه ٿينداسين.
آيا ڄاڻي سپرين جيءَ ني پيڙو جار،
— نيهن نيٻهه نينداسي.
هاڻي ”سچو“ مون ڪون وسري، ڪٽڻ واري ڪار،
— اسين جا ڪي جينداسي.

ڪافي 11

اهي ڪهڙي طرف ويام، آءُ ڳوٺ رهيس سڀ ڳولي!
عشق ته عاشق جا، ميان، اڳهين ٿي ٻڌام،
- هاڻي ٽوليءَ مون سره ٽولي.
ڪوڪان چڙهي ڪوهه تي، ميان، ڪيچڙيون ڪيام،
- هاڻي چوليءَ مون سو چولي.
ڏوريندي مون ڏونگرين، ميان، سرتيون سال ٿيام،
— هاڻي رمز لڌي مون رولي.
”سچل“ آءُ تان ناهيان، ميان، ساري سڌ پيام،
— اتي پاڻ پاروچل ٻولي.

ڪافي 12

واٽ وندر جي ڪو ڏسي، وو ڏسي، مون کي جيڏيون!
سپريان جي ساٿ جا، آهيون سو عاشق آسي وو آسي.
سُڌ تنهن کي سُر جي، ڄام پنهنون جا پسي وو پسي.
وهان ڪيئن پنيور ۾، خان ويو دل گسي وو گسي.
پريان سندي پار ڏهون، مان ڪو رهبر رسي وو رسي.
هيڪند ٿيان جي هوت سان، هينئڙو منهنجو هسري وو هسي.
سر ”سچوءَ“ جي سانوڻ وانگر، برهه جو بادل وسي وو وسي.

ڪافي 13

ناهه ويچاريءَ جو وس ني، توکي معلوم مڙيوئي، ميان!
آهي هن ڪميٽيءَ کي، ميان، ٽونگر سندو ڏس ني.
چڏي ٽونگر ڏاکڙو، ميان، ويڙهي اسان جي وس، ني
حال هن جو هيٺو، ميان، پاڻ پنهنون اچي پس، ني.
باروچاڻي جات ۾، ميان، تون سانول آهين سرس، ني.

ڪافي 14

مون وٽ هو مهمان، پلو جيڏيون، آيا ڪالهه قافلو!
اٿم اونارن جو، ميان، آيل ڙي ارمان.
ڏئي ڏکيءَ کي ويا، سورن جو سامان.
جتن سندي جات لءِ، هي هي هيءَ حيران.
ڪندي وڃي ڪيچ ۾، هيءَ برهه جو به بيان.

ڪافي 15

صدقي صدقي هي سر، ميان، آهي ڪوهيارل تون صدقي!
ڪاف ڪشالا ڪيچ جا، ظاهر ٻجهن ٿا زر، ميان.

جبل گهايا جوش مؤن، گهائي ڪيڙو گهر، ميان.
محبت جي ميدان ۾، گهيڙ ڏسي وڃي گهر، ميان.
ويهڻ مون کي وهه ٿيو، ترسان هڏ نه ٿر، ميان.
جيئون جانب جت لاءِ پئي پئي وڃي هيءَ ٻر، ميان.
حبيبائي هنج ۾، ڪيهه ڪري وڃي ڪر، ميان.
”سچو“ سچيءَ سک مون، فاقو ڏسي نا ڦر، ميان.

ڪافي 16

يار توسان منهنجي زاري، آهي سَوَ لَک واري، ميان!
وندر جي وٽن ۾، واجهه وجهي ويچاري،
— سا تان محبت ماري.
هي تا حال حقير جو، آڇي ڏس آري،
— گنيم برهه باري.
ازل لاڪون آهي ئي، يار توسان منهنجي ياري،
— پاتم گچيءَ ڳاري.
سور ٽنهنجا سپرين، چڪيءَ کي چوڌاري،
— وجهج گهوٽ نه گهاري.
آهي هَتَ حبيب جي، ڳالهه ”سچوءَ“ جي ساري،
— ڪندا ني پوئواري.

ڪافي 17

پورهيت پاڻيءَ ڏيئي، خان ٻاروڇا ٽنهنجي!
حاضر خدمت آڇي اوهان جي، حال چونديس روئي؛
سائي اسان جي سڏ لهڻ لاءِ، ڪڏهن نه مڪو ڪوئي؛
قول ڪيو هوءَ هوت اسان سان، سائين پورو ڪر سوئي،
ڪيئن وساري وهان اوهان کي، ڪئي تا ههڙي توئي؛
طوطي جي گچيءَ سَوَ سلامن، ”سچوءَ“ مڪا پڻ پوئي.

ڪافي 18

هوت ڏهون هاڻي آيون، امن ڏي خوشخبران جي!
اچي اڏيون اوڏڙيون، جاءِ تهنجڙيءَ جايون.
چڏي شهر پنيور ڪي، پير وري ايڏنهن پايون.
ٿيون جيارن جيڏيون، اهي ويچاريءَ ڪي وايون.
”سچوءَ“ سنڌيون دانهڙيون، دوست وري ورنايون.

ڪافي 19

ڙي جيڏيون، هاڻي هوت ويا جي، وو، سي موٽي مان اچن!
دعا ڪريجو جيڏيون، پري نه هوت وڃن؛
سگها موئن پوئتي، اچي ويڙهي هن وسن؛
وڃي ڪيچ وٽن ۾، پورهياڻت پڄن؛
ڪيچي ڪميٽيءَ جي هٿ، ڪڇي شال نه ڪن؛
”سچو“ اصلون آهي، سرتيون سڱ سندن.

ڪافي 20

يار ساڻيو، ڙي ميان، يار پانڌيو ڙي ميان....
پلو ڙي ميان، ڪيچن جي، وو، گل مون ڪي ڪائي ڏيجو.
هيءَ نماڻي، وو، ور وڪاڻي ميان، نال نباهي نيڃو.
ڪيم وساريو مئي نه ماريو، ميان، چوري تان م ڇڏيجو.
ڏيو دلاسا ڪڏهن ايندا، ميان، لوڪون تان نه لڏيجو.
آءُ اوهانجڙي اصل آهيان، گولي ساڻ گڏيجو.
جنهن ويلي، وو، هلو اٿاهون، ”سچو“ نانءُ سڏيجو.

داستان ٻيو

سسئي

(1)

ڪوڙين قرباني، ٿيان هوت پنهنوءَ تان،
ساهه سڙي صدقي ڪريان، سندن مهماني،
هي جوين جواني، ٿي آجائي گذري.

(2)

جبل جالون جال، سو مون ڏورن نه ٿئي،
وڏا وڻ وٽڪار جا، ڪافن ڪوهه ڪشال،
هي مون ڏسي حال، ٻاروچو ٻاجهه ڪري.

(3)

ٻاجهه ٻاروچا ڪر، مون ٿر ٿيليو نه ٿي،
ويچاريءَ جي ور، ڪر بلوچا بٺبان ۾.

(4)

آڇ آري ڄام، ڪو منهن موڙهيءَ جو ڪرين،
مون ڪون مير مدام، هي ٿر ٿيليو نه ٿي.

(5)

آءُ تون پنهنون يار، ڏسي حال حقير جو،
هن نمائيءَ نڪار، هي ٿر ٿيليو نه ٿي.

(6)

هن دم آري آءُ، ناهيم حال هلڻ جو،
*مون نمائيءَ کانءُ، جي ٿر ٿيليو نه ٿي.

(7)

ڏيهه سندنو ٿيو ڏور، رهبر ٿي ۽ رُڃن ۾،
مون ويچاريءَ ۾، هي ٿر ٿيليو نه ٿئي.

(8)

چپر تا مَ چڏين، آءُ هوتياڻي جَتَ ۾،
هن ڪميڻيءَ ڪڏين، هي ٿر ٿيليو نه ٿئي.

(9)

جي هئي ڪميڻيءَ ڪَل، تا صبح ويندو سانڌو،
تان مون تنهن مهل، پُرزا پُرزا پاڻ ڪيو.

(10)

هٿان ويل وِيام، ڪاڪيون هاڻي ڪيئن ڪريان؟
ٿيلُ ٿر ٿيام، هاڻي هوتياڻن لءِ.

(11)

هِي هِي ڪارڻ هوت، ڏونگر ڏورڻ آيا،
ميان تائين موت، ووءِ ووءِ تان نه وساريان.

(12)

ووءِ ووءِ تان مَ وسار، متان ماڻ ڪري وهين،
ٿيو پُر تنهن پار، جاتي ٻيو ناھي ڪي.

(13)

ڪيم وساري ويهه، ووءِ ووءِ ڪر وندر ۾،

پڇڻ ڪارڻ پرينءَ جي، پاڙي پيهه،
ڏيم ڌڻيءَ جو ڏيهه، حاصل ٿئي جت سين.

(14)

متان وهين ماڻ ۾، منجهه جلديءَ ڄل،
هتي ويهه نه، هل تان ڪي پڄين پنڌ ڪي.

(15)

ويهه نه وساريڃ، متان ماڻ ڪري وهين،
قول اهو پاڙيڃ، هو جو ڪيڙئي هوت سان.

ڪافي 1

ويجها شال رهن، ميان، ڏور لايا جن ڏينھڙا!
سگها منهنجي سپرين، پڪي مان پهن،
وڏا طالع تن جا، جن جي راڄ رهن،
هن منهنجي حال جي، سگهڙي سڏ لهن،
طعنا ڏيو تن جا، ڏاهيون سڀ ڏهن،
”سچو“ صدقي تن ٿون، جي ٿا ڪيچ ڪهن.

ڪافي 2

ڙي جيڏيون، آءُ تان پيو نه ڪندي،
منهنجو پيچ پنهل سان آهي!
آءُ جنهين جي آهيان، سو تان مهر نه لاهي!
ڪيو ڪميٽيءَ هوت سڄڻ سان، سڱُ سڀاپو ساھي.
هٿ وڃي پئي هوت جي، وس نمائيءَ ناھي.
سوال ”سچوءَ“ جو اهو آهي، نينهن سندن نيباھي.

ڪافي 3

هوندي سڀ پَرسائن ساڻ، جيڏيون،
هيءَ پور هيُو بَندي وڃي ڪڍ ڪندي.
ڪالهه ڪالهوڻي سپرين، اڃا مون وٽ مهمان.
لڳي ڪافن ڪڍ جي، پُرزا ڪنديس پاڻ.
اُنن اونارن تُون، آءُ ڪاڪيون ڙي قربان.
هڻي ويڙو نڪري، پاروچو مون پاڻ.
ويهڻ مون کي وهه ٿيو، ڇيٽڪ ڪيڙس ڇاڻ.
”سچو“ سوز فراق جو، ڏئي ويڙم ڏاڻ.

ڪافي 4

پيئر هيئن نه پايون، ته هوت ڪندا ههڙي!
عشق تا آتش جهڙو، لالن وڃن لايون.
ڏينديس پاروچن ريءَ، پنيور کي باهيون.
سرتن سڏ نه سور جي، هي بت وڃن ٿا تايون.
ڏئون ڏين ٿيون ڏيل کي، سنديون جتن جايون.
”سچو“ وڃن سانڙو، چپ چپاڻيون چايون.

ڪافي 5

آءُ اڱڻ منهنجي آري، توکي صاحب ساريان ٿي!
وندر جي ني وٽن ۾، ميان آلا، هوت ملج هڪ واري،
— توکي گهڻو نهاريان ٿي.
پرين وڙون، وو، پانهنجي، ميان آلا، دوست ڏيو دلداري،
— سارو ڏينهن سنپاريان ٿي.
دوست اوهان جي، وو، درد سان ميان آلا، گچيءَ پائي ڳاري؛
— سارو روهه رناريان ٿي.
ڪڏهن ايندين، وو، تون پرين، ميان آلا، ”سچوءَ“ ڪج ستاري،
— هت هنجون ني هاريان ٿي.

ڪافي 6

مون کي هوتن هاڻي، ڪوئي پنهنجو ڪيو!
جَت گهڻا ٻيا جڳ ۾ سائين، منهنجو هوت آريائي،
— ڪنڊيس ڪونه ٻيو.
لکين ٻُڄن پرينءَ کي آءُ تا ڪير نماڻي،
— سندن نيھن ٿيو.
جيھي ٿيھي در دوستن جي، عاشق هيءَ اگهاڻي،
— سارو ڪم ٿيو.
ڪيائون ڪناري پانهنجي، هيءَ تا پاڻون ڄائي،
— جڏو جيءُ جيو.
پرين ڪيو پانهنجو، سڄو سڱ سڃائي،
— وڃون ورهه ويو.

ڪافي 7

پرين نه ڇڏج ٻئي پار، ساريو تنهنجيون ڳالهيون رُٿان آءُ!
اڱڻ آسروندَ جي، والي ايندين ڪهڙي وار؟
ماري هن مشتاق کي، ڪانڌ نه وڃ ڪوهيار.
آهين جنهن تون آسرو، سا ويڃاري نه وسار.
نماڻيءَ جي زجهري، آءُ گهڙي هڪ گهار.
ڪيئي ”سچوءَ“ سان وِعدا، سي پرور لءِ تون پار.

ڪافي 8

شال اوڏاهون ايندا، وٺي خاصيون خبران، خبران!
مون هن نماڻيءَ کي اڃا دلاسا ڏيندا،
پرين پاڻهين پاڻ سان، هيءَ گولي گڏيندا.
محبت ڪڏهن ڪينڪي، هيءَ ڇپر ڇڏيندا،
جيڪي اڳيون پويون، بديون سڀ بخشيندا.
پڪا پڪن سامهون، آڻي اوڏا آڏيندا،
ٻاجهه پريا ٻاجهه مڻ، ڪري ”سچو“ سڏيندا.

ڪافي 9

نٿي وڻي ڳالهه ڪا ٻي، ڙي جيڏيون، مون کي نٿي وڻي!
آءُ نه ڪنڊيس، وي، اهڙي، ڀلو ميان،
ڪيچن جا مون سان ڪي.
اوهان مڙن ۾، وي، مست جو ٿيڙس،
پيالو عشق جو پي.
اوهين مڙيئي، وي. عقل واريون،
آءُ جو بيراهڻ ٿي.
”سچوءَ“ پڄاڻا، وي، سپرين، ڀلو ميان،
ڪو ڪنڊيس هٿ ڪي.

ڪافي 10

اصل اسانجو آهي، ننگ ٻاروچل توتي!
چڏڻ مناسب ناهي، ننگ ٻاروچل توتي!
هيءَ ڪنيز ڪ ملهه خريڏڻ، سڱ نٿي ڪو ساھي.
ذرڙو جنهن کي ذوق تنهنجي جو، ڇپر تنهن کي ڇاھي.
جيئن هلائين تيئن هلائ ٿي، ٿور وڌي ٿو ڏاھي.
هيءَ پاڇاڻي پرين سان ڀرتيو، باب سنڌيو توڙي ناهي.
جيھي تيهي يار اوهان جي، چڏڻ لائق ناهي،
ٿرين برين يار ٿڪيءَ کي، رس ڪوھيارل ڪاھي.
ساھه ”سچوءَ“ جو درد تنهنجي ڏانهن، هڏ نه آسرو لاهي.

ڪافي 11

حال هلڻ جو مون ناھي، آءُ تان ڪڇ پھچان ڪيئن؟
ناتو نماڻيءَ جو، اصل توسان آھي،
- ھيءَ ھوت نہ ڇڏج ھيئن.
تون تان صاحب سپرين، سڱ نٿي ڪو ساھي،
- ڪر جاني وٺيئي جيئن.
پسي حال حقير جو، آءُ ڪوھيارل ڪاھي،
- ڪر ”سچو“ پنھنجي سيئن.

ڪافي 12

متان ڏوراپو ڪو ڏيو، ڙي ساڻيو!
ھيءَ ڪنڙڪ مڻھه خريدڻ، ڪين ھٿون مون ٿيو،
حرف اسان تي آھه اصل جو، وقت ويسر ۾ ويو.
پليءَ پائي مديون، پيش پنھونءَ جي ھي پيو.
”سچو“ ڪوئي پانھنجو، پاڻ قريبن ڪيو.

ڪافي 13

اديون ڙي آھيان، ٻانھي سا ٻاروچن جي!
ڏکيا سڪيا ڏينھڙا، شال لالن ساڻ لنگھايان.
ھنيڙي ڪي ھن جيڏيون، ڪھڙا سور سلايان.
وندر سنديءَ واٽ تي، چاھون سر ڇلايان.
ويھان آءُ ڪيئن ويسلي، ويندا ڇو نہ ورايان.
ڪيھي پئي تان ڪڇ ڌڻن ڏي، ”سچو“ ميڙ سنڀايان!

ڪافي 14

ويھي آءُ ڪوھ ڪندي، جيڏيون ڙي پنيور ۾!
چونديس حال حبيب ڪي، ڳچيءَ پائي گندي.
ڪُني سا ڪيڙي وڃي، جا برھه تنھنجي بندي.

جيھي ٿيھي حال آھيان، ”سچو“ صاحب سندي.

ڪافي 15

چڏي هوتَ حُجَتَ، ميان ڙي، ٿيس آءُ نانءِ نماڻي!
اچي مون کي ڪينڪي، چڏي لوڪ لذت، ميان.
وتو آهي مامري، مون کي تان محبت، ميان.
ويا نڌر کان نڪري، اوڻي رات آچت، ميان.
سُورَ تَنهنجا سپرين، رُڳاڻي راحت، ميان.
مون کي ٿيلُ آڻيا، بيرن سان بَرَبَت، ميان.
”سچو“ سِڪَ اوھان جي، واڳيو ۾ وحدت، ميان.

ڪافي 16

بانھي ٻاروچل جي آھيان، وي آھيان!
پريان سندي پار ڏنھن، آسرو ھڏ نه لاهيان، وي لاهيان.
صورت وارا سپرين، آءُ نماڻي چاھيان، وي چاھيان.
ھو تان سائين، آءُ تان گولي، سڱ نه ساڻن ساھيان، وي ساھيان.
ڏينھن لنگھيم ھت ڪيترا، ڪيچ وڻن ڏي ڪاھيان، وي ڪاھيان.
ھئُ ”سچوءَ“ جو آھي تنھين سان، انھن ٻاجھون ناھيان، وي ناھيان.

ڪافي 17

ڙي جيڏيون ھاڻي شال ٿئي، منھنجو پاڙو پرينءَ سان!
مان مئي تان گھوري، جاني شال جي.
هِن تان پُورُ پرائيو، ھاريون هوتَ وئي.
ٻاروچي ڪا ٻاجھ پئي، ھيءَ تان نال نئي.
سارو مطلب مون ٿئو، پُنيءَ هوتَ پئي.
شال ”سچوءَ“ کي سُپرين، ڏوراپو نه ڏئي.

ڪافي 18

آءُ ڪيچ ڪندي، وڃي پورھيو پرينءَ سان، ڙي جيڏيون!

جيھي ٽيھي يارَ سڄڻَ جي، چڱي توڙي مندي.
آءُ ٿئين جي آهيان، ٻرھه جنين جي بندي.
چونديس حالُ حبيب کي، گچيءَ پاتي گندي.
اڻ ملهه پانهي آهي، سڀ ڪو سائين سندي.
”سچو“ ساريائي دلڙي، رمز ٿئين جي رندي.

ڪافي 19

ڙي جيڏيون، آءُ تان حالُ پُنهل سان ڪندي!
اصل لاڪون آهيان سائين، بلوچاڻي ٻڙي.
وسُ ناهم وارَ جو سائين، آهيان سائين سندي.
ڪندي وڃي ڪيچ ۾، دانهون سي دردمندي.
سُڌ لهندا سي وري، ٻرھه جنين جي ني بندي.
”سچو“ اڳئون سڄڻين، گچيءَ پائي گندي.

ڪافي 20

سارو ڏينهن روان ري، هيس جيڪي هوت پنهنوءَ سان وعد.
ٻُڌڻ وارو ناهه ڪو، جنهن کي حال چوان، ري.
قاصد اچي ڪو اوڏاهون، پيرين ٿنهن پوان، ري.
ڏکايو تان ڏيل کي، آديون اڄ اوهان، ري.
انهن ٻاجهون سرتيون، نت نت سورَ نوان، ري.
ماريُون محبوبين جي، طلب ناهي توهان، ري.
غرض نه رڪجان لوڪ جو، هڪ سائين هُئڻ سوان، ري.
”سچو“ ٻاجهون سوزَ جي، ٻيون لاتيون ڪين لوان، ري.

داستان ٽيون

سسئي

(1)

ڏڪن مَنجھان سُڪ، مُون تا لڏا جيڏيون؛
ڏوريندي ڪي ڏڪ، سُونهان ٿيڙا سَڄڻان.

(2)

هَن سَهانگا سُڪ، جي ساري عالم آنيا؛
ڏور مهانگا ڏڪ، جي ورتا ورهه وارئين.

(3)

سينديون جي سُڪن، تنين گوندر گهوريا،
ڏنم ڪاڻ ڏڪن، هي سرُ سارو سَتِ ۾.

(4)

سُڪيون ڪوه پُچن، سنديون ڏڪن خبران؟
سي هِن وهانءِ وڃن، ڏيل ڏڪايل جن جا.

(5)

ڏڪيون پُچن ڏڪ، سڪيون پچن سڪڙا؛
هن ڪي حاصل جو ٿيو، جيڪي منجهان جُڪ؛
نيهن وارن جي نُڪ، لڳي لوريءَ وارئين.

(6)

گوندر ڪيئن گهوريان، جنهن ڪيس سيندي سڄڻن،
جان تڪ پئي توريان، تان ڏڪ موچارا سُڪ گُون.

(7)

جي گوندر گوش نه ڪن، گُهه پيون سي سرتيون،
جَن سنگت ساڻ سُڪن، سي پاڻون هوت پري ڪيون.

(8)

گوندر گهمي جي لھان، تان سڪ سوين ساڙيان؛
آءُ پڻ ڪيئن پاڙيان، ڏک سڪن سان سرتيون.

(9)

جنين گوندر گوش ”آءُ گهڻو تن نهاريان؛
جال انهن ۾ جوش، سدا آهي سرتيون.

(10)

جي سارو پڇان لوڪ، تا گوندر وارو نه لھان؛
ههڙو ڀلو ٿوڪ، ڪهين پاڳ پرائيو.

(11)

گوندر ڏينهن گذار، جان تون جنين جندڙا،
سوئي عهد پار، جوئي ڪئي پرينءَ سان.

(12)

سڪن واريون سَوءَ، ڪا ڪا ورهه واريئي؛
ترت انهيءَ کان ٿوءَ، پڳيون آتڻ واريون.

(13)

آتڻ واريون آنيون، ٿيون آتڻ اُجارين؛
جي گوندر گذارين، آتڻ تن اُوڪ ٿيو.

(14)

سارو لوڪ سڪن، پوءِ رهايو پرينءَ ڪُون؛
ڏسو واڌ ڏکن، هوت وهايو هنج ۾!

ڪافي 1

سرتيون منهنجو ساهه، هاڙهي سي هوت وٺي ويا!
ڪونه ڪميڙيءَ جو ٿئي، هاديءَ ري همراهه.
پينر شهر پنيور ۾، آئيندن الله.
هندئون جنهن هوت ويا، روئي چمان سو راهه.
پرڏيهي تي ناهه ڪو، ورهيتون ويساهه.
آهي رفيق رُجن ۾، سندو سوزِ سپاهه.
ناهم ٻئي ڪنهن لوڪ جو، پاڙيجون پرواهه.
معاف ”سچوءَ“ ڪي سي ڪندا، جيڪو ڏوهه گراهه.

ڪافي 2

اچي ڪونه ايڏاهون، ماڻهو شهر پنيور ۾!
منهن ڪري انهنءَ پار ڏي، ميان، ويئي ڪيم آلاهُون.
ڏسي حال حقير جو، ميان، اچن مان اڳاهون.
ڪو پلُ پاڇائيءَ ڪُون، پري ٿي نه پراهون.
ٿر ٽڪائي آهيان، ميان، پکا آڏج اوراهون.
سُٽي موت ”سچوءَ“ جون، ميان، آريائي آهُون.

ڪافي 3

وڻي ٻاروچي ٻولي، سدا تان ساهه منهنجي ڪي.
هُئي پناه ۾ يار سڄڻ جي، ٻاروچي جي ٽولي.
ٻاروچائي ذات جي، گولن جي آهيان گولي.
ڪاڪيون ويندس ڪيچ ڏي، ڏونگر پايان ڏولي.
”سچو“ سامَ انهيءَ جي، آهيان عيبن اولي.

ڪافي 4

ڪي ايندا، هيڏي ايترا، آلو، وهنيان ٻاروچا؟
ساڻي مون کي سچ جو، دوست دلاسو ڪو ڏيندا؛
هوندا ڪي مون وٽ هميشه، وري ڪي پوئتي ويندا؛

هيڪنڌ شهر پنيور ۾، ساڻ ٽڪيءَ اچي ٿيندا؛
باروچا سي باجهه پئي، آءُ چڱي ڪي چيندا؛
سورَ ”سچوءَ“ جا سرتيون، نال پنهنجي ڪي نيندا؟

ڪافي 5

اڙي جيڏيون، مون ڪي چوڻيون پرينءَ ڏنهن جهليو!
ويهان ڪيئن پنيور ۾، جو روح انهن سان رليو.
سائڻ ٿيندس سنگتي، جو هوت هاڙي ڏي هليو.
پريان سندي پار ڏنهن، پاڙيچون نا پليو.
سچڻ سارو پانهنجو، سِرَ ”سچوءَ“ ڪي سليو.

ڪافي 6

پاندي، دلاسو ڏي مون، ايندا آريائي ڪي اوڏا!
آديءَ رات جو، وو، ڪيائون سانپاهو، حال ڪيا تن هي مون،
- ويا تا ترڪي توڏا.
ڪيو قبول، وو، پنهنوءَ ڪارڻ، ڏک سوين ني سي مون،
- لڪ ڏئي لڪ لوڏا.
محبت ڪون تان منهن نه موڙيان، پرزا ٿيان هت جي مون،
- گسي وڃن توڙي گوڏا.
سر تان صدقي، وو، آهه ”سچوءَ“ جو، ڪا ڪيون چون هت ڪي مون،
درد ڏيندو سو توڏا.

ڪافي 7

آءُ وڃان تو تون گهوري گهوري، ميان!
ڏونگر رهيس ڏاکڙا، تنهنجي ڪارڻ ڏوري ڏوري.
تو ٽڪائي، وي، آهيان، اچڻ آريائيءَ تون اوري اوري.

پلا هن پنيور ۾، نه رهنديس توري توري.
مون کي وتو مون پرين، جهڙڪ اوهانجڙيءَ جهوري جهوري.
”سچوءَ“ جو ني سڀرين، هنيڙو نيو هوري هوري.

ڪافي 8

بيو ڪير حامي منهنجو ٿيندو، لکي پاروچل ٻاجهون!
دردمنديءَ جي دل انهيءَ کي، پاڻون دلا سو ڏيندو.
ڪين ڇڏيندو ڇپرين، سوئي نال نماڻي نيندو.
اکڙين سان سڀيئي ڏسنديون، اڳڻ آرياڻيءَ سو ايندو.
پاڻ پنهنجو يار پيارل، ساڻ غريب گڏيندو.
ڏنگاين ڏي ڪين ڏسنديون، بديون تان بخشيندو.
مهڙ پنهنجيءَ ساڻ ڪنهن ڏهاڙي، ”سچو“ سو نانءُ سڏيندو.

ڪافي 9

آءُ ويندي پنهل جي پار، ميان، ٽڪيس ڪين ٿرڻ ۾!
مون مڻ گڏي گوندرين، ڪيچي ٿيم قرار.
ذات جتن جي جيڏيون، جيءُ وتو آهي جار.
ڪندي وڃي ڪيچ ڏي، ڪنيزاڻي ڪار.
آهي ڪاڻ قريب جي، وڃڻ مون وڻڪار.
پُرڻ اٿم پند ۾، دوست پُنيءَ درڪار.
سارو ڪم ”سچوءَ“ جو آهي، انهن جي اختيار.

ڪافي 10

اڄ اهو ساڳي مون سڃاتو آهي، ٻڙيون، ٻاروچو!
اصل لاڪُون آهي انهن سان، هن نماڻيءَ جو ناتو.
اچي ڏنم اوجتو، پيچُ جنهن مون سان پاتو.
ڦريس ڦيريدار جان، ڄاڻ نه مون هيئن ڄاتو.
لٽو لحظي هڪ ۾، اديون ڙي اوراتو.
صدقو ”سچو“ تنهن اُتون، عشق جنهن سان تو لاتو.

ڪافي 11

وڃي ڏيهه پرين، ڙي ساڻيو، منهنجو ڏيجو سنيهو!
اوهان ٻاجهون سُپرين، ڏکيا ڏينهن لنگهن.
وينا ڏسون واٽڙيون، اڱڻ مان اچن.
ڪونه ورندي ٿو ڏئي، وندر جي پي وڃن.
ڏکيا اُهي ڏينها، جي پاسي کان پرين.
پينر شهر پنيور ۾، شال پيرو ڪن.
ويچاريءَ نه وساريو، جا لڳي ساڻ لڪن.
جيهو تيهو آهي ئي، ”سچو“ سگ سندن.

ڪافي 12

ڪيچن جي ڪڍ ڪاهِ متان ويهين ڪين وساري!
ڏسندڙيءَ ڏونگر چوٽين، ٻلوچاڻي باه.
ڦولج پاڻ فقير ٿي، وندر جي وٽراه.
ساري شهر پنيور جا، لاڳاپا سڀ لاه.
متان ويهين ماڻ ڪري، ڏونگر ڏورج ڏاه.
عرض وڃي ڪر روبرو، ٻيا ساڻي ڪيم سڻيا.
ٻانهي ٿڃ پروج جي، ڪو تون سڱ نه ساه.
روح رهي هٿ هوت ريءَ، ”سچو“ ڪنهن نه صلاح.

ڪافي 13

ٻيو ڪير پڇي ٿو حال منهنجو، خان ٻاروچل ٻاجهون!
تو ريءَ آهيان يار سڄڻ، ميان اداسي آهنجو.
جنهن ڪنهن سان پيچ پاتوسين، غرض رکي سو نه ڪنهن جو.
خيال اسان ڏي آهي جنهن جو، آءُ پي سو آهيان تنهنجو.
اسان ڄاتو صحيح سُڃاتو، عاشق آهين تون اسان جو.
دروڻ پيهي پاڻ پُچندو، آهين ”سچو“ تون ڪي سَهنجو.

ڪافي 14

اَگڙينِ اسرارُ، مون کي ڪوجو ڪيو، ميان!
انهن تان ڏيکاريو، ڪاڪيون ڙي ڪوهيار.
تنهين ڏهاڙي ڪيو، ٻرھه بي اختيار.
ڏونگر ٿو ڏورائي، چشمن جو چمڪار.
نازنيٽن جو سرتيون، ووڙائي وٽڪار.
سوز سڄڻ جو سرتيون، ”سچوءَ“ کي سينگار.

ڪافي 15

يار پُنهَل پيغامِي، ڪڏهن مُڪو ڪونه مون ڏي!
روز ازل ڪُون يارَ اوهان کي، منهنجو ساهه سلامِي.
اوهين نه ايندو، آسِين اينداسي، اها آسان جي انجامِي.
پرين ڏسجو وڙ پنهنجي ڏي، آهن عيب اسان ۾.
جان جُئي، جان ڪي، ٿيندي نه طلب تمامِي.
ڳالهيون اوهان جون ٻارڻ ٻارن، وينديون سي ڪين وسامي.
ڏيئي اسان کي ڦٽ فراق جا، ٿئين تون يار آرامِي.
دَر اوهان جي يارَ ”سچوءَ“ تان، مَجي آهي غلامِي.

ڪافي 16

پوءِ هت ڪيئن ڪندي، ٻاجهون يار جي آءُ!
پيرين پوندي پرينءَ جي، ڳچيءَ پائي گندي.
وُهي ٿي واکا ڪيون، نيٺن منجهون ٿي.
سڀ پَر سَندين آهيان، چڱي توڙي مندي.
دل ”سچوءَ“ جي سرتيون، ٻرھه ٿهين جي بندي.

ڪافي 17

آءُ وري تون تان ويهه، سڄڻ آءُ تان تنهنجڙي آهيان!
آهون عاشق جون سُٽي، ڇڏ پرين پَر ڏيھه.

پڪي پاڇيائين جي ميان، آءُ ڀرين تون پيئھ.
اصل لاڪون آهي ئي، هي ڏاها تنهنجو ڏيھ.
”سچو“ جو ئي سپرين، آءُ ساري ساڻيھ.

ڪافي 18

گولن جي آءُ گولي، خان ٻاروڇا تنهنجي!
آءُ نه ڪنڊيس ڪڏھين، ٻانهپ ريءَ ٻولي.
سُڌاچي لهه سِگهڙي، آهيان سا عين اوني.
هِن ڏهارڻ جهڙي ڪا، لهندين ڳوٺن مون مس گولي.
نانءُ سائينءَ جي يار سڄڻ ڙي، ڪر ”سچوءَ“ سان سولي.

ڪافي 19

ساڻ سلامت آيو، پڪي ٻاروڇل جو.
ڏينهن فراق جا لنگهيا اسان تون، واليءَ ورق ورايو.
وڙ پنهنجي ڏي پاڻ ڏنائون، ويڙهو هي يار وسايو.
ميرا لاهي اڃا ڪيا سي، هوتن تان نينهن نباھيو.
ڏيو مبارڪون سڀئي ”سچوءَ“ ڪي، جو سورن اڃ سڏايو.

داستان چوٿون

سسئي

(1)

مَتان وسارين، ووءِ ڪَر وندر ڄ؛
جي گوندر گذارين، سي تو چڱا ڏينھرا.

(2)

چڱو گوندر غَم، جي مون پڇو جيڏيون؛
منجهه ڪشالي ڪَم، آهي ورهه وارئين.

(3)

گوندر آهي غرض، جي مون سٿو سرتيون؛
فنا سڀ فرض، ڪري سو سٺت سين.

(4)

گوندر جن گذاريو، ڪاٿون سي لهان؟
هڪڙي رات رهان، وڃي ورهه وارئين

(5)

گوندر جن گذاريو، ڪاٿون لهان سي؟
حال پنهنجو هي، وڃي ڏسيان ڏکن وارئين.

(6)

گوندر جن گذاريو، آءُ ٽئين گولي؛
هينڙي ۾ هولي، هوندي ڏکن وارئين.

(7)

گوندر جن گذاريو، سور پڇن سي ئي؛
پر هه جي پيئي، ٽئين مٿي ماٿري.

(8)

گوندر جن گذاريو، پيهي سي پُچان؛
انهن لڳ لُچان، گهڻو آءُ اُٻاڻڪي.

(9)

گوندر جن گذاريو، آءُ پڪي تن پيهي؛

وٿانئن ويهي، وٿان واسُ ورهه جو.

(10)

گوندر جن گذاريو، آءُ تنين گهوري؛
سدا مون جهوري، آهي ورهه وارئين.

(11)

گوندر جن گذاريو، مُنهن تنين مشعل،
ڪا مون پوي ڪل، اُنهن جي افسوس جي.

(12)

گوندر جن گذاريو، مُنهن تنين مهتاب،
سنديون نيهن نواب، آهن ورهه واريون.

ڪافي 1

آڏو مان اچن، وو، ڏسي منهنجو حال - پلو!
هو جي ڪيڙم ڪاف ۾، ڪاڪيون، تان رهبر واٽ رسن.
خبران ڏکن سنديون، اڳيون پاڻ پڇن.
باروچان باجهه پئي، چڱي آءُ چون.
پنڌ ڪريندي پرينءَ ڏي، مَرُ پُرزا پيرَ ٿين.
”سچو“ پنهنجي ساٿ سان، نماڻي به نين.

ڪافي 2

آءُ ٻانهين جي سا ٻانهي، آهيان عيبدار، ميان!
عمر سڃاڻي ڪوڙ ڪم ايم، بخش اهو مون کي جاني.
روز ازل ڪوئن ابد تائين، آهي ڳچيءَ منهنجي ڳاني.
ڏوهه ڏنگايون ڏس نه منهنجيون، محب ڪرين مهرباني.

ڪيئن “سچو” جي دل سا دلبر، دوست ڪيو ديواني.

ڪافي 3

مون کي نال نئين، ني، اهو ڪيچڙن جو قافلو، ميان!
اڳڻ شال، ني، اهو سپرينءَ جو ساڙو، ميان!
پنيءَ هوت پنهنوءَ جي، ميان، هلڻ سان هنئين، ني.
پُڄاڻان پرين جي، ميان، جند ڪيئن جيئين، ني.
وڏي ٻاجهه پروج ڪي، ميان، اُتي چوَن ائين، ني.
“سچو” چون سُڌير ٿي، پلو، پوندي مهر مئين، ني.

ڪافي 4

مان اچن اُهي ڪاڻون، مئي ويا جي ماري!
سپريان ريءَ سرتيون، آهيان اُٻاڻي آئون،
— ويهان سي ڪيئن وساري.
پرين ڏس، وو، پاڻ ڏي، ميان، آهيان ڏهارڻ آئون،
— نيندا سي نال قطاري.
اچي اسان وٽ سپرين، ميان، اديون ري شال اُوڏاهون،
— مان ڪو ڏينهن گذاري.
آيا قاصد ڪيچ جا، ميان، ائين سو مون کي اُٿائون،
— يارُ سچڻ توکي ساري.
آڏيءَ رات اُٿي ڪري، ميان، جَتَ ويا هُئم جائون،
— تائون سا نِتُ نهاري.
هاري تو سان هوءَ جي، ميان، ڪي جي قول ڪيائون،
— پرين اُهي سڀ پاري.
ويهين وساري وو انهن، هيءَ نڪار چيائون،
— “سچو” دوست سنڀاري.

ڪافي 5

ڏاڍو جدائيءَ جَل، ميان، ووءِ، ووءِ، ووءِ،
— مون وٺئون هوت مَ هَلُ.
اچي ويهه اڪن ۾، پاسي ٿي نه پُلُ.
ڪيچ وٺن ڪم ڪهڙو، ڳالهه سانول اها مَلُ.
مئي کان منهنجا پرين، چوريءَ يار نه چَلُ.
ڪري ڪشالا ڪاف ۾ ليم ڪوهيارل.
”سچوءَ“ جي ئي ساهه سان، هُيا سري رملُ.

ڪافي 6

ڪندي سا ڪيئن قرار، جيڏيون،
جنهن جو جيئڙو جتن سان!
ورهه وارن کي سرتيون، ويجهو آهي وٽڪار.
پڙيون، پاروچل جو، نيهن لڳم نروار.
محبت ڳڏي نه آئي، خرچين لک هزارُ.
ڏسنديس اڪڙين سان، ڪاڪيون ڙي ڪوهيار.
چڏي لاڳاپا لوڪ جا، عشق ڪيم اختيار.
سدا آهي ”سچوءَ“ کي، پينر برهه بهار.

ڪافي 7

هلان پنهل تو ساڻ، ساڻ هلي تنهنجي گولي گذاريندس.
چُلي پيس چيرين، سڱ ته توئي ساڻ.
ڪوجهي ڪاري هان تنهنجي، پنهل پاڻ سڃاڻ.
تو ري توريندو ڪيترو، محبت وارو مارڻ.
توڙ نباهڃ تون ڏٺي، سهڻا ”سچل“ ساڻ.

ڪافي 8

ڳالهيون ڳڻ تنهنجا يار سڄڻ، مون کي روز رنارن ٿا!

سِرَ تي سوز فراق جا، باري چاڙهيئي بار، سڄڻ،
— ايڏانهن نيڻ نهارن ٿا.
منهنجو اندر آڏ ڪيو، جانب تنهنجي جار، سڄڻ،
— مون کي ماڻا تنهنجا مارن ٿا.
پرڻ پاڙج پانهنجا، جي ڪيڙءَ قول قرار، سڄڻ،
— منهنجو جيءَ جيارن ٿا.
ماڻهو شهر پنيور جا، مهڻا لک هزار، سڄڻ،
— مون کي ڏيهه گون ڏيارن ٿا.
قاصد چون، وو، ڪيچ جا، تو هٿ سار سنڀار، سڄڻ،
— تو کي “سچو” پاڻ سنڀارن ٿا.

ڪافي 9

ڪنهن کي حال چوان هي، آديون ڙي، واويلا، وو!
ڏيرن ڏيئي ڇڏيا، موٽي سور نوان هي.
مهڻا محبوبن جا، ڏنا پاڻ اوهان هي.
سُگن اُتي سرتيون، ڏيان نه سور سنوان هي.

ڪافي 10

مون کي دوست ڏنيون دلداريون،
جيسَ آءُ تان، ني، وو جيڏيون!
ٻاجهه ٻاروچا تو پوي، سُٽي ضعيف جون زاريون.
سئين سڀيئي سڄڻن، عاجز جون آريون.
لٽا فلڪ فراق جا، آءُ تا گڏ گذاريون.
توڪي تان تر جيترو، وار نه وساريون.
سي ئي “سچو” آنيا، جن لءِ جُهونگارئون.

ڪافي 11

مون کي محب ويو ماري، ڪنهن در ڏيان هيءَ دانهڙي!

سوزَ تَنهنجو سُڀرين، ڪوڪان ٿو ڪاري.
هوت نمائيءَ هنَ ڪي، ويهه نه وساري.
نيو پورهيت پاڻ سان، پنهنجي ڪي قطاري.
ويو ٻاروچو نڪري، عاشق هيءَ آزاري.
راتو ڏينهان سُڀرين، ”سچو“ سڱ سنڀاري.

ڪافي 12

مون ڪي آڌر ڏي، ميان، سُهڻا ساڻيڙا، ڙي!
وڃي چئج پرينءَ ڪي، حال منهنجو هي.
پريان سنڌي پار ڏهون، قاصد آڇن ڪي.
وعدا پاڙج پنهنجا، جاني ڪيڙيءَ جي.
هو جي ڪيو ڳالهڙيون، ساهه نه وسرن سي.
”سچو“ سڱت پانهجي، نانوَ ڌڻيءَ جي ني.

ڪافي 13

ڏونگر چو ٿو ڏڪائين، پير پياديُن جا، ميان!
پنڌ ڪرن جي هوت پنهنوءَ ڏي، تن چو ورهه رهائين.
اِهو ڏوراپو ٿيندءِ اوڏاهين، چو طالب ٿو ترسائين.
هيئن تو گهرجي عاشقن سان، ميان ڪا مدد ڪرائين.
ڪر ڪو ٿورو سڱ ”سچوءَ“ سان، مُحَبَن ساڻ ملائين.

داستان پنجون

“سسئي”

(1)

ڪيچون آيو قافلو، مون ڪر پُڇيائون؛
ڪرم ڪيائون، هن مون نماڻيءَ تي.

(2)

ڪيچون اچي قافلو، مون وٽ ٿيو مِهمان؛
“سچل” ساري ساٿ جو، هو آرياڻي اڳوان؛
موليٰ مهربان، نذر نماڻيءَ تي ٿيو.

(3)

ڪيچون آيو قافلو، رات موچاريءَ روءِ؛
مڙيوئي خوشبوءِ، ٿيو سارو شهر پنيور جو.

(4)

ڪيچون آيو قافلو، کڻي ڪٿوريءَ بار؛
هر ڪنهن هنڌ هُپڪار، ڪيئين سارو شهر پنيور جو.

(5)

ڪيچون آيو قافلو، روءِ موچاريءَ رات؛
سنديءَ جتن جات، واسيو شهر پنيور کي.

(6)

ڪيچون آيو قافلو، کڻي عطر عنبير؛
تنهن سرهائيءَ تائين، ڪيو ساري شهر پنيور کي.

(7)

ڪيچون آيو قافلو، ڪٿوري ڪٽي؛
تنهن جي هُٻ هٽي، واسيو شهر پنيور ڪي.

(8)

ڪيچون آيو قافلو، خوب ٿيس خوشحال؛
چڱو ٿيڙم حال، پَسَ ساڻ پرينءَ جي.

(9)

ڪيچون آيو قافلو، پيڙڻ منجهه پنيور؛
هيءَ ڪميٽي ڪمزور، پر پرينءَ پنهنجو وڙ ڪيو.

(10)

ڪيچيڙن مون ڪالهه، دم دم دلاسا ڏنا؛
هيءَ منهنجي حال، جي ويهي هت وساريان.

(11)

شال نه وسرين هوت، ٻيو سڀو مون وسري؛
مون ڪي تائين موت، هئين اڪڙين ۾.

(12)

وئيم نڪري قافلو، آءُ مٿي راهه رهي؛
ٻاروڇا ٻهي، هت ٿي وڙهه وسائين.

(13)

وئيم نڪري قافلو، هاڻي ڪيئن ڪريان؟

ويٺي ڏک ڌريان، پرين ريءَ پرڏيهه ۾.

(14)

ويم نڪري قافلو، ڏاڍو ڏيئي ڏک؛
ويٺي ساريان سُڪ، جو هيڪند هيس هوت سان.

(15)

ويم نڪري قافلو، ڪائي نه پيئي ڪَل؛
سيني اندر سَل، اٿم آريءَ ڄام جا.

(16)

ويم نڪري قافلو، آڏيون آڏيءَ رات؛
ٻاروچاڻي ذات، ڏسان شال آڪين سان.

(17)

ويم نڪري قافلو، ڪَل نه مون پيئي؛
حال سندن هيئي، مان ٻڌي ٻاروچو وري.

(18)

ويم نڪري قافلو، آءُ مٿي راهه رهياس؛
جيڏيون آءُ جياس، جي مُنهن ٻاروچي ڏسان.

(19)

ويم نڪري قافلو، آيل، چُپ چُپات؛
ٻاروچاڻي ذات ”مان مون سين ڪو وڙ ڪري.

(20)

ويم نڪري قافلو، آءُ پيرين پيادي؛
تٽي مٺون شادي، جي منهن ٻاروچي ڏسان.

(21)

ويم نڪري قافلو، آءُ پڻ ڪٿان پير؛
ڏک ڏيئي ويا ڏير، مان ٻاروچو ٻاجهه ڪري.

(22)

ويئي ورهه وسائين، ڪانڌ، اچي لهه ڪل؛
جاني تنهنجي ڄل، منهنجو آندر اڌ ڪيو.

(23)

منهنجو آندر اڌ ڪيو، فنا هن فراق؛
مري ٿي مشتاق، ڪا ڪر ور ولهيءَ جي.

ڪافي 1

مون ڏي واڳ ورائيندا، سرتوين، سگهڙا ٻيلڙا ڪوهيار!
پڪا پکن سامهون، اوري آئي آڏيندا.
پينر هن پنيور جا، وري پاڻ وسائيندا.
سپيئي ڏسنديون سرتيون، روندي هوت ڪلائيندا.
پاڇياڻيءَ جا پاڻهين، پڪا پاڻ پڇائيندا.
سور ”سچو“، ڙي، هوت سان، هيءَ غريب گڏائيندا.

ڪافي 2

آءُ هلي ڏس حال، منهنجو ٻاروچل ڙي، ميان!
راتو ڏينهان روح ۾، تنهنجو خاص خيال.
اوهان ٻاجهون سُڀرين، ساعت پايان سال.

مون تا نماڻيءَ سان، ڪر پلائي پال.
سارڻ سڪڻ اُن جو، مون کي ملڪِ آئون مال.
مرشد سارو مَجيُو، ”سچوءَ“ جو به سوال.

ڪافي 3

پُچون ڪيڻ پرن، ميان، حال منهنجي جون خبران،
ساڻيو ڙي، پانڌيو ڙي!
آهي ٻاجهه ٻروچ کي، مٿي معنورن، ميان.
ساهه سڪي ٿو جن لءِ، سي مون کي سارن، ميان.
هن دم دلاسا ڏنا، سرتيون مون ساڻن، ميان.
تون هٿ ڪهڙيءَ ڳالهه ۾، تو هٿ ياد ڪرن، ميان.
تون جنين جي آسري، سي تو ڪٿي ڇڏن، ميان.
”سچو“ سنگت پانهجي، مان غريب گڏن، ميان.

ڪافي 4

ڪيچي ويڙم ڪالهه، آءُ ٿي ورهه وسايان!
مان نماڻيءَ هن جي، سگهي لهن سنڀال.
پيٽر آهي پٽپور ۾، جيٺ منجهه جنجال.
جن لءِ ڏونگر ڏوريان، سي ئي ڏسان شال.
آءُ پيادي نه پُجان، ڏاڍا ڪاف ڪشال.
مون چياريو جيڏيون، سندن خواب خيال.
ساڻ ”سچوءَ“ ڪن سُپرين، پلائيءَ جا پال.

ڪافي 5

ٻاروچي لُون لائي، وو ميان، ڪوهياري لُون لا ئي!
ڳالهه نه ڳر هڻ جهڙي، ڏاڍي سُر سلائي.
سرتيون مون سان سور ۾، پيٽر ڪا نا پائي.

هیر وٽي سا هانو ڪي، ڏانهن عجيبن آئي.
سر ڏيوڻ سڄڻ ڪي، “سچو” آهي سچائي.

ڪافي 6

اُهي ڪاڪيون ڪوهيارا، اُڄ اڱڻ منهنجي آيا!
پيهي پاڻهي آيا، جن ڏور ٿي ڏسايو؛
هٿون جنين هنڀڙو، آديون مون ٿي گسايو؛
جن جي ڪارڻ جيڏيون، مون ٿي پانڌي پُڇايا.
هيس جنين ڪاڻ آءُ، آيل اُٻائون؛
دل ۾ درد منڊيءَ جي، وڏو ورهه وڌائون؛
پوڻيون پٽايم جن لاءِ، اُهي موليٰ ملايا.
وعدا پانهجا سرتيون، اُهي پاڻهي پاڙيائون؛
نِماڻيءَ جي نجهري، اچي پکا اڏيائون؛
انهن ڪارڻ ڪاڪيون، مون ٿي ورهه وسايا.
گرم ڪيائون پانهنجو، هاڻي حال ڏسي هيئي؛
وائي فلڪ فراق جي، هاڻي وڃون ئي ويئي؛
“سچو” گڏيو سڄڻا، جنهن ٿي ڪانگ اڏايا.

ڪافي 7

مُڪا دلاس ڏيئي، ري سڄڻ مون ڏي!
دوستن دلداريون ڏنيون، حال ڏسي تان هيئي.
پسي عيب اسان جا، مَهر پنهنون ڪي پيئي.
وريو ورق وصال جو، وائي هجر جي ويئي.
ماريون ملاقات جا، وس ڪيا هم ڪيئي.
“سچو” سي ئي آيا، جيءَ گُهر يا هم جيئي.

ڪافي 8

آهي منهنجو سڱ، تان پُنهل ٿئي ساڻ!
آءُ اوري تون وڃ نه پري، ساهه وٺي وڃ ساڻ.
هوت جي ني هلڻ جو، ڪونه پيم اُهيڻ.
چُلي پيس چيرين، سڱ پنهل تنهنجي ساڻ.
لڳو آهي دل کي، ٻاروچل تنهنجو پاڻ.
سر ”سچوءَ“ جو يار اوهان تون، ڪوڙين ٿئي ڦرڻاڻ.

ڪافي 9

جنهن جي آهيان عشق اندوهي، تنهن ٻاروچي کي ٻاجهه پوي!
آءُ حال چونديس روئي، تنهن ڪوهيارل کي ڪهل پوي!
سا نه چڏيجو چيرين، جا لعلن تو سان لوئي.
پريان سندي پار ڏنهن، قاصد اچي ڪوئي.
سوئي ايندم سُپرين، جانب جيءَ جو جوئي.
پورهيو ڪنديس پرينءَ جو، گچيءَ پائي اوئي.
سَمَر ٿيڙيم سچ جا، حُبَ تو ئي سان هوئي.
اڪيون عجيب ڏي، بينيون جهڙ جهوئي.
”سچو“ سڱ اوهان جو، پور وڌا جنهن پوئي.

ڪافي 10

آءُ اوهان تون گهوري، اڙي ڪيچيو، ساڻ نيجو؟
راتو ڏيهان روح کي، آهي اوهان جي جهوري - اڙي ڪيچيو!
دائم وڌيو دل کي، هن ڏکڻ جي ڏوري - اڙي ڪيچيو!
ويهان ويهڻ نه ٿئي، ڏاڍي سا لايو لوري - اڙي ڪيچيو!
ڪرڻ مناسب ناهي تان، ساڻ ضعين زوري - اڙي ڪيچيو!

ڪافي 11

مون کي هيئن نه چپر ڇڏ، ميان، اڙي پلو پُنهل يار!
پرين پاڇيائي پانهنجي، گولي گولن گڏ، ميان.
تون تا صاحب سُپرين، هيءَ ڏهارڻ ڏڏ، ميان.

آءِ اوھان جي آھيان، ھُن ھُن ھُن ھُن، ميان.
تُنھنجي صاحب سُڀرين، شال نہ سِڪان سڏ، ميان.
جايون جانب پانھنجيون، اڳڙين ۾ آءُ، ميان.

ڪافي 12

ڪندي، آءُ ڪوھه رھي رھي، جيڏيون ھت ھوئن ريءَ.
اندر ورھه وٽاڻ ڪيا، لُون لُون مَنجھه لُهي لُهي.
چڏي شھر ڀنڀور ڪي، وينديس ڪيچ ڪهي ڪهي.
ڪونھي مَنھنجو ڪوھيارلَ ريءَ، سرتيون ھت سَهي سَهي.
قول پاڙيندو ني پانھنجا، ٻاروچل ٻهي ٻهي.
”سچو“ گڏيم ساڻ جا، پَنتن مَنجھه پَهي پَهي.

ڪافي 13

آءُ ڪي تان اوڏي آئي، جھاڳيا مون سي جَبَل جال.
سَل ڙي ساڻي، ”ڪيچ ڪاڻي ٿيو“،
ڪَل الله لَڳ ڏي تون ڪاڻي.
اوني ادا ڙي بُڏيئي ڪا، وري ورڻ جي ھيڏي وائي.
شھر ڀنڀور ڏي پيرو ڪندا ڪو، ڏاڍي اسان سان ھوٽ لائي.
اڱل تَنھنجي، سڻ ”سچو“ ڙي، ميان، جاني اچي ٿو رات جاني.

ڪافي 14

ٻانھڻ ڙي پَرڏيھي، ناھي ايڏائڻ توکي:
ناھي واجب پَرڏيھي، ادا، ايڏائڻ توکي!
ڏيندءِ ڏوراڻو يار اسان جو، وٽ توئي جي ويھي.
پير ڦيھين ٿو نِت نمائيءَ جا، ڳالھه ڪريان ٻي ڪيھي!
ھيءُ اميد، وو، ھئي نہ تو ڏنھن، جبل ڪيئي مون سان جيھي.
جيھي ڪندين ڪوھه! اسان سان، ڳالھه ڪنديس ھت تيھي.

“سچو” سڃاتو سنگ تو ئي ڪي، آهي عادت تو ايهي.

ڪافي 15

حِلا ڪيم هزارين، مان ٿڪن مون وٽ رات.
گرهه قطاري هليا، بودا پلاڻي پريات.
آءُ سُتي هو هُليا، توڏن جي ڪيئون تات.
سورَ ڏنائون سوکڙيون، ڏک ڏنائون ڏات.
پرين ساري موڪلي، ڏانهن “سچو” سوغات.
داستان چھون
سسئي

(1)

سون کان ٿئي نه پنڌ، آري ڄام آچيچ تون؛
هاڻي ڏي مون هنڌ، پاڻ ئي ڌاري سُپرين.

(2)

آريءَ جي اچڻ جو، روز نهاريان راه؛
آئيديس الله، مون سرُ صدقي ڪيو.

(3)

آري آچين شال، نماڻيءَ جي نجهري؛
هي مون ڏسي حال، ڪرين غور غريب جو.

(4)

گهڻا ڏينهن ٿيا، مون ڏوريندي ڏونگرين؛
جي مون سڏ ڪيا، سي ٻڌي ٻاروڇا ورين.

(5)

ٻڌي ٻاروڇا ورين، هن عاجز جون آهون؛
درد ڀري دانهون، ڪري ٿي ڪافن ۾.

(6)

جي منهن ٻاروڇي ڏسان، تا سڀئي ٿينم سڪ؛
ڏور ٿين مون ڏڪ، پست ساڻ پرينءَ جي.

(7)

ڪر ٻاروڇا ٻاجهه، هن مون نمائيءَ تي؛
ويئي وجهان واجهه، اوهان جي اچڻ لاءِ.

(8)

مون هٿان پيئي، ڏوهه نه مٿن ڪو ڏيان؛
حال چوان هيئي هلي هوتياڻن ڪي.

(9)

هن ڏڪيءَ کان ڏير، وجهي وٽ وڌي ويا؛
ڀڄي لهان پير، آيل اونارن جا.

(10)

اٿي ويا اونار، ڪٿي ساڻ سيل جو؛
هاڻي آديون آيا، ڏورڻ مون ڏونگار؛
بيا پي هوت هزار، منهنجو پيچ پنهنوءَ سان.

(11)

منهنجو پيچ پنهنوءَ سان، ازل لاکون آهه؛
هاڻي ويهڻ چاهه، پيڻر هن پنيور ۾؟

(12)

ڪريان ڪوہ ڀنڀور ۾، پنھونءَ ڀڄاڻاءُ.
سوز چڪايو ساءُ، ويھڻ مون وھہ ٿيو.

(13)

ڪريان ڪوہ ڀنڀور ۾، ور بنا ويھي؛
جيھي جي تيھي، آءُ تان سندن آھيان.

(14)

ڪريان ڪوہ ڀنڀور ۾، ڀڄاڻا ڀرين؛
وارُ نہ سي ويھن ، جنين مٿي مامرو.

(15)

ڪوہ ڪريان ڀنڀور ۾، ھاريون بنا ھوت؛
مون تان تائين موت، ووءِ ووءِ ھڏ نہ وسري.

(16)

گولين گڏ گذران، ڪاڪيون، ڪنديس ڪيچ ۾؛
آريءَ ٿئي آرمان، مان ٿسي حال حقير جو.

(17)

چڱي پنھونءَ ڇت، سدا آھي سرتيون؛
ھوت بنا مون ھت، ڪريان ڪوہ ڀنڀور ڪي؟

(18)

شال نہ وسرين تون، لوڪ سڀوئي وسري؛
مطلب اھو مون، جو پاڻون ڀري نہ ڪرين.

(19)

وَرَمَ وَسَارِيحَ، هِيءَ تانَ سَنَدِيَوِ آهِي؛
وَجِي ڪِيچَ وَڻنَ مَ، هِيءَ سَتَرِ سَارِيحَ؛
تِيئَرِ مَ مَارِيحَ، جِيئَرِ تَوڪِي نَهَ مِڙانَ.

(20)

ساري شَهرِ پَنپورِ جِي، ڇڏِي لوڪَ لذتَ؛
تو رِيءَ ڏئي ڪونَه ڪو، ماڻهو عامِ عِزتَ؛
تڏي ساهه صِحتَ، جِي بِيهرَ ٻاروڇا آچينَ.

(21)

ڪيو ڪميڙِيءَ ڪَڇُ، جو سَتِي سَوِيلي رهي؛
اُنهيءَ جِي افسوسِ سينَ، ڪيو مَحَبَتِ مَڇُ؛
پنهنون ڄامَ پَرڇُ، ناميا نِماڻِيءَ سانَ.

(22)

ٿيون هِنَ هَتاءُ، ڪيئي مُورائونَ مَنڊِيُون؛
پنهنون ڏسي پاڻَ ڏي، آسَڻَ منهنجي آءُ؛
سانولَ تو رِيءَ ساءُ، آچي ماڻهنَ ڪينَ پَنپورِ جِي

(23)

پُنهنون پُنهنون ٿي ڪريانَ، آءُ پڻَ پنهنون پاڻَ؛
آديون ٿيسَ آڃاڻَ، جو ڪينَ پروڙيمَ پاڻَ ڪي.

(24)

جان پروڙيم پاڻ کي، تا آءُ پنهنون آهيان؛
*ڪنهن طرف ڪاهيان، جو طرف مڙئي، تُم ”ٿيا.

(25)

پيهي پروڙيم، تان پنهنون پاڻ ئي آهيان؛
پاڻ ئي منجهان پاڻ کي، هيءُ پڙلاءُ پيوم؛
صحيح ڪن ڪيوم، ته غير گمان اُٿي ويا.

(26)

”سچو“ ڪج صبرُ، مٿي خيال ڪڙو رهين،
ڪينو ۽ ڪبر، پري ڪرين پاڻ ڪُون.

(27)

جڻ ڏني چٽڪي، سورن سرسُ سُميرَ ۾؛
سا سڄلي ”سچيڏنو“ چوي، چوهه منجهون چٽڪي؛
جا لڪن منجهه لٽڪي، تنهن سان حمايت هوت جي.

ڪافي 1

ڪيچيئڙن جي ڪاڻ، جيڏيون منهنجو جيئڙو جهجي ٿو!
پريان سندي پار ڏنهن، الله اوئي آڻ.
چڏي شهر پنيور کي، هاڙهي ويندي هاڻ.
روئڻ ڪُون جهلن سي ئي، رڻن آڪڙيون اُڪاڻ.
جيءُ وڌائون جار ۾، ٻاروچاڻي ٻاڻ.
سگهو ايندو سُپرين، پينر منهنجي پاڻ.
”سچو“ آءُ تان آهيان، پريان جي پريان.

ڪافي 2

اوڏانهون جي آڇن، ڙي جيڏيون، انهن آءُ ڪيئن نه سڃاڻان!

پريان سندي پر جيون، ڪيهون ڳالهيون ڪن.
مون هن نمائيءَ کي، دلاسا ٿا ڏين.
ساهه منهنجو سرتيون، نيو نياپن.
هي بُت بيراهي ڪيو، ڪاڪيون ڪيچيئڙن.
”سچو“ ڇو نه سڏيڻ ٿين، تو هٿ پاڻ پڇن.

ڪافي 3

پڇي پاهڻ ٿي پاسي، متان ڏاڍو ڏک پويئي!
پنهونءَ سندي پار ڏي، اسين تان پنڌ پياسي،
— ترس اهو مان ٿئيئي
ڇو ٿو سمهين پير مٺيءَ جا، اڳهين نيهن نياسي،
— ڏک ويا ڏير ڏئي.
سڻ ڙي ڏونگر حال ”سچوءَ“ جو، وندرجي اسين وياسي،
- جڳيان پاڻ ئي هوت چوي ئي.

ڪافي 4

دوست دلاسو ڏجي، ڏاها ڏکوين.
اول لائي پوءِ نه چنڃي، ڀرت نياهي نجي.
پُرجهي ڏسج پرين پانهنجو، هيئن نه ڪا پُل ڪجي.
ڳالهيون تنهنجيون يار ٻاروڇا، راتو ڏينهان هن هجي.
وره وارن سان ڏهاڙي، ڏک پائي اچي ٿجي.
قاصد ايڏنهن جا چُون ائين مون، هوت ايندءِ اڄ اچي.
ڏنگاين ڪارڻ هوت اوهان جي، ”سچو“ فالان وينو وجهي.

ڪافي 5

وندر آءُ ويندياس، وٺي اهو سوز سڄڻ جو - وٺي اهو پور پرينءَ جو!
پيرن اُٿي پرَ جي، ڳوڙها ڳاڙيندياس.
ڪاڻ ڪوهيارل ڪاڪيون، جهولا جهليندياس.

آھن ۽ دانھن سان، ڪرڳل ڳاڙھيندياس.
ٻاجھون ٻاروچل جي، ساڻيھ ساريندياس.
پنھون وٺي تان پاڻ سان، آديون آڻيندياس.
پاڻ پنھنجو پور مٿن چُنجن ڇاڙھيندياس.
سر پنھنجو سرتيون، گھوريون گھوريندياس.
وٺي مھار مٿن جي، لوءِ ڏي لاڙيندياس.
”سچو“ ٻاجھون سوز جي، ٻيا ورق واريندياس.

ڪافي 6

مون کي ميڙين الله، سگھو آڻي الله وو ميان ٻاروچا!
انھن ڪارڻ ڪاڪيون، وجھان وڇاڻا،
سانول پنھنجو سرتيون سَوَ ۾ سُڃاڻا.
ٻيھر شھر ڀنڀور ۾ آڻين الاهي،
پيرين پئي تن کي ٿيون پاڻ ئي صلاحِي.
اوڏنھن آڏيءَ رات جا ڪانگل اڏايان،
جي پري آهيان تن گُون تان پي سندن سڏايان.
ڪڏھن مُڪو ڪونھ ڪو پرين پيغامي،
اصل لاڪُون اُن جو آهي ساھُ رت سلامِي.
ڪڏھن ايندم سُپرين، ٿي پوڻيون پڻايان،
”سچو“ سوالن سان اُهي ويندا ورايان.

ڪافي 7

جي وٺي حُب وڃن، ڙي، انھن کي ڪيئن نه سُڃاڻا!
چڏي لاڳاپا لوڪ جا، پريان پنڌ پون.
ڏونگر سي ڏورينديون، حب جن کي مَن.
آيل عاشقن جون، ڪوڪان پيڙم ڪَن.
آديون هن ارواح کي، تاسف ڏنو ٿَن.
”سچو“ صدقي اُن تان، جي وٺي درد وڃن.

ڪافي 8

متان ٿوراڀو ڪو ڏيو، ڙي ساڻيو، مون ڪي!
هيءَ ڪنيز ڪ ملهه خريدڻ، ڪيئن مٿون مون ٿيو.
حرف اسان تي آهي اصل ڪون، ويسر ۾ ويو.
”سچوءَ“ ڪوئي پانهنجو، پاڻ قريبن ڪيو.

ڪافي 9

منهنجو سڱ نه سڀاڻو، ڪاڪيون ڪيچ ڌڻين سان!
هٿون هلي اُٿن، آءُ نه ڪنديس، ڙي، ڪاپو.
پانهي خان ٻروچ جي، ٿيس لاهي لاڳاپو.
شال نه ڌڪيءَ ڪي ڏين، ڪنهن ڏوهون ڏوراڀو.
جيڏيون هن مٺيءَ جو، آهي جانب جياڀو.
”سچو“ سڄڻ سان ڪندو، منهنجو موليٰ مڃاڻو.

ڪافي 10

يار ٻيلي ڙي، متان مون ڪي هٿ ڇڏين!
هيءَ نماڻي عشق اوهان سان،
هيءَ محب ٻيلي ڙي، پاڻ غريب سان گڏين.
ڪنهن در ڏينديس دانهڙي،
پيارا پرين ٻيلي ڙي، آڻي پڪا اوري آڏين.
لهه ”سچوءَ“ جي، وو، سڏ سڄڻ سائين،
ساجهر سويلي ڙي، يار ايندين تون ڪڏين.

ڪافي 11

ڪنهن لڳ ڏونگر ڏورين، جيڏيون ڙي،
محب آهي منهنجي من، ميان.
*”وَفِي أَنْفُسِكُمْ أَفَلَا تُبْصِرُونَ“، ڪاڪيون ڪجو هي ڪن.

اسين بق سان، پري تون ڦولين، اولانپا هي اچن.
پاڻ سنپالڇ پانهنجو، پرين ائين چون.
اهڙيءَ اوڏائيءَ ۾، ورهي مينهن وسن.
”سچو“ سي ئي پري پيا، جدا جاتو جن.

ڪافي 12

مون کي ماريو مونجهاري، ووءِ ووءِ،
سانگي مون سي ئي ڪيا.
سوز تنهنجو سڀرين، هت ڪوڪان ٿو ڪاري.
انهيءَ ٻاجهون سرتيون، هيءَ گوندر گذاري.
ڏاڍي ذات جتن جي، جي عاشقن ويا آڙاري.
وندر جي وڻن ۾، ٿي ڪيچي نهاري.
”سچو“ سڀرينءَ کي، تون ويهه نه وساري.

ڪافي 13

گولي مان سڏين، انهن جي ني آهيان، جيڏيون ڙي!
پڪا پڪن سامهون، اوري مان آڏين.
آريجا عاجز ڪي، چپر تان نه ڇڏين.
ٻاروچا تا ٻاجهه پئي، گولي ساڻ گڏين.
هون هميشه مون پرين، لحظي تان نه لڏين.
اصل لاڪون آهيان، هيئن آئون هڏين.
اڻملهه پانهي آهيان، ”سچو“ پاڻ سڏين.

ڪافي 14

هتوُن اُٿي تنهنجا هوت ويا، تون تان پي نه ڪوشش ڪرين!
پير پڻ تون نه ڪٽي، ٻڌيون سي ڳالهيون ڪرين.
توڪي تان ترسايو، پاڇياڻي، پنڌ پرائين.
اُٿي ڪر پنڌ پهڙ جا، متان تون پوئتي ورين.

“سچو” پُچج سڀرين، ميان، متان تون تان نرين.

ڪافي 15

پنهنجو ڪيو، هي تان پنهنجو ڪيو، مون کي يار پنهل ڪوئي!
دوست گڏيو دلجاءِ ٿي، وڇون سارو وڇوڙو ويو.
آڌر ٿي ارواح کي، جڏيون ڙي، منهنجو جيئڙو جيو.
رهجي اچي يار سان، ڏاهيون ڙي، اهو ڏسڙو ڏيو.
اڳڻ آسروند جي اچي، ميان، لالن پاتو ليو.
ساهه “سچوءَ” جو سرتيون، نيٺن سندي ناز نيو.

ڪافي 16

بانهن جي آءُ ٻانهي آهيان، ٻاروچي جي ذات جي!
ڪيم جهلو مون جيڏيون، دوسن جي ديواني آهيان.
آءُ ڪنيزڪ ملهه خريڊڻ، شاهن جي ڪا شاني آهيان؟
اُنن اونارن تون، ڪوڙين آءُ فرباني آهيان.
جي مون پڇيو جيڏيون، سورن ۾ ساماني آهيان.
پڇو “سچوءَ” ڪون سرتيون، محبن جي مستاني آهيان.

ڪافي 17

تو ريءَ ڳالهيون ڪنهن سان ڪندي، آءُ ور واڳ ورائي!
واٽ نه وندر جي لهان، وڌيس مونجهه منجهائي.
سڪ تنهنجي سڀرين، ڏونگر ٿي ڏورائي.
هيڪاندي هيءَ حب ۾، ويٺي ورهه وسائي.
طعنن شهر پنيور جي، وڌم تن تپائي.
جيهو تيهو سڀرين، “سچو” سنڌو سدائي.

ڪافي 18

ٻاروچا پئيو ٻاجهه، چپر مون کي هيئن نه ڇڏيو!

مهرَ نه لاهيو مون پرين، مٿان هن محتاج.
آهي هن عاجز جي، تو تي لائن لاج.
هيءَ پئيءَ پئي تنهنجي، منجهون ساري راج.
گجيءَ پائي ڪپڙو، اُت ڪريان ايلاج.
پورهيو ڪنديس ڀرت جو، هٿين ڪنديس هاج
گهوريان گهوٽ اوهان تان، سڀ مڏيون ۽ م.ا.ج.
اوهان جي ته اچڻ لءِ، ”سچو“ وجهي ٿو واجهه.

ڪافي 19

هيءَ نماڻي نال، نڃو، ادا ڙي، اوڻيو!
هي ڪميٽي ڪوڙي، ڀرءَ ڪئي بيحال.
پئيءَ ايندي انهن جي، جيهي تيهي حال.
پرين نيندا پاڻ سان، ڀلا پنهنجي پال.
اوهان ٻاجهون سپرين، جيئڻ آهي جنجال.
ٻاروڇا تان بلجهه پئي، ”سچو“ سڱ سنڀال.

ڪافي 20

ٻاروڇا ميان، هيئن نه ڇڏيو، هيءَ نيو نماڻي ساڻ!
سُت تهن کي سوز انهيءَ جي، جنهن لڳو ٻاروڇاڻو پاڻ.
ٻانهي گولي تانهن جي، پنهنون پاڻ سڃاڻ.
پرين ڏسج پاڻ ڏي، آهيان آءُ اڃاڻ.
بخش ”سچوءَ“ کي سپرين، سندو نينهن نياڻ.

داستان ستون

سسئي

(1)

توڙي مار نه مون، سُن منهنجا سُڀرم؛

مون ڪي گهرجين تون، لوڪُ رُٺو ئي گهوريو.

(2)

عُمر آجائِي گُذري، وهِي آيم هيءَ؛
آءُ سَڀاجها سُپرين، پَرورَ ڪارڻ پيءُ؛
جيئڻُ ڪونهي جِي، ڪا وَرَ ويچاريءَ وَرَ ڪيو.

(3)

عُمر آجائِي گُذري، آڇا ٿيا اِظهار؛
زاريون ڪيو سُپرم، رُٺان زار و زار؛
مَتَم آهي مَيارَ، هوڻن حَرَفَ نه هيڪڙو.

(4)

عمر آجائِي گُذري، ڪارن مَٽيو رنگُ؛
مون نهارڻُ نه ٿئي، سانولَ سارو سَنگُ؛
هِن نِمائيءَ جو نَنگُ، آهه اوهان تي سُپرين.

(5)

عمر آجائِي گُذري، ڪَئي جوبِي جاڙ؛
بالا هِن بِلورَ جا، چَنني طرفين جاڙ؛
پاروچلَ جي پاڙ، مون ڪي روهين روليُو.

(6)

عمر آجائِي گُذري، هوتَ نه گُڏيسَ اَن؛
اهڙي ئي احوالَ جِي، ووءِ ووءِ آهي مان؛
ٿئي نه ميلو جان، تان ساڻهه نه وڃي سَرَٿيون.

(7)

عمر آجائي گذري، ههڙو ٿيڙم حال؛
ڪنهن سڻاين سرتيون، اندر جو احوال؛
آريائي الحال، ڪندو غور غريب جو.

(8)

مٿي راهه رنجور، ويچاري واکا ڪري؛
سگهي ويندي نڪري، هوتياڻين حضور؛
موتِي هڏ نه مور، پست ريءَ پرينءَ جي.

(9)

جان مون ملان هوت، تيسين تائين نه مران؛
مادر تائين موت، اهو آتم آسرو.

(10)

وندر جي وٽن ۾، ڪري واکا ويچاري؛
جا محبوبن ماري، تنهنجو موٽ مس ٿئي.

(11)

وندر جي ئي وٽن ۾، زور ڪري زاري؛
چڏي ويا چپرڻ، توپڻ هيءَ ڌاري؛
هڪ واچوڙا واٽ تي، ٻي وسي ٿي واري؛
برهه آهي باري، هي هوتياڻ جو.

(12)

وندر جي ئي وٽن ۾، زور ڪري زاريون؛
نيلا نير اکين مان، هاڙهي ويس هاريون؛
آديون آريءَ ڄام جا، ويا روڏا رناريو؛
هن مئيءَ کي ماريو، هوت وڃن ٿا نڪريا.

(13)

وڃي ڪيڇ وٽن ۾، تئين ڪوهيارل قرار؛
يا ڪٿي مٺيءَ کي مار، يا پرين ٻي تون پاڻ سان.

(14)

وڃي ڪيڇ وٽن ۾، تئين سانول سڪ؛
هيءَ ڏکڻي ڏک، وجهي گوندر ۾ وئين.

(15)

وڃي ڪيڇ وٽن ۾، تون خاصا تين خوشحال؛
هت هيءَ نماڻيءَ حال، مان وري ڪو وڙ ڪرين.

(16)

وڃي ڪيڇ وٽن ۾، ڪامل تئين قرار؛
ويچاري مَ وسار، جا آجهي آهي آنهجي.

(17)

وڃي ڪيڇ وٽن ۾، تئين جانب جاءِ؛
هُو جي اوري ڪيڇ ڪُون، سي مون لڪَ لنگهءَ؛
پنهجو پاڻ پساءِ، نا ته ٿي دوست دُم ڏيان.

(18)

ڪاڪون ڪيڇ وٽن مُون، هير اچي جا هيءَ؛
پاڙيجون! سان پيءَ، هنَ مون کي آڄ ملايو.

(19)

ڪاڪيون ڪيچ وٺڻ ڏنهن، هي هي جو واءُ وريو؛
سندو ساھه سَريو، مطلب سارو مَن جو.

(20)

ڪاڪيون ڪيچ وٺڻ ڏنهن، وري واءُ وريو؛
سارو ڪاچُ سَريو، چڻ هاڻي گڏيسَ هوت ڪي.

(21)

هو جا ڪيچ وٺڻ ڪي، وڃي لڳي واءُ؛
سا وري شهر پنيور ۾، اچي سرد هواءُ؛
جانب تنهن جاءِ، سا جيءَ انهيءَ سان هلي.

(22)

هو جو ڪيچ وٺڻ مَوَن، اچي واءُ وري؛
سو مون ڪي محبوبن جي، ڏئي خبر ڪري؛
وڃان تا مَ مَري، جان ٻاروچي مَنهن ڏسان.

(23)

هو جو ڪيچ وٺڻ مَوَن، وريو اچي واءُ؛
ماريون تنهن مٿاءُ، هيءُ سِرُ ڪريان صدقي.

(24)

هو جو ڪيچ وٺڻ مَوَن، واءُ ته آڻي واسُ؛
هيءُ سِرُ سارو ساسُ، ڪوڙين قرباني ڪريان.

(25)

هو جا ڪيچ وٺڻ مَوَن، هاريون اچي هير؛
تڏي صحت مَنجهه سَريو، ڏور وڃن مون ڏکڙا.

(26)

هو جا ڪيچ وٽن مٿن، هاريون هير اچي؛
تنهن سان من مڃي، محبت ۾ محبوب جي.

(27)

هو جا ڪيچ وٽن مٿن، اچي هير هلي؛
سا پينر آهي پلي، جنهن سان ساڻه سڏير ٿئي.

(28)

هو جا ڪيچ وٽن مٿن، ٿي هير اچي هاڻي؛
تنهن آريائي آئي جڻ مون سان آج ملائيو.

(29)

هو جا ڪيچ وٽن مٿن، اچي هير هلي؛
تنهن ساري ڳالهه سڻي، پريان سندي پار جي.

(30)

هو جا ڪيچ وٽن مٿن، لڳي تيز ٿنوار؛
سندي پريان پار، تنهن ڏنا دلاسا دل ڪي.

ڪافي 1

نينهن نهوڙي آهيان، هاڻي جيتيون ڪا ڏي وڃان!
پنڌ پري ٿيو پرينءَ جو، عشق اُلا رو اڃان.
ڪٽڻ وٽ نه ٿئي، چرخو ڦيرائي پڃان.
پرين نايون پٽ ۾، عشق سنديون سي ڇڃان.
موٽڻ واري ڪڏهين، ”سچو“ نه مصلحت مڃان.

ڪافي 2

هٿان ٻاروچي نال، وو نال، پلڪُ نه پري پرينءَ ڪُون!
ورهيءَ ويڙم گذري، هيءَ هيءَ ههڙي حال، وو حال.
ساجن تنهنجي سوز جي، ڪريان ڪنهن سان ڳالهه، وو ڳالهه.
تي گذاريان ڏينها، تنهنجي خاص خيال، وو خيال.
پُنيءَ لڳل پانهنجي، پنهنون سائي پال، وو پال.
ساهه ”سچوءَ“ جو صدي، آهي اُتون آل، وو آل.

ڪافي 3

گوليءَ جي گفتار، ٻُڌيو ٻاروچن ۾ ڪا!
ڪُتا ڪانَ قريب جا، هنيڙي منجهه هزار.
آءُ پيادي نا پُجان، سارو ساڻ سوار.
انهن ڪارڻ آئيو، رڻن زارو زار.
لڌم پير پنهنوءَ جو، منجهون گرد غبار.
اچي شال پنيور ۾، ٻاروچو بيهار.
پاڻئون ٻانهي پانهنجي، دوست نه ڪجو ڌار.
ڪن ”سچوءَ“ ڏي سچ جي، مڃهون نينهن نهار.

ڪافي 4

يار لڳي آءُ هلندي تو سان، وو،
رهنديس ڪيئن پنيور ۾.
پاءِ رکاب پرينءَ جي، هيءَ هي هاريون هوسان.
پائي منڊڙا پور مَوَن، راهن تي روسان.
اوهان ٻاجهون سپرين، چاهي منهنجو لوءِ سان.
سورن سهرا سر تي، پارئون تنهنجي پوسان.
”سچو“ ساعت نه رهي، دم ٻاجهون دوسان.

ڪافي 5

گولن جي آءُ گولي، ٻاروچاڻي ذات جي!
سمجھي سگهان ڪينڪي، ٻاروچي جي ٻولي.
عبث آءُ پي ناهيان، ڳالهه ڪيس ڪنهن ڳولي.
ڪري ڪوهيارل ويو، هنڙي اندر هولي.
روئي انهن واسطي، چڪ ڪيم هيءَ چولي،
”سچو“ صدقي تن تون، جندُ جنهن هِت گهولي.

ڪافي 6

اڙي آلو آلو، منهنجي يار سڄڻ جو، ساڻ سلامت آئيو!
اڄ سي اڳڻ آيا، مون جن لاءِ ورهه وسايو.
اهي گڏ مسافر هن گڏيا، مون جن لاءِ پنڌ پڇايو.
ڏيئي دلاسا دل ڪي، تن ريهي روح رچايو.
حال پائي اچي سي ٿيا، جن تان چيٽڪ لايو.
وريتيون وصال جو، هاڻ واليءَ ورق ورايو.
”سچو“ ڪي ڙي سرتيون، اهو موليٰ مُحب ملايو.

ڪافي 7

سنديو سار سنڀال، يار مون ڪي آهي، منهنجا ميان!
مون هون ٿورڻ نه ٿيا، الا، آهن ڪاف ڪشال.
اوهان ٻاجهون سُپرين، جيڻ منجهه جنجال.
ڪريو فنا فراق ڪي، وجهان واجهه وصال.
ٻاجهه ٻاروچا تو پوي، ههڙا ٿيڙم حال.
راتو ڏينهان روح ۾، جڪان لاءِ جمال.
”سچو“ ڪي سُپرين آهي جي ۾ تنهنجي جال.

ڪافي 8

تون آءُ ڙي قاصد آءُ، ميان، ڪا خبر ٿيئون ڪيئن جي!

پرین سندی پار جو، ڪو لهي آڃ سماءُ، میان.
منهنجو ٿئي هت ڪينڪي، ٻاجهون هوت هلاءُ، میان.
ملڻ ٻاجهون دوست جي، ڪندو ورهه وڌاءُ، میان.
”سچو“ سمجهين ڪينڪي، اهو اٿئي ڪو لقاءُ، میان.

ڪافي 9

آءُ تان صدقي اُن تون، جي آيا پُنهل جي پار!
مُڪم نياپا نينهن جا، هوتن تنهن هزار.
محبت محبوبن جي ڪئي، هنڀڙي ۾ هُشڪار.
وڃي ڏسنديس اڪڙين سان، وڻ سندا وڻڪار.
سِڪ ”سچوءَ“ ڪي سرتيون، ڪيا اندر ۾ الغار.

ڪافي 10

اوڏنهن آئين ڪانگل آڌا، لنون تون چڱي آڃ لات ڪا،
ڪي هُت هئي محبوب ڪي، مشتاق جي مصلحات ڪا؟
هيڏي آچڻ جي ڪا هُين، ڏي تون مون ڪي تسلا ڪا،
مون هن نمائيءَ وٽ اُهي، رهندا آچي هت رات ڪا؟
بي تان هوندي هيڻي آڌا، ظاهر نه جهڙيم ذات ڪا،
پيغام مون ڏنهن ڀرت جا، ساڻي آندو سوغات ڪا!
شب روز عاشق رڻ ڄاڻن نه هڏ ٻي بات ڪا،
جاني جدائيءَ جيهرڙي، آهي نه ٻي آفات ڪا!
هيڪڙ هڻڻ جي هوت سان، سئين ڪندم ساعات ڪا،
دلبر ٻاجهون هڪدم؟ سچو،، بيهي اها برسات ڪا؟

ڪافي 11

عشق اول آزمائي، ڪاڪيون ڪيچن جو، میان!

سِر تي سهج، وو، سور ستاڻا، پاروچو ٻولائي.
صحيح ملندم هوت حقاني، رانول مون رولائي.
عاشق صادق سڻ “سچيڏنا”، پول ڪنهن ٻولائي.

ڪافي 12

سانول، سوين ڳڻ تنهنجا ٿي ساريان!
هُرن منهنجي هنڀڙي اندر، سي تا ڪيئن وساريان.
واٽان اچڻ جون، وو، تانهجون ويئي سي نت نهاريان.
اوهان ٻاجهون سُپرين، گوندر ڏينهن گذاريان.
جُھري جهوريءَ ۾ پيو، هنڀڙو ني هيڪاريان.
“سچو” سگ در تنهنجي جو، تنهن جي ڪي قطاريان.

ڪافي 13

ڪنهن کي حال چوان هي، آديون ڙي، واءِ ويلا جو!
ڏيرن ڏيئي ڇڏيا، موٽي سور نوان - هي حال چوان!
مهڻا محبوبن جا، ڏنا پاڻ اوهان - هي حال چوان!
“سچو” سِر واٽن کي، وڃي پيرين پوان - هي حال چوان!

ڪافي 14

عشق تنهنجي ماري آهيان، آءُ اچي ڏي دوست دلاسو دل کي!
سگهه نه ساريان پنڌ ڪرڻ جي، پلو ميان.
ڪيچ وٺڻ ڏي ڪيئن ڪاهيان!
آءُ تان ٻانهي تون تان سائين، سڱ نه پيو ڪو ساهيان!
ڪم اچي جي هي سر تنهنجي، ميان، تان پي نابر ناهيان!
آءُ اڻ سونهين سونهين ناهيان، ڪاڏي ڪر هل ڪاهيان!
هوت ڪرين ٿو ههڙيون، ميان، آسَر هڏ نه لاهيان!
اڱڻ آءُ تون يار پيارا، سڀ پلايون ٿي پانين!
ورهه اوهان جي ڪيئي ولوٽيا، “سچو” چوي آءُ چاهيان!

ڪافي 15

دل ناهي سا منهنجي وس، ڙي جيڏيون، ڪيئن ڪريان!
انهن اکڙين کي، ناهي ڏسڻ ڪون بس،
— ڙي جيڏيون، ڪيئن ڪريان!
اصل لاڪون آهيان، پاڙيچون پر وس،
— ڙي جيڏيون، ڪيئن ڪريان!
ڪاڪيون آهي نه عام سان، روح منهنجڙ ور وس،
— ڙي جيڏيون، ڪيئن ڪريان!
ٻاجهون ويڙهي دوست جي، ٻي ڳالهه نه لڳي ڪس،
— ڙي جيڏيون، ڪيئن ڪريان!
ساهه “سچوءَ” جو سرتيون، دوست وٺي ڪيو وس،
— ڙي جيڏيون، ڪيئن ڪريان!

داستان اٺون

سسئي

(1)

مارگُ مٿاهون ٿيو، مارگُ چڙهي ڪير؟
سا پُڇي ساٿ سوير، جائي مارگُ تي مري.

(2)

جي تون مارگُ تي مرين، وڏا طالع تو،
سانول ساڳي سو، مٿان تو هٿ ڏئي.

(3)

مَلهي مارگُ مرُ، تان تون تنين جي ٿئين؛

جبل ھار نہ جر، ارتو آڳڙين مون.

(4)

مارڳ جي مُئينءَ، پلن هُئينءَ هوتياڻين هنج ۾؛
وڃي ڪيچ سڻينءَ، تان ويچاريءَ وس ڪيو.

(5)

مارڳ مرن جي، ور تنين کي ويجهڙو؛
هي هي هوتن کي، ٿئي ارمان انهن جو.

(6)

مارڳ مرڻ آهه، گهوريو جيڻ جيڻيون؛
پير نه پوئيون پاءِ، عاشق مر اڳي ٿئين.

(7)

مارڳ آهه مرڻ، جيڻيون هن جيڻ کون؛
وس ويچاريءَ ايترو، ڪوڪان ڪانڌ ڪرڻ؛
ٻاروچا ٻُرڻ، ٿيو ڪم ڪوهيار جو.

(8)

مارڳ مران شال، دعا ڪريجو جيڻيون،
هوت ههڙي حال، مان مٿان مون هت ڏئي.

(9)

مٿي راهه رٿان گهڻو، ڪا مون لهن ڪل؛
ماڙيون سپ محل، ويٺي ورهه وسائين.

(10)

مٿي راهه رٿان گهٽو، آءُ اونارن ڪاڻ؛
هاريون ايندم هاڻ، ڏک ڪيندم ڏيل مون.

(11)

مٿي راهه رٿان گهٽو، آءُ تنهن لَعَن لڳ؛
جَتَ پيا پي جَگ، منهنجو پيچ پنهنوءَ سين.

(12)

مٿي راهه رٿان گهٽو، ڪارڻ ڪيچيڙن؛
سِگها شال اچن، ڪَرَن غور غريب جو.

(13)

مٿي راهه رٿان گهٽو، ڪارڻ ڪوهياري؛
مٺيءَ کي ماري، وِجَ مَ منهنجا سُپرين.

(14)

سچو ٻڌي سندرو، لَڪين ڪندي لوڇ؛
ٻڙيون لڳ ٻروڇ، مٿي راهه رٿان گهٽو.

(15)

اديون آريچن جي، ڪا فُون پونديم ڪل؛
ڪارڻ ڪوهيارل، مٿي راهه رٿان گهٽو.

(16)

هُو سياڻا سُپرين، عاجز هيءَ آڃاڻ؛
آءُ ڪوهياري ڪاڻ، مٿي راهه رٿان گهٽو.

(17)

هوندي هوتياڻن جي، هيءَ ويچاري وڳي؛
آءُ تنهن لالَن لڳي، مٿي راهه رٿان گهڻو.

(18)

اندر آڳ عشق جي، ويو ٻاروچو ٻاري؛
ڪارڻ ڪوهياري، مٿي راهه رٿان گهڻو.

(19)

ڪاف ڪشالا ڪيترا، ٽڪيءَ مون نه ٿين؛
جيڏيون ڪاڻ جتن، مٿي راهه رٿان گهڻو.

(20)

ڪاف ڪشالا ڪيترا، ڪڏهن مون نه ڪيا؛
وٺون هوت ويا، ڪڏي ساڻ سويل جو.

(21)

ڪاف ڪشالا ڪيترا، پڄن مون نه هٽاءُ؛
اڄ آريائي آءُ، ٿي وسيلو وٽڪار ۾.

(22)

ڪاف ڪشالا ڪيترا، پري آهن پنڌ؛
رويون چُمان رند، آيل اونارن جا.

(23)

ڪاف ڪشالا ڪيترا، مارڳ آهه منزل؛

آهه ڪوهيارل ڪل، ناميا نماڻن جي.

(24)

ڪاف ڪشالا ڪيترا، هزارين فرسنگ؛
نهارِي ڏي ننگ، ڪر ور ويچاريءَ جي.

(25)

ڪاف ڪشالا ڪيترا، ڪوڙين آهن ڪوهه؛
مون ڪون جهاڳڻ نه ٿين، رُڪون ڏاڍا روهه؛
تنهنجي پُڄان توهه، نا ته ناهم حال هلڻ جو.

(26)

ڪاف ڪشالا ڪيترا، آهن جال جبل؛
لهه ڪميڙيءَ ڪل، ٻاروڇا ٻاجهه ڪري.

(27)

ڪاف ڪشالا ڪيترا، دقت اُون تصديق؛
اچي پهچ پي، مون هن نمائيءَ تي.

(28)

ڪاف ڪشالا ڪيترا، ڪڏهن ڪين ڪيام؛
سلهاڙي ساڻ سان، ڪٿي هوت ويام؛
ووڙڻ وڻ پيام، قسمت سانگي ڪيچ جا.

(29)

ڪاف ڪشالا ڪيترا، مارڳ مٿاهون؛
چوريءَ کي چپرِين، ڇڏي وئين چاهون؟

توڪي ڪري سپرين، دردمند دانهون؛
تون اچڻ آڳاهون، نا ته ٿي دوست دم ڏيان!

(30)

ڪاف ڪشالا ڪيترا، جِتَ جانارن جايون؛
غفائن غارن ۾، اُتَ بيحد بلايون؛
مانديءَ کي مارڻ لءِ، نڪتيون نڀايون؛
مون سِر تي سهايون، سڀ آريءَ سندي عشق ۾.

(31)

ڪاف ڪشالا ڪيترا، بَر وڏا بڻبان؛
لانگها هڪُ لَڪَن جا، ٻيا ڪوهن ۾ ڪُهدان؛
اڳيان ڏينم ڪينڪي، هلڻ هي حيوان؛
آءُ آريائي آڳوان، ٿرُ نه مون ٿيلهيو ٿئي.

(32)

ڪشالي مَوَن ڪَم، ٿوري ڏينهن مَوَن ٿئي؛
سوز گداز ۽ غم، رهبر ٿيندو راهه ۾.

(33)

قدر منجهه ڪشال، مون تان لتو جيڏيون؛
وڌي وٽ وصال، يڪسان يڪايڪ ڪَوَن.

(34)

موٽي آيس ماڻ ۾، تان ڪيو شوق شڪار؛
هِي هن نمائيءَ کي، ووڙڻ ٿيو وٽڪار؛

طلب سين تڪرار، ڪشالي مؤن ڪم ٿيو.

ڪافي 1

پروُن تان پرين، جيڏيون، اچن اهي اولانپا.
تيلهان ترسين تار ۾، جيلهان محبت ناهي من.
ڪيئن چانگار چڙن جي، ڪوڙي پيڙءَ ڪن؟
سڪ سڄي جن ساهه ڪي، سي تارون نا ترسن.
ڪين اسان ڪون آهنجون، ڳالهيون ٿيون وسرن.
آءُ اسان جي پار ڏي، ٻيون تا ڏيئي پَن.
عشق ”سچو“ جَن آهيئي، سي تان روءِ رَسَن.

ڪافي 2

ڪاڪيون مون ڏي ڪالهه، دلبر لڪيا دلاسا!
ايندا اڳڻ سي تانهجي، جَن لءِ سڪينءَ ٿي سال.
هاريون! هجر فراق جو، واريو ورق وصال.
سَرهو ٿيڙو ساهه مون، لاٿون ڪُل ڪشال
ڪرم ڪيائون پانهجو، مُنهجي ني چا هي مجال.
تِرُ نه ماندو تون ٿئين، لَهڻءِ ”سچو“ سنپال.

ڪافي 3

ديواني هِن جي دل ڪيو: ڪو دوست دلاسو ڏيو!
تو ٻاجهون سارول سائين، چئو ڪير ڪو پڇندو ٻيو؟
تو هون الاجي ڪيئن سائين، سو واعدو وسري ويو؟
گهرجي سعيو تنهن جو گهڻو، جو پيش اوهان جي پيو.
ڪنهن ڪي ڏيان هيءَ دانهڙي، هي برهه بيراهي ڪيو.
هي هي ني ههڙو حالڙو، آي يار تان توريءَ ٿيو.
هيءُ ساهه منهنجي سريرمُون، هي تان تنهنجي نازن نيو.
نجهري نمائيءَ جي آجي، هڪ ڏينهن پاءِ لالڻ ليو.

ڪيو ڪالهه هادي قول تو، مڙني اڳيان مون سان اهو.
هوندس “سچو” تو ساڻ آءٌ، تو پيرُ عبدالحق چيو.

ڪافي 4

عشق اکين نيئي لايو، مستانن محبوبن سان!
سر مٿي مون سرتيون، ورهي مينهن وسايو.
البت وينديس اوڏهين، پلُ پاڙيچون نه پايو.
آءٌ ڪيئن ويهان ماڻ ڪري، سورن هت سجهايو.
جا سيبايو سرتيون، ڳالهه اُهاڻي ڳايو.
حاصل آهه حبيب جو، “سچوءَ” تي سڀ سايو.

ڪافي 5

مون ڪي مهڻا ڏئي، مرُ ڪا پارون پرينءَ جي!
هيءُ تا حبيب ري، پيالاً زهر ٿي پئي.
ٽوڙو ڏک مون پرائيو، هي دوست جي وئي.
روز پرينءَ جي پار ڏي، مون ڪي نينهن ٿو نئي.
سارو ئي ڪم “سچو” ٿيو، پُنيءَ دوست جي پئي.

ڪافي 6

پائي ڏوهه پنهنجي پاند ۾، آءٌ دوست تو در آڻيان!
راتو ڏينهان پنهنجي روح ۾، تنهنجا سوين ڳڻ ڳاڻيان.
ڏنڌ ڏوراپو ٻڌي، آءٌ پلو توڪي پائيان.
زاريون ضعيفيءَ مون ڪري، م پرين تو ڪي پر چاڻيان.
جا تو پئي پزار جي، سا ڪهه لڳن ڪي لائيان.
سڀ ڳالهه پنهنجي سر جي، تو ڪي “سچو” سمجهاڻيان.

ڪافي 7

وڃي شال ڏسان پنهنون، تنهنجو ڪيچ واليءَ وسايو!
آديون اونارن ڪي، آيل، رتيءَ منجهه رساڻ.
ڪاڪيون ڪوهيارل ڪي، آيل، پڇي شال پساڻ.
وندر جي واٽن تي، آيل، گوڏن پر گساڻ.
هاريون هوتياڻن جي، آيل، ويڙهي منجهه وسان.
وڃي ڪيچ وٽن ۾، آيل، هوتن ساڻ هسان.
”سچو“ سپيرين سان، آيل، ڪنديس چاهه چسان.

ڪافي 8

ٿيون ورڻ جون وايون، يار سانگيڙي جون!
هٿ پانڌيءَ جي، پارون پرينءَ جي، اهي سي خبران آيون.
ڪُونجان هزارين ڪيچ وٽن ڏهون، اسان ڏي يار اڏايون.
اڳڻ اُهوئي اسان پرين جو، شل جدا نه هونديون جايون.
ڪيئي ڪتابتان پنهنجي اچڻ جون، مون ڏي سي هوت هلايون.
ناهن ڳالهيون هي ڳر هڻ جهڙيون، ”سچو“ ري سوز سلايون.

ڪافي 9

هاڻي ڪنهن سان ڳرهيان ڳالهه، هاريون، پنهنجي حال جي!
پرين نيندا پاڻ سان، پينر، پنهنجي پال.
ڪرڻ عرض عجيب ڪي، منهنجي چاهي مجال.
ڪندي پورهيو ڪيچ ۾، جي نين نمائي نال.

ڪافي 10

منهنجي سااهه سڄڻ ڪي ساريو،
مون ڪي ڳالهه تنهن جي ڳاريو، هوءَ هوءَ هوءَ!
آديون آرياڻن جي، وڃي توڏن تونگ بتواريو.
مون من گڏي گوندرين، ڪيچي ڪيچ قراريو.
ههڙن هوتاڻن ڪي، ورهيتيون نه وساريو.
جيءُ سچوءَ جو سرتيون، سندن عشق اُجاريو.

ڪافي 11

چِرَ تا نه ڇڏيندين، پلوڙي، پنهل يار!
پاڻ سڃاڻي پانهنجو، گولي ساڻ گڏيندين.
اڳڻ آسروند جي، آريائي تو ايندين.
اهو اٿم آسرو، نال نماڻي نيندين.
پڪا پڪن سامهون، اوري شال اڏيندين.
سڪ ۽ سور ”سچو“ ڪي، بلوچا، بخشيندين.

ڪافي 12

گهوريو هي ته پنيور، مون سڱ ٻاروچن سان!
مَرَڪُ تان معذور ڪي، سندو هوتن هور.
راتيان رٿان وڌ ڦڙا، ڏينهن سار وئي ڏور.
آهي آريائيءَ جو، ديوانيءَ ڪي دور.
سچو ڳالهه انهيءَ جي، شوق مچايو شور.

ڪافي 13

ديس اسان جڙي آيو، ٻاروچو - مولا سو آڻ ملايو!
اچڻ ٻاروچي جي ڪل نه آن ڪي، تيلهان ٿيون ورهه وسايو.
ويڙهي اوهان جي وسي ٻاروچو، پري ڇو پنڌ پچايو؟
اڳڻ اوهان جي آهي سدائين، گهوري تان پاڻ گهمايو.
آءُ نماڻي عيبن هاڻي، پاڻ پريءَ پرچايو.
پنڌ ويڻي يار ”سچوءَ“ جو، ڪيو سو هوت سڃايو.

ڪافي 14

اچن ٿا پرين اچن ٿا، سل ڪي ساڻي، اچن ٿا؟
طرف اسان جي هين تياري، پهه اڃا ڪي پچن ٿا؟
اديون آتش عشق جا، من ۾ مچ مچن ٿا.

پسُ ڪارڻ پرينءَ جي، نينهن وارا هت نچن ٿا.
”سچو“ سُورهي ڪيترا، رنگ انهيءَ ۾ رچن ٿا.

ڪافي 15

اها ڳالهه سڄڻ تنهنجي ڪنهن سان آءُ تان ڪريان؟
اوهان ٻاجهون سپرين، ويئي هت ڏکڙا ڌريان.
هي سرُ سارو ساڻه سان، آڏو تنهنجي دوست ٿريان.
ورهه اوهان جي هت وساريا، پاڇاڻن کي پنڌڙا پريان.
دوست اوهان ريءَ ديس انهيءَ ۾، سورن جا ٿي سڌڪا پريان.
”سچو“ چوي سپرين، تنهنجي صورت ريءَ ويئي سور ٿريان.

ڪافي 16

منهنجو هوت پنهنوءَ سان نينهڙو لڳو!
پرو پيڙم پاڻ مون، پينر ڙي منهنجو ڀول پڳو.
بيائيءَ جو بند پيو، ڪاڪيون ٿوڙيو عشق ٽڳو.
مون کي اوڏنهن آيو، سرتيون سندو ورهه وڳو.
پرين ”سچو“ آهي پاڻ سان، جيئن سُئيءَ منجهه سڳو.

داستان نائون

سسئي

(1)

باري برهه بلوچ جو، رڳوئي راحت؛
ساريان سا ساعت، جا هيڪنڌ هُيس هوت سان.

(2)

باري برهه بلوچ جو، آهه مَتَم مَحْكُم؛
سندو دوستيءَ دَم، چڏيان نه چن ڪهين.

(3)

باري برهه بلوچ جو، آهه نسورو زورُ؛
راتو ڏينهان روح ۾، مُحَبَن جو مَذڪور،
وڃڻ آهه ضرور، ڪاڪيون ڪيچيڙن ڏي.

(4)

باري برهه بلوچ جو، هيٺين جو همراهه؛
روح منجهارون راهه، ڪاڪيون ڏسي ڪيچ جو.

(5)

باري برهه بلوچ جو، سدا مون شامل؛
ڪيچ ڏئي ڪامل، مون کي پورَ پَسائيو.

(6)

باري برهه بلوچ جو، اونداهيءَ اوچرُ؛
ساڻي آهه سَپَر، سو نه چڏيندو چَپَرين.

(7)

باري برهه بلوچ جو، اديون سرِ آيوم؛
چاهون چُمي تنهن کي، چشمن تي چايوم؛
ورهه وسايوم، نينهن پنهنجي نِجهري.

(8)

باري برهه بلوچ جو، تَنَ کي تَقْوِيت؛
سَنديءَ سورَ صَفَت، پُچين نه پَر ڪَين.

(9)

باري برهه بلوچ جو، هاريون هدايت؛
ڪَندو ڪفايت، پاڻون ڄاڻي پَنت ۾.

(10)

باري برهه بلوچ جو، سارو سعادت؛
هيئن حمايت، ڪاڪيون آهي ڪاف ۾.

(11)

پريان سَندي پارَ ڏي، پَنتُ عجائبُ آهه؛
گهوري سرُ گُهماءِ، مٿي در دوسن جي.

(12)

پَنتُ عجائبِ پرينءَ جو، سَندو پيرن ناءِ؛
هِنئين ساڻ هَلاءِ، پاڻ پَنهنجو پرينءَ ڏي.

(13)

پَنتُ عجائبِ پرينءَ جو، آهه هلڻ سان حال؛
نڪا قيل مقال، ٻي نا جُڙي اُتهين.

(14)

پَنتُ عجائبِ پرينءَ جو، خاصو ساڻ خيال؛
فِڪر سان في الحال، وڃي پسندينءَ پرينءَ کي.

(15)

پنٽ عجائب پرينءَ جو، سڀي پيرَ ڪرڻ؛
انهيءَ تيان ٿرڻ، آهي قدم ڪيچ ڏي.

(16)

پنٽ عجائب پرينءَ جو، “مان” سان ڪين هلي؛
سائي چاهه چلي، جنهن “مان” ڇڏي وڃ ۾.

(17)

پنٽ عجائب پرينءَ جو، هلڻ هڪ نظر؛
پاڙيچي ڪنهن پَر، اهو خيال ڪڙو رهي.

(18)

پُنيءَ هوت پنهنوءَ جي، هيءَ ويچاري ويندي؛
سڄڻ نه سيندي، آءُ تان آهيان جيڏيون.

(19)

پُنيءَ هوت پنهنوءَ جي، هيءَ ويندي ويچاري؛
ضعيفه زاري، ڪندي در دوستن جي.

(20)

پُنيءَ هوت پنهنوءَ جي، هاڙهي ڪي هلنديون،
سور وڃي سلنديون، ڪشالا ڪافن جا.

(21)

پُنيءَ هوت پنهنوءَ جي، هاڙهي هلنديون سي،
جڻن اُتون جي، سرُ ڪرينديون صدقي.

(22)

روئي هارج رتُ، هي هي هوتياڻن لءِ؛
تنهن پوءِ جيڪس جتُ، مٿان تو هت ڏئي.

(23)

راهين هارج رتُ، ڪاڪي ڪيچيڙن لءِ؛
هو جو ڏونگر ڏاڪڙو، ماري پُچج مٽُ؛
ڏاڍيون مهٿان مير جون، جهلي ڪج جهٽُ؛
ته پاڻون ڄاڙي جتُ، ٿئي رفيق رُجن ۾.

(24)

اُهي زورئون زور، جي تو محبت من ۾،
ڏونگر ڏوريون ڏور، ههڙن هوتياڻن لءِ.

(25)

هَنجون رتُ هاريج، تان روھن ڪي رهسو ٿئي؛
وار نه وساريج، ههڙن هوتياڻن ڪي.

(26)

هاريون نه هارين، آرتو آڪڙين موءِ؛
تون ڪيئن وسارين، ههڙن هوتياڻن ڪي؟

(27)

اُهي روح رتي، مون سين مٺن پرين جي؛
هٿان لڪَ آتي، ههڙن هوتياڻن لءِ.

(28)

آهي ڪا نه اٿڪ، آيل عشق وارئين؛
هٿان لتي لڪ، ههڙن هوتياڻن لءِ.

(29)

وڙيندي وٽڪار، ٻڌي سَندرو سچ جو؛
پنڌ آڙانگا پَٻ جا، قابو نه ڪوهيار؛
آهي رڻ زارو زار، ههڙن هوتياڻن لءِ.

(30)

گولن گڏ گڏيان، پاڻ پنهنجو ڪيچ ۾؛
پلوءِ تان نه ڇڏيان، ههڙن هوتياڻن جو.

(31)

گولئين گڏيندي، پاڻ ڪميٽي ڪيچ ۾؛
ڪنهن ڇن نه ڇڏيندي، ههڙن هوتياڻن کي.

(32)

گولئين گڏيندياس، پورهئي ڪارڻ پاڻ کي؛
پنهنجي تان پرينءَ کي، “سائين” سڏيندياس؛
ڪنهن ڇن نه ڇڏيندياس، ههڙن هوتياڻن کي.

(33)

هاريون ٿيس نه هيئن، جو ننڊ نمائيءَ نه ڪئي؛
ٿيان پيراڍو ٿن جي، جت ويڙم جيئن؛
ڪاڪيون ڙي آءُ ڪيئن، ههڙو هوت ساريان؟

(34)

سوين ڳڻ سندن، مان ٿي ساريان سرتيون؛

سِگها ٿيندا سڀرين، مون تي مهربان؛
ويهان ڪيئن ماڻ ڪري، جيءَ مٿي جُولان؛
آءُ ڪيئن ۾ آرمان، ههڙو هوت وساريان؟

(35)

موٽي انڌم شال، ٻاروڇو ٻاجهه پئي؛
اٿم آريچن ري، جيئڻ منجهه جَنجال؛
هي هي منهنجي حال، ههڙو هوت وساريان.

(36)

جان جان يڪايڪ نه ٿيان، تان تان ماڻ نه مون؛
”چرا“ ۽ ”چون“، برابر بي چُون ٿئي.

ڪافي 1

پڇيون ڪي پرين، حال منهنجي جيئون خبران، ساڻيو ڙي!
ساهه سڪي ٿو جن ڪي، مون ڪي ڪي سارن؟
هن دم دلاسا ڏنا، سرتيون ساڻيون.
تون هت ڪهڙيءَ ڳالهه ۾، هو هت ياد ڪرن.
آهين جنين جي آسري، سي تو ڪاءِ ڇڏن.
”سچو“ سنگت پانهجي، مان غريب گڏن.

ڪافي 2

پسڻ ڪارڻ پرينءَ جي، ڪيا اڱم اڪڙين!
ملڻ لءِ محبوب جي، ٿيون راتو ڏينهن وسن.
جهور نه لهي جهڙ جي، ٿي ڪڏهين ويڳاڻن.
سدا ساوڻ تن ڪي، بوندان بس نه ڪن.
”سچو“ سڀرين لءِ ٿيون، جهوريءَ منجهه جهڄن.

ڪافي 3

برهه بيراڳي ڪيو ڙي جيڏيون، مون کي درد ديوانو ڪيو!
پُڇو ڪيم طبيب بيا، مون کي نينهن سو نيو.
هاريون اچي اوچتو، پور پرين جو پيو.
اندوهه عشق عجيب جو آهي، ڏکيءَ کي ني ڏيو.
جو اُمرَ اوراڻو ڏنو، سو تان ساڳي ٿيو.
سرتيون پاڇهون سوز جي، آهي جُن گائون جيو.
راتو ڏينهان روح کي، خيال ڪيو هن ڪيو.
”سچو“ باقي سچ ٿيو، غير وڃون تان ويو.

ڪافي 4

ٿيون وَرَ جيون وائون، يار سانگيڙي جون!
هٿ پاندن جي پارون پرين جي، اهي سي خبران آيون.
ڪونجان هزارين ڪيچ وٺن ڏنهن، اهي سي دوست اڏايون.
اڳڻ اهو ئي اسان پرين جو، جدا نه هونديون جايون.
ڪئي ڪتابتان پنهنجي اچڻ جون، مون ڏي هوت هلايون.
ناهن ڳالهيون هي ڳرهن جهڙيون، ”سچو“ سي سوز سلايون.

ڪافي 5

گهڻا وڃي ڏينهن ڏاڍا، يار پياري، ميان!
آءُ ڙي پاندي ڪل، ڪائي ڏي، هُنن اچڻ جا سعياءُ؟
انهن ڪارڻ راتو ڏيهان، مون ٿي ورهه وسايا.
ڏينهن انهيءَ ڏي ڏسان ڏهاڙيون، هُن ٿي ڪانگ اڏايا.
يار مسافر موليٰ مهر سان، ساڻ غريب گڏايا.
ٿورا تن جا ”سچو“ سنپارين، جي اجهي چون آڇ آيا.

ڪافي 6

حال منهنجو ڪونه هو، جيڏيون ڙي، پنهنجو ڪرم ڪيائون!

معاف ڪيائون منديون، ڏوهن ڏي نه ڏنائون.
جيڪو حال احوال هو سائين، پاڻون واڻ پڇيائون.
پاڻ پنهنجو پاڻهين، ساڻ غريب گڏيائون.
“سجوءَ” کي ڪيئي سرتيون، ٿي دلاسا ڏنائون.

ڪافي 7

گهري گهري گهري، وو ميان، جند سڄڻ تو تان گهري!
راتو ڏينهان، وو، آهي اوهان جي، سائين، جهري جهري.
گچيءَ وڌيو عجب جيهي، سهڻا، ڏوري ڏوري.
تڻڻ نه ڄاڻان، وو، ڪنهن هيءَ، سهڻا، چوري چوري.
دل ڪيسائي، وو، اُت نيٽيائي، حاڪم، زوري زوري.
اول آساني ڳالهه ٿي پوءِ ڪيڙيءَ، سائين، ڳوري ڳوري.
“سجوءَ” لايو سڄ منجهارون، لالن، لوري لوري.

ڪافي 8

ڙي جيڏيون، هاڻي گهريو هوتن ري، سارو شهر پنيور!
لاهيندا، وو، لطف مان، ميان، هن ڏکيءَ ڪون ڏور.
هي هالاڻي ان جي، شعلو وڌرو شور.
منت نه منهنجي موٽيا، زاري آهي نه زور.
درس ساڻ دفعي ٿيندو، سندو هنيڙي هور.
“سچو” سندن راهه تي، هڪ جفا پيو جور.

ڪافي 9

اڄ هوتن ريءَ هت هاڻ، ٻيا ڪير لهن مون ساران!
قاصد ڪيچ وڻن ڏنهن، آتت سگهڙو آڻ،
— ٿي روز وجهان قاران.
وجهان وڃاڻا ڪيترا، قريبن جي ڪاڻ،

— يار ملن شل ياران.
آيون انهيءَ پار ڏهون، اديون ڪُرڪاڻ،
— ڪونجن جون پي قطاران.
سَنجھي صبح سرتيون، ميان ٻاروچي جي ٻاڻ،
— آھن “سچو” ڪي سنپاران.

ڪافي 10

ڏک وڏو وئين ڏيئي ڏيئي، وو، يار سڄڻ آڄ مون ڪي!
اوهان ٻاجهون يار پيارل، حال اسان جڙو هيئي هيئي.
پرين ڏسيجو وڙ پانهجي ڏي، اسان هٿون جي پيئي پيئي.
ياد ڪريجو ڏينهن اُهي ئي، ڳالهيون ڪيو گڏ ڪيئي ڪيئي.
هو جي ڪيون ڳالهيون توئي سران، نينهن “سچوءَ” ري سيئي سيئي.

ڪافي 11

ڪالهه، اسان تون ڪيون ڪيون، يار سڄڻ، ڳجهيون ڳالهيون!
ٽين پراڻيون ڪينڪي، نت سي آھن نئون نئون.
رهيون آھن روح ۾، چڱيون اوهان جي چيون چيون.
ڪين وسرن ساءِ ڪون، اُهي تان پاڙڻ پيون پيون.
مٿيون ڳالهيون تانهنجيون، هن “سچوءَ” ساءِ سٺيون سٺيون.

ڪافي 12

تون ته پاڻهي ٿو سائين ڄاڻي،
ڪيهو حال چوان تو ڪي هاڻي!
دل ديواني ڪي اسان جي، مُحب اوهان جي ماڻي.
ڏوهن ڏي ڏس ڪين اسان جي، سائين تون پاڻ سڃاڻي.
دردمنديءَ جي دل تو ئي سان، اکن آڙائي آڻي.
ڪڏهن اسان وٽ ايندين دلبر، ويٺي وجهان ويڃاڻي.
سوال “سچوءَ” جو آهي اهو ئي، تنهنجو عشق شال اُڪاڻي.

ڪافي 13

آءُ آريائي اوري، آءُ دامن لڳڙي آهيان!
سِرُ پنهنجو سُڀرين، گهرون آيس گهوري.
هيءَ ڪميئي ڪينڪي، ڏونگر سگهي ڏوري.
ڪا جا تڏُ طلب جي، ڇتِ وئين تون چوري.
نيو پاڇيائي پاڻ سان، تِرُ نه رهي تو ري.
”سچو“ سڱ آوهان جو، ڪيئن پُجي تنهنجي ٿوري؟

ڪافي 14

ڏس ڪهڙين ڦيريون پائي، اهو لڪ لڪوئي يارُ سڄڻ!
غمزي هن غيرت ٿي، جو عشق لڳن سان لائي.
علم عقل ويو اڏري، عين عشق جي آئي.
طبل بيا سڀ تم ٿيا، جڏهن نوبت نيهن وڃائي.
نحو صرف ويو وسري، جاتي پاڻ خيال ڪُپائي.
رمز پنهنجي راز جي، ٿو ”سچوءَ“ کي سمجھائي.

ڪافي 15

اڙي مهر پئي، مون کي يار سڄڻ، دارون ڪو دل جو ڏئي!
قدر پيو مون کي ڪاڪيون، ني وو وو، ويڃن وئي.
اثر منهنجي درد جو اديون، شال طبيبن ٿئي.
ورهيه ويڙا گذري، هن عاشق آهون ڪئي.
ورهه وهائيم جيڏيون، پوئتان پُرجهڻ ڪئي.
بُڪي ڏين جي باجهه جي، تان جيءُ ”سچوءَ“ جو جئي.

ڪافي 16

آهه علاجُ نه ڪوئي، هن اکن ماري آهيان!
ڪنهن کي سَليان سَرتيون، حال اهو روئي.

فَڪيون پُڪيون لکين هزارين، ڪيون طَبَيان توئي.
ناحق ٻڌين پٽيون، ڪل نه حاذق هوئي.
ويج وٺي وڃ واٽ اِهاڻي، سنوڻ اِندم سوئي.
دست سڄڻ جي دارون آهي، “سچو” يار سڀوئي.

ڪافي 17

نِينُهَن ڏاڍي سان لايوسي، آءُ تان هاڻي ڪيئن ڪريان؟
عشق سَوَلو سَرتيون، هُت سَپَر پايوسي.
جو ڏنائون جيڏيون، سو تان پلءِ پايوسي.
پُڇي آسان جا پَڪڙا، اديون آجهو آيوسي.
پيئڻ شهر پنيور جي، هُت طعنن تايوسي.
سوئي “سچو” سِر تي، هاڻي چمي چايوسي.

ڪافي 18

منهنجو هينئڙو هوتن ساڻ، ڪهڙي ڪريان پي آءُ تان ڳالهڙي!
وندرُ سنڌيءَ واٽ تي، پُرزا ڪنديس پاڻ.
اچي لڳو مون اوچتو، ٻاروچي جو پاڻ.
دعا ڪريجو جيڏيون، شالَ موٽي مٺيءَ جو ماڻُ.
ويڙو درد فراق جو، ڏيئي ڌڪيءَ کي ڏاڻُ.
اڳڻ ايندو تانهجي، “سچو” سو سَرواڻُ.

ڪافي 19

ڪالهه آسان وٽ ويهي ويهي، وو يار سڄڻ، ڪيو ڳالهيون!
سي نه وسرن ساهه منهنجي کي،
ڳالهه ڪريان پي ڪيهي ڪيهي!
ٻهر ٻاروچا ٻاجهه پئي تون،
آءُ پڪي هن پيهي پيهي!

ڏينهن ٻه ٽي چار دوست اسان جي،
رَمُزنَ سان دل ريهي ريهي!
هُجَ هميشه يارَ اسان وٽ،
پرين نه ٿجَ پَرڏيهي ڏيهي!
ڪيو بيراڳي ڏينهن تنهن لاکُون،
دوست “سچوءَ” جي ويهي ويهي.

ڪافي 20

يار چڱي تو تان مون سان لائي، ڙي دلبر، لائي!
دوست دلآسي جي دردمندن ڏي، مُجَ ڪتابَتَ ڪائي.
تنهنجي آڇُ جي يار پرين ڙي، هِتَ وري ٿي وائي وائي.
جا وڻيو دل پنهنجيءَ کي، ڪيو سانول سائي سائي.
خبر خوشيءَ جي پاروَن اوهان جي، اُجَ اسان وٽ آئي آئي.
حال ڏسي ڪري يارَ “سچوءَ” سان، ٿيءُ اُچي ڏکَ پائي پائي.

ڪافي 21

اِجهي آيا، ڪلي گڏيا سي، ج
ن جي ڪارڻ پانڌي پُڇياسي!
فلڪِ فِراقي ڏينهن ڏههيا، اُهي سي ئي وسري ويا سي.
پاڻوَن جاڻي، سي پيهي آيا، جن جي ڪارڻ چَلا ڪياسي.
اسان پانيو تان آرام ٿيو سي، ناز نيڻن جي ناگهه نياسي.
جيئن وڻي کين تيئن ڪرن سي، وس پرين جي وڃي پياسي.
ويڙهي اسان جي “سچو” آيا سي، طرف جنهين جي قاصد ڪڍياسي.

ڪافي 22

متان تون مون کي ڇڏين،
سُونهان ڙي سڄڻ جا!
محبوبن سان نانءَ ڌڻيءَ جي، نيئي غريب کي گڏين.
نٿو ڄاڻان ڏينهن اُهو ئي، ٿيندو الاجي ڪڏين.
جڏهن تون حاضر ٿئين حضورين،
نانءُ ”سچو“ ڪري سڏين.

ڪافي 23

ڪاڻ اچڻ تنهنجي ڪندي آءُ، هٿ حِلا هزارين وي!
پرچ پرين ڏس پاڻ ڏي، برهه اوهان جي بندي آءُ،
- وري مان نهارين وي.
پرچي اڳڻ آءُ تون، پايان ڳچيءَ منجهه ڪندي آءُ،
- يار گڏ گذارين وي.
جيهي ٿيهي هوت اوهان جي، چڱي سا توڙي مندي آءُ،
- سا تون چو ٿو وسارين وي.
اوهان ٻاجهون سُپرين، نيٿون وهايان ندي آءُ،
- پيو ”سچو“ پنارين وي.

ڪافي 24

آهي صبح انجام، پرين، تنهنجي ڀلا پار ڏي!
آسان ڪنيو تان تنهنجو، سر تي ڪُل ڪماڻ.
دانهون ڪري درد مٺ، برهه نه ڪر بدنام.
جي تون پُجين ڳالهڙي، طلب نه ڪج تمام.
اڳڻ اچن ٿا تانهجي، عاشق ڪر آرام.
”سچو“ سڀو تانهجو، ڪيوسي قبول ڪلام.

ڪافي 25

ناهي ويچاري سا وس، هيءَ تا بيوس آهي، ميان!

پرین پنهنجي پارَ جو ڏاها ڪو پهُ ڏس،
- تنهنجي ڪس، ني، آهي، ميان.
اول آخر آهي ئي، رانول منهنجي رَس،
- تنهنجي وس، ني، آهي، ميان!
اوه ان پاڇئون سُڀرين، ڳالهيون نه اچن ڪس،
- روح رَس نه آهي، ميان.
پُڄاڻا ڀرين جي، آهي پنيور ڪون بس،
- سو تان چس نه آهي، ميان.
ساڻ ”سچوءَ“ تون سُڀرين، هوت ڳالهائج هس،
- ٻيو ڪو چس نه آهي، ميان.

ڪافي 26

هوت اسان وٽ ايندا، وٺي نال پي نيندا!
سو دلاسا سرتيون، هن ڏکيءَ کي ڏيندا،
- گولي پاڻ گڏيندا.
پڪا پاڇيائين جي، اوڏا آڻ اڏيندا.
- چوري تان نه ڇڏيندا.
جانچي ڏسجو جيڏيون، هڪ ٽڪيءَ سان ٿيندا،
- وري پوءِ نه ويندا.
پسي حال حقير جو، بديون تن بخشيندا،
- ”سچو“ نانوءَ سڏيندا.

ڪافي 27

جي آئين، پلي آئين، ڪيچي ڏنو ڪالهه ڪاڻي!
سگهو سگهو تون ڏيڄ سنيها، ڏينهن گهڻا ڇو لائين.
ٿورا لائين ٿو هن ٽڪيءَ تي، پير اڱڻ جو تون پائين.
پاڻ توڻي تون ڪريان قرباني، جو ڳالهه سچ جي ٿو ڳائين.
طرفون تنهنجي هيءَ نمائي، سڀ پلائي ٿي پائين.
ڏيهه سچ جو ڏسيون ڏهاڙيون، ”سچو“ ٿو ڪانگ اڏائين.

داستان ڏهون سسئي

(1)

ڪيچيڙا ڪالهه ويا، مان ٿي اڳڻ نهاريان؛
ساريو سُپرين ڪي، هنجون آءُ هاريان؛
گوندر گذاريان، هي هي سارا ڏينهڙا!

(2)

ڪيچيڙا ڪالهه ويا، پوءِ ٿي اڳڻ نهاريان،
ڪين لهان سي ڪاٺين، وڏيءَ ويل ويام؛
وڃي ٿاڪ ٿيام، ڪاڪيون ڪيچ وٺن ۾.

(3)

ڪيچيڙا ڪالهه ويا، تنگ اُنن ٿاڻي؛
هوئن ريءَ هاڻي، اڳڻ نهاري نه سگهان.

(4)

ڪيچيڙا ڪالهه ويا، آڃا مون وٽاءُ؛
پرينءَ پُڄاڻاءُ، اڳڻ ڏسي نه سگهان.

(5)

ڪيچيڙا ڪالهه ويا، جاتِ اولي جَتَ،
هي هي هٿان هت، اڳڻ ڏسري نه سگهان.

(6)

ڪيچيڙا ڪالهه ويا، تون ٿي اڳڻ نهاريين؛

پڙي ٻاروچن لاءِ، رت هنجون هاريين؛
ساريون سنپاريين، ٻاروچاڻي جات ڪي.

(7)

ويئي ڪيچيڙا ڪالهه، تون آڄ ٿي پير نهارئين؛
هو لنگهي لڪ سنوان ٿيا، تو هٿ ههڙا حال؛
ڪنڊي سار سنپال، وڃي ڪيچ وٽن ۾.

(8)

ڪري ڏمر ڏير، اُتي آڏي رات ويا؛
تون ڪٿين وقت صبح جي، پيراڻن جان پير؛
هوڏڪيو ساڻ سوير، وڃي ڪيچ وٽن ۾.

(9)

جان جان ٿيڙس جاڳ، تان ساڻ سويلو لڏيو؛
آرتو اوتي آڪيون، موٽيون ڏسي ماڳ؛
وَر ورائي واڳ، مان نمائيءَ جي نجهري!

(10)

اڱڻ ساڳي اوءِ، پر ڪيچن ڪي ڪاڻون لهان؟
ڏيئي ڦٽ فراق جا، پورهيت ڇڏيون پوءِ؛
هاڻي راھن مٿي روءِ، سڏ ڪريندي ساڻ ڪي.

(11)

وڃي ڪيچ وٽن ۾، مَن ڪَرن نمائي ياد؛
اندوهون آزاد، ڪندا ڪميئيءَ ڪي.

(12)

وڃي ڪيڇ وٽن ۾، يادِ ڪَرَن مُون مان؛
انهيءَ ۾ آرمان، ساهه وڃي ٿو سرتوين.

(13)

وڃي ڪيڇ وٽن ۾، مان پُڄن پورهيت؛
ته هُئي نماڻي هِت، پاڻيءَ ڏوئي پانهنجي.

(14)

وڃي ڪيڇ وٽن ۾، مان پورهيات پُڄن؛
ائين پاڻ چون، ته ويڄاري ويجهي ڪريو.

(15)

وڃي ڪيڇ وٽن ۾، ڪنهن ساعت سنڀارين؛
مان وري نهارين، پينر شهر پينپر ڏي.

(16)

وڃي ڪيڇ وٽن ۾، پُڻ ٿيندي پورهيت؛
جَت منهنجو جَت، آءُ اُت گولي ٿي گذاريان.

(17)

ڪري پورهياڻت پانهنجي، مان وٺي نانءَ سڏين؛
گولين گڏ گڏين، ڪَن پاڻيءَ ڏوئي پانهنجي.

(18)

پورهيت ڄام پنهنوءَ جي، اصل گُون ائين؛
تون گولين سنڌي گولڙي، هو سنڌ ٿيا سائين؛
ڪايو ڪمائين ڪُلو ساري ڪيڇ جو.

(19)

پورهيات پنهنءَ جي، هيءَ اصل لاکون آهه؛
ٿي ڪاپائت ڪيچ ۾، ويندي لالن لاءِ؛
ساهه نه اچن ساءِ، هي ماڻهو شهر ڀنڀور جا.

(20)

هيءَ پورهيايت پنهنءَ جي، اصل گون آهي؛
سگ نه ڪا ساهي، پڙيون، بلوچن سين!

(21)

چوٽ چڙهي چانگار، ڪندي ڪيچيڙن ڪي؛
پوندي ڪن قريبن جي، گوليءَ جي گفتار؛
پاروچا بيهار، ڪندا پيرو شهر ڀنڀور ۾.

(22)

ڪوه چڙهي ڪوهيارل ڪي، ڪا جا ڪڪ ڪيام؛
گورڙها جي گلن تون، گڙن جيئن گاريام؛
اهي سڌڙا “سچيڏنو” چوي، باروچل ٻڌام؛
گورڌر عم ويام، جڏهن ٿيس هيڪاندي هوت سان!

ڪافي 1

آءُ ڪانگا ڪا ڪر، مون سان هر هر پيو ڪر، ڙي،
- مٺي ڳالهه پرينءَ جي!
ڏاها ڏنوءَ ڪي وڃي، اُهي پرين ڪهڙيءَ پر، ڙي؟
ڪي حال پڇيائون هن جو، ڪا ڪندا ويچاريءَ ور، ڙي؟
مُحبن جي ميلاپ جي، ڪا ڪندين پيڻي پر، ڙي؟
آءُ توڻي تون صدقي، هوئين دوسائي در، ڙي.
پريان سندي پار جي، آهي سڪ “سچوءَ” ڪي سر، ڙي.

ڪافي 2

ڪالهه قاصدِ اوڏاهون آيا: ڇي، جاني ايندءِ آڄ جائي!
آسين تان اوڏانهون اڄ آيا سي، هُنن آڇڻ جا سَعا،
- ڪيچ هُئي هيءَ وائي.

سڪين ساري جن ڪي، وو ميان، واليءَ پوءِ ورايا،
- آڇي ٿيندءِ ڏک پائي.

ڏينهن گهڻا تو هوت پنهنوءَ ري، ورهي مينهن وسايا،
- آئي اڏاهون واڌائي.

اڃهي ايندءِ سپرين، وو ميان، ڏينهن گهڻا جن لايا،
- ڪَل نه پوندءِ ڪائي.

”سڄو“ سڪندي سال ٿيا، وو ميان، ڏکيا مون ڏينهن اَنگهايا،
- وڃي هيءَ عُمَر آجائي.

ڪافي 3

ڙي ساڻيو، منهنجي يار جي، ڪا ڳالهه آڇي مون سان ڪريو!
آهي آرامي يار اسان جو، ٻڌي سا ووءِ ووءِ وريو؟
جي هيڪند ٿيان هوت سان، تا ڪاج سڀو مون سريو.
بيهرَ مون سان ڪيچ ڏي، ڪي و کان به ٿي ڇو نه پريو!
ڏوٽ ڏوراپو يار سڄڻ تي، مَتان ڪو پاندِ ٿيو ڌريو.
سوز ”سڄوءَ“ جو سڱ سٽڻ سان، ڳوڙها سو ڳاري ڳريو.

ڪافي 4

وڃي پکا پُڄائج، تون ساڻي ڙي، سڄڻ يار جا!
هي تان حال حقير جو، وڃي سارو سٽائج.
هي نياپو نينهن جو، وڃي پاندِ پُڄائج.
پاندِ ڳچيءَ ۾ يار ڪي، پارون مون پائج.
بهر پاروڇا وري، وو، آڇي ورهه وسائج.

“سچوءَ” ڏي ڪون، سڀرينءَ ڪي چڱو چوانئج.

ڪافي 5

مون ڪي نيٺ ٿا نين، هر هر حبيب ڏي!
دل جوش ۾ خروش، اڪيون روز رت رن.
شڪر آهي خدائ جو، ڏيدان ديدار ڪرن.
پارون يار لڪ هزار، مون ڪي ميهڙا ڏين.
سِرَ تي “سچوءَ” سڀ سهايا، پينر پلي چون.

ڪافي 6

رهبر ائين چون، آڃ اڳ تنهنجي ايندا!
ئون ڪيئن وسارين تن ڪي، جي تو گهڻو پڇن.
در تنهنجي دوست آهي ئي، آڃ ٿا اجهي آڇن.
پڪا پانور ڪڍي ڪري، اوڏا تنهنجي آڏن.
“سچوءَ” سندن حال جي، ساري خبر آهن.

ڪافي 7

دارون نه ٻيو ڏئين، آهي طبيبُ عشق منهنجو!
دٻليون دارونءَ سنديون، موٽي نال چو نئين؟
ڳالهه اهاڻي عاشقن جي، هيءَ لاءِ سان هنئين.
اوڏهن اولانيو آيو، ڇو ويڃ ڏي وئين؟
رڪ “سچو” ڙي سوز سيني ۾، تان تون سچو ٿئين.

ڪافي 8

ياد آهي مون ڪي آيون، ڪيئي ڳجهي جي ڳالهڙيون!
اوهان جي به آڇن جون، ٿيون وري هت وايون.
درمنديءَ جي دل ڪي دلبر، ورهه وڃين ڪيئن لايون؟

نانءُ سائينءَ جي سهڻا سائين، ڇٽُ نه وڃ مون تان ڇايون.
آءُ ته ڏينھڙا گڏ ڳڏاريون، ھٿ وينا ورھه وسايون.
ٿوھن ”سچوءَ“ جي ڏي نه ڏسو، جو ھٿ ٿا سَندو سڏايون.

ڪافي 9

دوستَ کي دانهون سُٽي، مَنَ مَھرَ ڪا مون ڏنھن پوي!
دردمندن جي دَرَ اُتي، ٿو ڪانگ لاکيڻو لوي.
پيغامَ پرين پارَ جا، چَشمَن اُتي ويھو چوي.
عاشق آھي اُڪنڊيو گھڻو، ٿو راند روئڻ جي روي.
سِرَ پَرِ اسين ايڏنھن آچون، يا ڪي اوري ايندءُ اوهي؟
”سچو“ سڏا سِڪَ سوز ڪون، پيو ماڻُ محبت جو موي.

ڪافي 10

مُحِبَن مُڪا مون ڏي وري، اڄ ڏوٽ ڏوراپا ڏئي!
سُٽي سَنِيھا يارَ جا، ٻولي ٻڌيئم ٻانهون ٻئي.
دل ڊيري ڏي دوست جي، وھندو انهيءَ ويلي ويئي.
مون کي وساريو ڪيئن اُٿئي، مون ڀرت توئي سان پئي.
تنھنجي اسان جي وڇون، ڏس ڏينھن ويا گذري ڪئي.
مون تان ڪيون تو ساڻ جي، سانيج ”سچو“ ڳالھيون سئي.

ڪافي 11

اُڄُ اَڱڻُ اِجهي آيم، ڀرديسي گڏيم، ميان!
پيھي پڪي آنيا، لَنو جنين سان لائيم.
ڪوڙين قاصدِ ڪيترا، هوتن پار ھلايم.
پُڄيم جَن لءِ پَنڌڙا، سي واليءَ پوءِ وراڻي.
اُنھن ڪارڻ سرتيون، سِرَ تي سورَ سھائيم.
سيئي ”سچو“ آنيا، جَن لءِ ڪانگ اُڏائيم.

ڪافي 12

ناهي ڏوراپو ڪو ڏيڻ اوهان کي، يار تو سان مُنهنجي زاري!
روز ازل گُون چاڙهيئي اسان تي، بارُ برهه جو باري.
جا ٿي صاحب ساريان، يار اوهان جي ياري.
راتو ڏيهان ڳالهه اوهان جي، ٻي وائي مون ته وساري.
درد منديءَ سان، ڪنهن ڏينهن دلبر، ڪر ڪا وروهن واري.
حال آحوال جي آهي اوهان کي، سَتَ “سچوءَ” جي ساري.

ڪافي 13

آءُ تنهنجي، سارو عالم ڄاڻي، يار چڱي تو تان لائي، وو.
گهوريو پرين پرديس اوهان توعن، ڪَر اچڻ جي وائي، وو.
اندر اسان جي يار سڄڻ وي، سَنَدِ يَو سِڪ سَمائي، وو.
طرف اسان جي شال اوهان جي، ٿئي ورڻ جي وائي، وو.
مهڻا ڏئي ٿو لوڪ مڙيوئي، دوست تو تون دل ڄاڻي، وو.
شال “سچوءَ” جي يار پيارا، لهين تان سَتَ سڀائي، وو.

ڪافي 14

اُهي اڱڻ منهنجي آيا وو، جن ڪاڻ سي پير پُڄايم ٿي!
پَڪي اسان جي پيهي آيا، ڏينهن گهڻا جن لايا، وو،
- جن ڪاڻ سي پوڻيون پَنّايم ٿي.
جن لاءِ روز نهاريم راهان، مولا سي محب ملايا، وو،
- جن ڪاڻ سي ساڻي سَنّايم ٿي.
هن غريب کي گڏ نيڻ جا، ڪيا سي سڄڻ سَعيا، وو،
- جن ڪاڻ سي ڪانگ اُڏايم ٿي.
ڏينهن فِراقِي لنگهيا اسان تون، رونندا دوست ڪلايا، وو،
- جن ڪاڻ سي ڏکڙا لنگهائيم ٿي.
رهيا آهن روح منهنجي تي، فائق جا فرمايا، وو،
- جن عشق جا سبق پڙهايم ٿي.

دل “سچيڏني” جي تي اصلون، هاديءَ حُڪم هلايا، وو،
- جن ڪاڻ سي ورهه وسايڻ ٿي.

ڪافي 15

آءُ ٻانهي تون سائين، وي، پاتم پاندُ گچيءَ ۾ ڪپڙو!
طرفون تنهنجي يار پيارل، ڪانگ اچن من ڪائين، وو.
نانو مولا جي مهر پوئي ڪا، ٿورا مون تي لائين، وو.
روز ازل ڪون تنهنجڙي آهيان، غير نه مون کي پائين، وو.
هڪڙي ساعت اڳڻ “سچوءَ” جي، پير مبارڪ پائين، وو.

ڪافي 16

ڪڏهن آلاجي ايندين، پيهي ڀڄڻ پنهنون يار!
پاڻ پنهنجو پاڻهي، ساڻ غريب گڏيندين.
پڪا پڪن سامهون، اوري شال آڏيندين.
اهو آتم آسرو، ڇپر تان نه ڇڏيندين.
سگ پانهجي درجو، “سچو” نانوَ سڏيندين.

ڪافي 17

اهي ٿورا ڏيئي، موٽي مڪا يار مون ڏي!
هوءَ جا ڳالهڙي ڪالهه ڪئي سون، ڪيئن وسري تو ويئي.
آسان ٻاجهون، سُڻ ڙي سائين، ڏينهن گذاريو ڪيئي.
ڪهڙن ڳالهين ۾ تون تان آهين، ڀرت منهنجي تو سان پيئي.
چئي مُنجن ٿو هٿ پانتن جي، ته حال اسان هٿ هيئي.
ڏوهه ڳناهه، وو، تنهنجا بخشا، “سچو” ڙي، يار سڀيئي.

ڪافي 18

مون کي مُرڪڻ سان تون، ڪيئن ماري وئين!
ڪيئي پُڄندي پانهنجي، موٽي ٿوراڀو ٿو مون کي ڏئين.
آءُ ايلازڻ دوست توئي کي، يارَ وڃي اتي ياڪي ٿئين.
آءُ مٺي تان گهوري جاني، سدائين سو تون تان ڄڻين!
ڪهڙين ڳالهيون بار سڄڻ وي، هيءَ نمائي نال نه نئين.
آهي ”سچو“ ڄڻ يار توئي سان، هُج تنهن سان تون پي ٿئين.

ڪافي 19

آءُ وري تون تان ويهه، سڄڻ، آءُ تان تنهنجڙي آهيان!
آهون عاشقن جون سُٽي، ڇڏ ڀرين تون پر ڏيهه.
ڀڳن ڀاڻن ۾، آءُ ڀرين تون پيهه.
اصل لاکون آهي، هيءُ ڏاها تنهنجو ڏيهه.
”سچو“ چوي، سُڀرين، آءُ سارءِ ساڻيهه.

ڪافي 20

گهوري جانيءَ ري جدائي، گڏ گهاريون، هوءَ هوءَ هوءَ!
معلوم توکي ڀرين، سائين سا ڳالهه سڀائي.
شالَ ڪنن سان نه سُٿان، تنهنجي وڃڻ جي وائي!
تو سان چڻڻ ڪارڻ تان، يار نه مون لڙهه لائي.
پن وڇوڙي جي شاهي، دلبر، ور سان گڏ گڏائي.
ساڻ ”سچوءَ“، هو ميان سُڀرين، سائين تون گڏ سدائي.

ڪافي 21

وڃي ڪا منت ڪري، منهنجي يار کي، ووا!
هو سدائين سان مون، ڀرين نه وڃ پري.
حال نمائيءَ جو ڏسي، وري سو پوءِ وري.

وڻي ڪا دامن دوست جي، اڪيون تان آب ڀري.
ساريو تو کي سپرين، هت مريض مري.
رُسن نه تن سان، جن ريءَ “سچو” نه ساهه سري.

ڪافي 22

اهي ٻڙيون، ٻاروڇا، آڄ آڱڻ ٽنهنجي ايندا!
هيءَ شريڪت ڪا ڪندي، آڙي سرتيون، سائن ساڻ،
ناهيا ٽانڀاڻي تن جي، جا پُر جهي ڏنم پاڻ،
— ٻانهي ڪري پانهجي، اُهي صاحب سڏيندا.
اُتي ويئي تانهجيون، هن واتيون ورونهان،
ڏين سڀيئي سرتيون، مون کي لکين ٿيون لوهان،
— اهو اتم آسرو، گولي گڏ پي گڏيندا.
ڪيُن جون مون کي خبران، اُتي پانديءَ پهچايون،
هيون هوتن سنديون، هيڏي ورڻ جون وايون،
— “سچو” جن جو آهين، سي چن نه ڇڏيندا.

ڪافي 23

لڏي هلاڪي هاڻي، دوست وسي مُنهنجي ويڙهي!
ڪوئي ڪيو پانهجي، پرين پاڻون ڄاڻي.
ناحق اوتيم هوت ريءَ، پنبڙين مان پاڻي.
سي ئي آيا هُيس جنين لاءِ، جيڏيون ڙي، جوڳياڻي.
وڻي ويهارِيُون ويجهڙو، “سچو” سو سڱ سڃاڻي.

داستان يار هون

سسئي

(1)

اڻ مُلهي آهيا، ٻانهي ٻاروڇن جي؛

سڀ چَپرُ چاڀان، آهَن ۽ دانهُن سين.

(2)

هَی وِجی هی قافلو، چُپاتی چاڀون؛
مُنهن ڏئي آيون، آهون دانهون عشق جون.

(3)

رات لهي ويا ريچُ، نماڻيءَ کان نڪري؛
ڪاڪيون هاڻي ڪيئن ڪريان، جو ڪاڏي تيزم ڪيچُ؛
پر پيو پنهنوءَ سان پيچُ، سو اتي رهڻ نه ڏئي.

(4)

سهي جان نه سَتينءَ، جو کڙڪ ٻڌي کڙڪي وڃين؛
چَنڀان چانگن جون ٻڌي، تون ڪوڙي ڪين اُٿينءَ؛
غافل هڏِ گُٿينءَ، سڀ پر ”سچيڏنو“ چوي.

(5)

پاندين ڪون پُچي، ٿي پَهه پرينءَ جا پيچرا؛
سهلي ”سچيڏنو“ چوي، هيءَ لالَن لاءِ لُچي؛
ڪنهن سان ڪين ڪُچي، اُٿس ووءِ ووءِ وائي وات ۾.

(6)

چارهيون لاهيون چُنڄ جيون، ڪوڙين آهن ڪوهه؛
ڏئي مهڻان محبت وارئين، چَپرُ ڏاڍي چوهه؛
ناگهه نِسَتِ نينهن کي، ٿا رنارن روهه؛
اچي منجهه آندوهه، مَتان تون ماندي ٿئين.

(7)

لاکون لاکين لڪَ، نبيڻ نه ٿيا؛
ڪوڙين آهن ڪيترا، راھن اُتي رڪَ؛
هِي هِي ڪارڻ حق، هِي سارو ٽونگر ٽوريان.

(8)

روئي هاريان رَت، ووءِ ووءِ واٽڙين تي؛
جيڏيون ڪارڻ جَت، سارو وندر وروڙيان.

(9)

اُچ آريائي، تون وري شهر پنيور ۾؛
اُن ڙي آڱڙين مُون، ٿو پَرَتِ وهي پاڻي؛
هوت اُچي هاڻي، هيءَ نالائقِ نوازيو.

(10)

هوت نه ڇڏيو هِت، نيو پورهيت پاڻ سان؛
تو ريءَ ٻي ڪا چِت، ڪانهي ڪميڻيءَ کي.

(11)

عمر آجائي گذري، ڪارڻ مَني رُوءِ؛
خام منهنجي خوءِ، ڪَر وَر ويچاريءَ جي.

(12)

جَت موچاري جاتِ، چڱي جاتِ جَتَن جي؛
وائي تن جي وات، سدا اٿم سرتيون.

(13)

پورهياڻت پنهنوءَ جي، آهي اصل ڪُون هي؛
جيڏيون جَتَن ري، ويٺي ورهه وسائين.

(14)

آهي ڪونه غرض، محبوبن کي منهنجو؛
ڏيڻ سرُ فرض، “سچو” سندن سَتَ ۾.

(15)

لوهي لا غرضي، سُپرين جي سار؛
مارڻ لءِ مُشتاق جي، آهي محبن کي مرضي؛
سرُ ڏيڻ تنهن سَتَ ۾، آهي فقيرن مرضي؛
ڪڏهان ڪو قرضي، “سچوءَ” نازڪَ تنهنجي نانءَ جو.

(16)

پيس تنهنجي پيچ، پنهنون ڪين ڇڏيج مون؛
بانهي ڪري پانهنجي، وڃي بانيڻ کي ويچ؛
مر ڪميڻي ڪيچ، پورهيو بانهن جان ڪري.

(17)

روئي ڏنو رنگ، ڪو جو ڪامڻ ڪوهه کي؛
سو شَمَ شفق سان ٿيو، سُرخيان سارو سنگ؛
منهنجو نينهن نِسنگ، ٻيو سمورو سُڪوت ۾.

(18)

اُٿي ڪمر ٻنڌ لوچ ته لهين سُپرين؛
هوتائين جو هنڌ، ڏسين اکرين سان.

(19)

ملي مارڳ جي مرين، ٿئي قدر ڪيچيڙن؛
ٿورو وڏو تن، تنهنجي آڇ جو ٿئي.

(20)

مَهَرَمَ لاهه مٿام، آءُ اوهان جي آهيان؛
جي ڪامل سڌ ڪيام، سي ٻڌي ٻاروڇا ورين.

(21)

ٻانڀڻ جي ٻاڪار، ٻڌي ٻاروڇو آئيو؛
ورَ وسارج ڪينڪي، جا واقف نه وٽڪار؛
سِگهڙي لهج سنڀار، سائينءَ لڳ ”سچو“ چوي.

(22)

سَرواڻن مون ساڻ، پلُون ڀلائي ڪئي؛
جن جا ڳايو جوش ڪي، آءُ اُتن قرباڻ؛
ٻاروڇاڻو ٻاڻ، تڏهن لُون لُون منجهه لڳي ويو.

(23)

پيٽر هن پنيور ۾، منهنجو ڪار نه ڪم؛
اُتم آريءَ ڄام سان، دوستيءَ وارو دم؛
ماڻهن ليکي غم، پر سُڪ ”سچو“ ٿو ڀانئين.

(24)

ڪيڇيڙن مون ڪالهه، آڃا وڙ ڏاڪيا؛
اُن ڪارڻ ڪاڪيون، ڪنديس ڪاف ڪُشال؛
هيءَ ڀي هن جي حال، جو ههڙا هوت وساريان.

(25)

عمر اجائي گذري، هي هي همڙي حال؛
تائين آڄ نه مون ٿئي، سَندي هوت سنڀال؛
مون کان پڇن ڪينڪي، ڪافن جا ڪُڻال؛
پنهجي قرب ڪمال، ڪا وَ ر ويچاريءَ جي ڪريو.

(26)

عمر اجائي گذري، همڙا حال ٿيام؛
چُپ چپاتيءَ سريتون، وٺون هوت ويام؛
هو جي ڏونگر ڏاکڙا، ڦولڻ سڀ پيام؛
آڄ صبح ايندام، ڪندا ور ويچاريءَ جي.

(27)

وندر ۾ ويهان، ڦولن پيون پرينءَ کي؛
نال جنين نيهان، هوت نئين جي هنج ۾.

(28)

پَرٽُ هوت پنهنوءَ کي، آڻي عشق ڪيو؛
”سچو“ سڱ ٿيو، همڙن هوتياڻن سين.

(29)

مهر مَ مٿان لاهه، مون تان نمائيءَ تون؛
هيءَ ڏکڻي ڏاهه، اڻ ملهه آهي آنهجي.

(30)

مهر مَ لاهه مٿام، آءُ اوهان جي آهيان؛
جي ڪامل سڏ ڪيام، سي ٻڌي ٻاروڇا ورين.

(31)

جيھي ٿيھي حال سين، پاڻُ وجهڻ مون پنڌ؛
روئي پوڻ رند، پنيءَ ڄام پنھونءَ جي.

(32)

ھي ھوتا تو سندي، اوڙڻ جھڙي ناھيان؛
حال پسي مون ھي، مان نماڻي نال نئين.

(33)

ساڻُ سويلو سرتيون، وڏيءَ ويل ويوم؛
وندر جي وڻن ۾، ڦولن ھوڻ پيوم؛
ٿيلھڻ ٿر ٿيوم، ھاڻي ھوتياڻن لءِ.

ڪافي 1

مون کي تنھنجي آھه، اچڻ جو وڏو آسرو!
جوڙي ڇڏيم، وو، جائيون، ميان آلا، لُون لُون ۾ تو لاءِ!
اڳڻ آسروند جي، ميان آلا، پير مبارڪُ پاءِ.
جڏھن ڪڏھن ٿو ڏسان، ميان آلا، تو کي جاءِ بجاءِ.
ڪين جُڙي ٻيو جيءَ ۾، ميان آلا، ٿنھنجي سِڪ سِڪ ساءِ.
ٿو گذاري گوندرين، ميان آلا، ”سچو“ تنھنجي ساءِ.

ڪافي 2

آديون ڙي اڄ آھه، آسان مُحِبَن جو ميلو!
دلبر سِڪندي ڏينھن ٿيا، سُپيريان جي ساءِ.
فنا ڪيائون فراق کي، ٻُڌو جاءِ جاءِ.
ڏک لنگھيا سُڪ آيا، لڳڙي ٿڌڙي واءِ.
جنھن ساعت گڏيا سُپرين، سا ”سچو“ ساعت سھاءِ.

ڪافي 3

لڳيءَ دل جو دارون، ناهه ڪو ڏيولڻ پيارا!
عشق جون واڻان، ٻرن لائان، تنهن مٿن ڪرن درد جون ڇاڻان،
- پوءِ ٿيون پون هي پڇارا.
عاشق ٿا ڪن درد جون دانهان، عشق منجهارو ڪن اهي آهان،
- رڻن اهي زارو زار.
آءُ تان ٻانهي، تون تان سائين، پاندُ گچيءَ وچ پلڻ پائين،
- اچڻ جا ڪر قول قرارا.
ڳالهيون مون سان تو جي ڪيون، مور نه مون کي وسري سي ويون،
- دم دم تنهنجي ياد آ يارا.
هڪر مون کي جاني جياريو، ڳالهه تنهنجن ڳجهن ڳاريو،
- وصل جا ڪر وري وارا.
”سچو“ تون تان ٿيءُ نه ماندو، پرين تنهنجو الله آندو،
- سڄڻ سان ڪر الغارا.

ڪافي 4

ماريو هوت آلا، ڪنهن در ڏيان دانهڙي، پلو لو!
ڪاڪيون، ڪڏهن ڪينڪي، منهنجي منت مڃن، آلا.
پُنِيءَ پيس جن جي، سي پي سور سڃن، آلا.
دعا ڪريجو جيڏيون، پيرو تان نه پڃن، آلا.
اهو آتم آسرو، ڏيندا آب اڃن، آلا.
”سچو“ ساهي ڪينڪي، روح ته ڪانءُ رڃن، آلا.

ڪافي 5

هٽئون هوت هلي، ڙي، دوست دلاسو ڏيندو!
وجهج ڪم ڪريم تي، بي ڳولج ڪام ڳلي،

- پاڻهين پُنيءَ تو ايندو.
پَڪا پَڪن سامهان، تنهنجي ماڳ ملي،
- اوڏا آڻي آڏيندو.
اچڻ سندي اُن جي، ويندو روح رَلي،
- ٿورو ٿوريائيءَ ٿيندو.
جا ڳجهي هوتن مَن ۾، سا سائين ڳالهه سَلي،
- پُنهل پاڻ سان نيندو.
مِهَر پنهنجيءَ سان تون پرين، انهي پَت پَلي.
ڙي ”سچو“ نانءُ سڏيندو.

ڪافي 6

ذري ذري ڪَن چَسمان چُور، نين اسان کي ٿيون وهلور!
تَن مَن سڀ تاج ڪَرَن ٿيون، ديدن جو آهي هي دستور.
خوني وٽن خيال پنهنجي سان، ڪَسَن شهزادن شَعر.
ناز نياز سان هِڪي واري، چاڙهن سوليءَ تي مَنصُور.
ساڻ ڏسڻ جي مشتاقن سان، ڪَيفِي ڏاڍو ڪَن ڪَلُور.
”سچو“ ڪير ويچارو آهي، وجهن ڦيري دل، ڪَرَن ڦُٽور.

ڪافي 7

پاڻهي پئيو سُد سورن جي، وو، عِشق لڳيو جي آديون!
ساري خبر وڃي تَن ڪوَن پُڄجو، جي ورهه سڄڻ جي وديون.
ڪين لڪن سي لوڪ اڳيون، جي آهن ڏکڻ جون ڏٽيون.
مُحب مسافر ٿيا جَنين جا، ڪُوڪان اُهي لڪ ڪنديون.
ورَهه ولوٽيا جي، وهنديون تَن جي، نيٽُون نير جون نديون.
پارُون پرين جي سڻو سڀيئي، لوڪُ پَلي ڏي بديون.
اڳيون پويون سڀ معافي ڪيون، تنهن محب ”سچوءَ“ جون مديون.

ڪافي 8

اوري آڻ سي اوري، ڙي الله، جنين ڪاڻ سڪيس سال!
ڏسُ نه مون کي ڪو ڏئي، ڏيهه رهيس آءُ تان ڏوري.
واٽ جنهين ڪوُن لنگهيا، گهوري هيءَ جندڙي گهوري.
هيڪند تون ڪر هوت جي، ساڻ ٽڪيءَ ڪنهن ٿوري.
ساهه “سچو” جو تنهن ڏهاڙي، ويا چاڪ وجهي چٽ چوري.

ڪافي 9

ڏينهن پُڄاڻون آئين، پلي آئين ڙي يار مُنهنجا!
اڱڻ اسان جي هوت ٻاروڇا، پير جي آڇ پائين - پلي پائين.
پري اسان ڪوُن يار پرين ڙي، ڏينهن چو لائين - ڪيئن لائين.
ڏوه ڏنگايون يار سڄڻ ڙي، ڪيئن پليءَ ڏنهن پانئين - چو پانئين.
هيئن نه گهرجي يار توکي، چٽ چُڪيءَ تون ٿو چائين، ڪيئن چائين.
عرش ڪرسيءَ تون اُتاهين، مَن “سچوءَ” جي تون مائين - پلي مائين.

ڪافي 10

تُنهجي پانڌي پيغامن، آلا، منهنجو جيءُ جياريو!
هي تان تَن تون ڪيو، اڙي ساڻي سلامن.
تو تون آءُ قربان ٿيان، ڏنهن آئين سلامن.
تو تون آءُ قربان ٿيان، ڏنهن آئين عجيبن.
منهنجو چٽ چريو ڪيو، هن نينهن جي نياپن.
دردمنديءَ جي دل کي، ڪيو قابو ڪلامن.
ڪيائون ياد حقير کي، اُسڙي ايامن.
ڪيئون مهرُون پانهنجي، گوش ڏي غلامن.
منهنجو ورهه وڌايو، ان جي انجامن.
جيهو تيهو آهي ئي “سچو” سڱ سندن.

ڪافي 11

ڪري سانگ پرين وري آيم اُهي، ديس اسادڙي، آلو آلو!

وري وطن آيا، پينر ٿيڙم پلو پلو.
پين اڳيون پيشوا، هاريون مون سان هلو هلو.
اصل لاڪون آهي انهن سان، روح منهنجي جو رلو رلو.
انهن باجهون ناهه ڪو، ڳولڻ مون کي ڳلو ڳلو.
سير سڄڻ جو لوڪ ڪي، ساهيڙيون نه سلو سلو.
”سچو“ سچيءَ سڪ ۾، شال نه پوندو ولو ولو.

ڪافي 12

ناهي هن درد جو دارون، تو ئي وٽ يار طبيبا!
تير تفاوت درد نه ڏيندءِ، چوڙين جا سير سرارون.
سوز گدار، ني وي، غم فراقان، لائن ٿا قول قطارون.
دوا درد جي يار ”سچوءَ“ جي، هن تان ساهه سنپارون.

ڪافي 13

منهنجو شرم سڀوئي آهي، جيڏيون تان پير مغان تي!
وري ڏنائون پاڻ ڏي پاڻهن، نا ته هئا حال اسان هي.
اهي پاڙيائون پاڻهي پانهنجا، هو جي قول ڪيائون ڪي.
جن پيارو پُر پيالو، شال ساقي جين سي.
سدا آهي وسن اسان وٽ، جاني جيءَ جا جي.
سير ”سچوءَ“ کي ڏسيو ڏيهاريون، پنهنجي يار هٿون ڏي.

ڪافي 14

ڏني ڏيڪاري، ڙي ميان، صورت سپرينءَ جي.
حسن حسين جي ڪارڻ، زاري، ڙي زاري.
ورتم ساري لوڪ ڪون، پينر ڙي بيزاري.
محبت هٿ ڪندا حال جي، هيءَ سڄڻ کي ساري.
هٿ هٿ ڪندا ڪاڪيون، اُهي مون سان موچاري.
”سچوءَ“ سدائين گهرجي، يارن جي ياري.

ڪافي 15

ڏيئي مون ڏيکاري، لڙي وريو ويو در تون دلبر!
تُڻم اڪڙين سان، هوءَ هوءَ حسن هزاري.
وسُ نه هن جو ڪو هُيو، هوشُ نئين هسوارِي.
دينَ ڪفر اسلام ڪُون، برهه ڪئي بيزاري.
ڪنهن در ڏيان آءُ دانهڙي، مونجهه انهيءَ مون ماري.
سوز سفيران لايون، هن چُڪيءَ کي چوڌاري.
حاجت هن جي نه هُئي، جا قاتل فوج تراري.
گهڻيءَ مدت کان پوءِ اچي، دوست ڏني دلداري.
باسيائون تان برهه جي، ميان “سچوءَ” کي سرداري.

ڪافي 16

پرين اوهان ڪون پوءِ، هِت راتيون رهنديس ڪا؟
پُنيءَ ايندي تانهجي، لالَ وري هن لوءِ،
— پوءِ سورَ سهنديس ڪا؟
واعدا ويڙا وسري، هوتَ ڪيو جي هوءِ،
— پُني ٻول بهنديس ڪا؟
پرين تنهنجي پار ڏنهن، قاصد اچي ڪوءِ،
— وري هِت ويهنديس ڪا؟
سچو سِڪَ اوهان جي، هنڙي ۾ هوءَ هوءِ،
- پُني ٺاهه نهنديس ڪا؟

ڪافي 17

مون عيب آيار، سڄڻ ٽنهنجي ٻانهڙي آهيان!
ٻانهن جي آءُ ٻانهي آهيان، ساري سڀ ڄمار.
هٽان هميشه هوت سان، شال نه ٿيان ڌار.
هي سر صدقي تو تون، سسي ساڻ ڪپار
اوچڻ ڪنديس آڪيون، پٿر ڪنديس وار
پاڻ تو ئي تون صدقي، سسي ساڻ ڪپار.
ساهه ”سچوءَ“ جو سوگهو ڪڍڻو، رکي يارائو يار.

ڪافي 18

سو ڏاڍن جو آهي ڏيهه، جاتي نينهڙو وو نيٽن لايو!
جاتي پُهچ نه پڪيءَ جي ميان، سو سيٽن جو ساڻيهه.
جي ٿي وڃان در دوستن جي، ميان، چُمان پيرن ڪيهه.
جي ڪوٺيو ڪُن سڀرين، ميان، وڃي پڪڙي ٽن جي پيهه.
”سچو“ عاشق جي آهين، ميان، وايوڙين وڃي ويهه.

ڪافي 19

پلو، آءُ تان يار سڄڻ جي، ٻانهي گولي آهيان!
آءُ نمائي عيبن هاڻي، ڏوهن ۾ آءُ تان اولي آهيان.
جيوي تيهي آهيان، ڙي جيڏيون، جانب جي آءُ تا جهولي آهيان.
پَلڀل پُچن حال مُنجهڙو، ڳالهه انهيءَ تان ڳولي آهيان.
هيڏي هوڏي نه وڃان، مُحبن جي آءُ تان ٽولي آهيان.
ڏسُ ”سچوءَ“ ڏي سڀرين، نا ته چپر هت چولي آهيان.

ڪافي 20

آديون اُهي آڃ آيا، ڏيهه جنين لءِ ٿي ڏوريان!

ڏيو مبارڪ سرتيون مون کي، مولا سي مُحب ملايا،
— چرخو ڪيهو آءُ چوريان؟
در بيهي سي، وو، آڻيا، سائين آلا، جن لءِ مون ورهه وسرايا،
— پاڻُ مٿانن گهوريان!
پرڏيهه ويا ها، وو، مون پرين، واليءَ سي پوءِ پرايا،
— تڪَ ڪيها پيا توريان؟
”سچو“ اتي، وو، دوست گڏيو سي، ڏينهن گهڻا جنهين لايا،
— وندر ڪنهن لءِ ووڙيان.

ڪافي 21

پينر ڙي بيوس، وڃي آءُ پٺيان!
وس نه آهيان پانهنجي، واڪو ڪيمُ بيوس،
— مين ديوانڙي ٿيان.
لوڪُ ساروئي سرتيون، روح نه آچي رس،
— حالون هُن مين ڳڻيان.
مُچُ ڏاڍو مون سر آڻيو، ڪوئي نه آچي ڪس،
— قابو عشق ڪڻيان.
پر هه واري بات ڪون، ”سچو“ نه ڪري بس،
— مهڻا ڏين سنڻيان.

جهولڻو

(سسئي ۽ پنهنجاءِ بابت)

(1)

سرتيون سڀ ٿيس صلاحِي،
هو تان راهه وٺي پيا راهِي،

چوئينءَ ڪَڍَ تَنينَ جي ڪاهِي،
ڏونگر ڪيم ڏَسائجَ ڏاهِي،
حَبَ ۾ ڪونه ڪَنڏُ ئي همراهِي،
تڏهن چَپَ ڪرڻَ تو چاهِي،
پَر هو اهو امرِ الاهِي:
بيا سڀ ويهه تون وهَم وساري.

(2)

چي ڙي، مون سان مُورَ ۾ ٿيو مَصلحتِي.
ثابت سِڪَ رهي ڪا ساتي،
هاريون هي جا آهي حياتِي،
تن کي روهه رسان ٿي راتي،
پاڻينديس جهر ٿئي جهنگ جهاتي،
چا جي چڄي پوي مون چاتي،
ڪنديس وڙ سَندينَ ويلا تي،
اينديس ساڻ وٺي پڙ پاتي:
ڏسندِيونءَ هوت مڙئي هڪواري.

(3)

جي ڙي، ويهه وسار وڃڻَ جي وائي،
تو سان لَعَلَنَ جنهن لُونَ لائي،
تُنهنجي دل ڪيئن تَنهن تائي،
سو اڄ جاڙ ڪري ويوءَ جائي،
ڏيئي ڪَن بُڌج تون ٻائي،
ڊوهن پاس نه ڊوڙج ڊاهي،
سُرت صلاح تون سَمجهج سائي،
اها ڳالهه اَمَرِ ۾ آئي:
ڏونگر ڏورُون ئي ڏهڪاري.

(4)

آيل، اَن مُلھي جا آھي،
سا ڪيئن سَڱ سڄڻ سان ساھي،
ٻيو تا ٺاھه نه ھرگز ٺاھي،
ڏاڍن ساڻ سڀ شريڪت ٺاھي،
جا پئي سڀ لاڳاپا لاھي،
چِر چوھه اڳيانئس چاھي،
ڪيچن ڪڍ اها مَرُ ڪاھي،
ڪٽندي گام ته پُچندي ڪاھي:
محض اُنهيءَ کي مَيرُ نه ماري.

(5)

چي ڙي، رَهه روين ٿي روڙي،
اَڏو پينگ ٻُجهي ٿي پوڙي،
هيبت هول هراست هوڙي،
ڪامڻ ٺاھين اسان کي ڪوڙي،
ئون تنهن ديس مَ وَججَ ٻوڙي،
پرڏيهيءَ جي پُٺِ مَ پوڙي،
ٿر مَ ترسَ اٿئي ٿڪ ٿوري:
هتِ تا ڪا نه گهڙي هڪ گهاري.

(6)

اَن دل آرياڻيءَ سان اٽڪي،
مان جا ريجھه آديون تنهن وٽ ڪي،
هي هي گهوري تا هن گهٽڪي،
رهنديس ڪين هجر مَ هٽڪي،
جانب ڪاڻ نه جا ڳيس جهٽ ڪي،

پنيءَ ويلَ وِجانَ مَرُ لَتَڪِي،
ڪنهن جي فِهمَ نه هَٽَڪا ڦَٽَڪِي،
هاڻي سِرَ توڙين مون سَٽَڪِي:
هِنَ کي ڪا مَ هَلُ ڪُون ڪاري.

(7)

چي ڙي، سڀ پَر سَچَ جُلي ٿي ڄاڻِي،
پُر جهج پَبَ نه اٿئي پاڻِي،
وسهڃ تو دل جَنهن سان واڻِي،
سَسئي سو تان ٿئي نه سائي،
ناحق تانگهه تنهن ڏي تاڻِي،
چو ڪيءَ خواب ڪڍي تو ڪاڻِي،
ڪئن ٿي اَبُ اکين ۾ آڻِي،
حِلا ڪَرَمَ هَلُ جا هاڻِي:
پُچندينءَ بامِ بَسِي بَرُ باري.

(8)

جيڏيون جبلَ چَوڻيون جيئي،
ساجهر سَنگَ لتاڙيان سيئي،
گهوريyan گهوٽَ بنا گهرُ هيئي،
سائي وَسَ وَٽانمُ ويئي،
رهندمُ رُوحَ نه هِتَ تَنَ ريئي،
ويڙم دوست دلاسا ڏيئي،
هيءَ تان پَلو پُنهونءَ جي پيئي،
هُن تان ڪامِ ڪيڙس ڪيئي:
نيايُنسَ وَرُ وَڻي ويساري.

(9)

چي ڙي، گهورين ڪاڻ جنين جي گهڙا،
آٿتي تڻ آڙانگا آرڙا،
آڏو ٿاڪُ نه ڏيندِ ٿرڙا،
ٿيندِ زور مٿي تو ڌرڙا،
بيدل بس ڪرائيندِ برڙا،
اوجھڙ ڪوهه آٿتي سي ڪرڙا:
سگهندينءَ نارِ نه ورُ نِهاري.

(10)

ثابت ڳالهه سٿو هِيءَ ساري،
جبل واٽ نه جيڏيون جاري،
پَر پي برهه جنهين سان باري،
سا هڏِ ماڏي مور نه ماري،
چا جي ورَ ونگا وَيَ واري،
تا پي دردمنديءَ دَهتاري،
توڙي ڪوهه ڪري ٿو ڪاري،
ڪندو پاڻ پنهنون پوئوري:
تا پڻ سَرسُ سِڪائي ساري.

(11)

جيڏيُن ڪيس ورائين جوڙي،
هُت ٿو روهُه رڙندا روڙي،
تنهن جو تابُ نه سگهندي توڙي،
آڏو مير مياڻي موڙي،

رائو ريگَ تَرَن کُون تَوڙي،
سگهندينءَ پيرُ نه ڪَڙِڳل ڪوڙي،
تون تان لعلُ لَهين ڪِئين وِوڙي،
ڪَنهن جِي ڪَآم ڪَمر چڏَ چوڙي:
بِيا ٿِي ماڳ مِروُن چوڌاري.

(12)

جيڏيون جَتُ مُنهنجو آهي جاتين،
آءُ تان وينديسَ آج تَنهن تائين،
آهيان پانهي اُن جي آڻِ ٿِين،
پاڻُون گهٽ پينرَ ٿِي پائين،
اُن کي پَلُو ڳچيءَ ۾ پائين،
دَمُ دَمُ دُرس ڪريج دُعائين،
مون کي سَڄُن ميڙين سائين،
ڪيچيڙن کي پَهچان ڪائين:
برهه جِي باهه پَهون ويا ٻاري.

(13)

جي ڙي، آڏو لَسَ بگهيڙ ڪَن لوڙا،
تَن کُون ڪَن پَئي ٿين بوڙا،
چوهون چَڀر چَني تُو چوڙا،
تاتي ٽاڪَ ٽَڪَر جا ٽوڙا،
سَهمناکَ سُنڊا سي سوڙها،
ڏيون مارَ مَٿي ڏين موڙا،
سي ئِي ڏرت ڏورَڻ جا ڏوڙا،
ڏينپو ڏنگَ هَٿن ٿا ڏوڙا،
آهِن هاڙي مَنجهه هَڙاري.

(14)

چي ڙي، ڇا جي مَسْتُ مِرون هُنن مارا،
چُرڙين نانگ چُرَن چوڌارا،
سي ئي ورهه اڳيون ويچارا،
هٽندا شينهن ڏسي شوڪارا،
هو جي هاڙي منجهه هاڪارا،
سرتيون سنگ نهاريان سارا،
ڪيا جُڪ جانب جي جيءَ جارا:
وَر سان ڪا نه ايندي ڪا واري.

(15)

چي ڙي، هُيڙئي جي جَن جي ڪا،
توڪي سَمجهه پيئي چو سا ڪا،
ويڙ ئي نارِ نهوڙي ناقا،
ڏونگر ڪين اٿئي ڪي ڏاڪا،
لوهي لَس وجهندي لاڪا،
چيون چوهه لنگهندينءَ جهاڪا،
آڏو فلڪ فڪر آهن فاقا،
ونگن وچ واسينگن واکا:
هٿ تو پڻ وجهي پاتاري.

(16)

ڪاڪيون ڪا مَ ٽڪي هٿ ڪاني،
جاڏي جَت وٺي ويس جاني،
سورج آهي نه تن جو ثاني،
تاڏي ٿرتُ وڃان آءُ ثاني،
ڇا جي پڻ نه هوندس پاني،
چپر چوهه اڳيانئس ڇا ني،

توڙي ٻرھه وڃايس ٻاني،
لوچون ڪين ڪنديس سالاني:
اھو عرض آڻو اڻھاري.

(17)

جَلْدُون جَت وئي ويئي جوري،
پوري چو نه پرينءَ تنهن پوري،
گادر هاڻ محل گهر گهوري،
ڏونگر ڌڙڙ سگهين ڪيئن ڏوري،
عاجز عام ٿيندي هت اوري،
ٿڙ جي پنڌ نه ٿڪيئن ٿوري،
تن کي توڙ سري ٿي توري،
وجهه م جي پلا ڪنهن جهوري:
مرنديءَ گام ڪنيو ڪو ڪاري.

(18)

چي ڙي، بيحد ڪيم ڪهو ٻيون ٻانڌون،
چو ٿيون لس لوايو لائون،
ڪنهن کي ڪنڌ نه اينديون ڪاٽيون،
رهنديس روز نه اتي راتيون،
وينديس سڪ سڄڻ جي سائون،
ڏاڏڙ ڏس جو ڏيند م ڏاٽيون،
پائيندس جال جبل ۾ جهاتيون،
مُحِبَن هَس اهي مصلحاتون:
هلي آ مرڊ ساڻ اماري.

(19)

ڪامڻ مٺ ڪريون ڪنهن ڪيئي،
سي جت جاڙ ڪري ويئي جيئي،
ڪيڙي پُرجهه نه تو پڻ پيئي،
ڪا ڪر ڪاهه ٽنن پڻ ٿيئي،
تون تان نينهن نوري نهي،
وڙج وڙ م ورجج ويئي،
ڪيائين درس ديواني ويئي،
اول عشق نشاني اهي:
تڙڙ رات ڏينهان تڪراري.

(20)

ڪيچن ڪڍ لڳي هوءَ ڪهڪي،
پهرين پور نڪر سان ٽهڪي،
ڪامڻ ڪوهه ڏسي نا ڏهڪي،
اُتي روح نه تنهن جي رهڪي،
توڙي پير ڦٽس پڻ ڦهڪي،
تان پي نار نه بلڪل ٽهڪي،
توڙون ڪين تنهنجي هڏ ٽهڪي،
اوجان عاشق اهڙي آهڪي:
ڏونگر سڀ وڌائين ڌاري.

(21)

توڙي جهڪ جهڪي ڪئي جهولي،

بي تان ٻولي هڏ نه ٻولي،
ڦيريون ڏئي، پرين کي ڦولي،
ڇوهون پاڻ چپر کي چولي،
گورن رند ڏسي سر گهولي،
ڳڙ ڳڙ ڳوڙها ڳاريو ڳولي،
ڏونگر ڌرڙ ڏکوي ڏولي،
قادر شال قريبن کولي:
ڪندو گام ٽڪر ڳون ٿاري.

(22)

پهريون ڪانءُ ٻهاڙ پڇيائين،
هت ڪي ويٺا هوت هنڌائين؟
هر هر توکي سرت سڻائين،
ڪي هئا رات توڻي وٽ سائين؟
ڪرڳل الله لڳ آلائين،
ٻيو هڏ سور نه سنگ سليائين،
مون کي محبن ساڻ ملائين:
عاشق هي هي ويا آڙاري.

(23)

پوءِ تا ٿيڙس جبل جوابي،
پنيءَ ليل لنگهيا بشتابي،
ساڳين سارو ساڻ ٿوابي،
سي سپ هٽڙا گل ڳلابي،
وڃندا ويڙا رات ربابي،
اصلو آڙينگ هئا اعرابي،
تو سان ڪيائون خام خرابي،
اوڻي عين هئا عاذابي:

هتئون ڪاهه آڙاهه آنداري.

(24)

ڏونگر ڏسُ چُڪيءَ ڇڏَ ڏيئي،
تو وٽ رات تنين ڪا پيئي؟
آهه هي وسَ تنين ڪُون ويئي،
ڪي تان لنگهيو ساڻ سنجهيئي؟
هاڻي حال سِڻج مون هيئي،
ويڙس ڏک وڏو هي ڏيئي،
هُو هُئا ڏاڍا سُڀرين سيئي،
جانب آهن منهنجا جيئي:
ماري آهه ويا آتاري.

(25)

حَجر چيس آهي هنيڙي هاري،
جي تون محبوبن جي ماري،
آهي عشق سَنڌُءَ آزاري،
وجهج ڳلِ ڳچيءَ ڪا ڳاري،
مون کي تِر نه ڪج تڪراري،
پُڻن ڪاهه نه ٿيءُ قرارِي،
اٿئي ٻر هه بلوچي باري،
يڪڍل ڪانئن مَنگج ياري:
ويند ئي عشق نه هڏا اوتاري.

(26)

ڏونگر ڏيرن ڏي ڏس ڪو ئي،
اوڙي روح نه ٻيو رسُ ڪو ئي،
ناهي ويچاريءَ جو وسُ ڪو ئي،

لاهي ڪو نه پيو ڪس ڪو ئي،
ناهي جانبَ جو جس ڪو ئي،
ڪُني غم ڏسي ڪسڪو ئي،
خاطر منجهه نه پيس خس ڪوئي،
وئي درد ڦري ڏس ڪو ئي:
بيئي عشق منجهون اوساري.

(27)

چڪي چوٽ وڻي ورجاڻي،
ويڙا ورهه تو ئي سان واڻي،
آندي عشق تڏهن اورهاڻي،
ڪنل ڪيچ وڃ ڪنڌ ڪاڻي،
پيئي زهر منجهون گهٽ گهاڻي،
توڪي آندو عشق آڳاڻي،
گولج ڄام پنهنوءَ گهر گهاڻي،
هي هي لعلن ويو لوهائي:
هڻري جن جي هيءَ آجهاري.

(28)

هي هي ماري عشق اميران،
وئي ورهه وڪيل وزيران،
توڙون هيئن لڪيون تقديران،
پانهن هٿ ٿيون تقصيران،
ڏاڍيون عشق سنڌيون تڙپيڙان،
پئيءَ منهنجي برهه بهيران،
هلن هٿ نڪي تدبيران،
مون سان سنڌين سوز سفيران:
ورئي ورهه ڪنهن وڻجاري.

(29)

أول بابین برهه پڙهيائين،
تنهن پوءِ سورن منڍ سڙيائين،
سسئي ساڻ فراق ڦڙيائين،
اصلون ڪيچن ساڻ ڪڙيائين،
جڙان جيءَ ۾ جال جڙيائين،
تيلهان مٿي روڻهه رڙيائين،
محبت منجهه مريض مڙهيائين،
توڙون غير خيال تڙيائين:
پيئي هٿ برهه هاڪاري.

(30)

هيءَ دل لالڻ ويڙس لٽي،
ودس ٻاڻ ٻروچ جي ٻُٽي،
ورڪون شال فقير نه ڦٽي،
ڏنگر ڏک چريءَ کي چُٽي،
ڪيائين ڪيچن منزل کُٽي،
آندڻس عشق گهٽيري گهٽي،
مٿو پير ڪرايون ڪُٽي:
هي هي ڪيو ٿي سا هونگاري.

(31)

وَر جا ورهه پياريس وڻي،
توڙي سسئي سورن سڻي،
تنهن دل ڏانهن نه مڃين مٽي،

چوڪو عشق نه آهي ڇٽي،
سُورن سوز کِلڻ ڪُون ڪٽي،
مُحبت کانءُ نه گهايل گهٽي،
سسئي سوز فراق جي ڦٽي،
پائين پُڻ پتولا پٽي:
روئي ڦوڙائي جان ڦوهاري.

(32)

لوئي بڪ مٿي لٽي،
بوڙي تيز منجهارون ٽٽي،
محبت مَن تنهين جي مٽي،
وڃي ڪيچ ورهه مون وٽي،
گهوري گام گهٽيري گهٽي،
ڏک جي ڇت هنيا نونس ڇٽي،
روئي ريت تنهين سڀ رتي،
ڄاڻي پڻ سڀو هڪ پٽي:
عاشق عشق منجهون اُڇنگاري.

(33)

هرڻيون ڪيرُ پيارڻ آيس،
ڪر هڙ دانهن ڪري سڀ کانيس،
ڪوڪن ساڻ ڇپر سڀ چانيس،
ڏنگر ڏک منجهارون گهايس،
ڇلنگيون عشق ڏکن پُٺ لائيس،
ڳالهون ڪيچ ڪيچيڙن ڳايس،
بر ڪي برهون بازرر پائيس:
جگر ڳاري سڻ هو ڪاري.

(34)

هَ ي هَي هَوْتُ كَرِي وَيَس هُولِي،
تنهن محبت ٻاروچي جي ٻولي،
ڏونگر حُبُون پائين ڏولي،
ڪوهيارل جي ٻانهي گولي،
ساڻي پڻ پرينءَ جي ڦولي،
تنهن تا جانب تان جند گهولي،
روئي ڪيائين چپر چولي،
سنگ جي راهه ڪيائونس سولي:
نيندس ڪيچي نال قطاري.

(35)

منجهون نيهن هنيائين نعرو،
سُٽندي سير سڙي ويو سارو،
مَن ۾ محبت وڌس مارو،
ڪيائين واري اُتي وارو،
اندرون عشق ڏنس اوٻارو،
ڏيئي مٿي سنگ سرارو،
ڪائين مان ڏسان ڪو هيارو،
محبت ريءَ آهي مُنهن ڪارو:
”سچيڏنا“ ڪو نه سنڀاري.

(36)

مٿي روهه چيائين روئي،
هيءَ ڪَل ڪوهيارل ڏئي ڪوئي،
عاشق تنهنجي عشق اندوهي،
لڳي لالَن تا لڙهه توئي،
ٿوڙون سُورَ وڌائين پوئي،

ساڻي ٿيس ”سچيڏنا“ سو ئي،
جانبُ آهيس جيءَ جو جو ئي،
قادرُ گڏ تنهن سان ڪاري.

(37)

هيءَ جا هنڌي ٿي حيراني،
محبت ماڏ ڪئي مستاني،
دلبر ڪاڻ هُئي ديواني،
باقي نيئن رهيس نيشاني،
ڪيڙي فوج فراق جي فاني،
ڪيائين ساهه سرير قرباني،
گڏبس شالَ جَل ۾ جاني،
ٿيندس رحم اُٿس رحمانِي:
آئي هيئون نينهن نغاري.

(38)

محبت محبوبن جي ماري،
ڪا جا باهه پاروچل ٻاري،
ڳالهين ڪيچيڙن جي ڳاري،
ڪيائين جانبَ تون جند واري،
منجهون ذوق چيائين زاري،
هيءَ دل آهي سچل تون واري،
ڪوڪان ڪوهه ڪري ڪوهياري،
توڙي ورهه ڪئي ويچاري:
راتيان ڏينهان گهنگر گهاري.

(39)

مٿي روهه ڏسو سا رمڪي،

ڪا جا عشقَ چڪايسَ چمڪي،
ڏسي سڃ نه دم ڀر دهمڪي،
محبت مٿور نه ڪامڻ ڪم ڪي،
گوندر وچ گذاري غمڪي،
هاديءَ جانب سان نئين جمڪي،
تنهن تانگهه نه تر هڪ ٿمڪي،
مٿس وچ ورهه جي چمڪي:
تنهن جي شور وڌي شوڪاري.

(40)

چڙهندي چنچ نه عاشق آڙ ڪي،
ڪا جا فوج مٿانئس ڪڙ ڪي،
لڳي لعل پٺيءَ سا لڙ ڪي،
لڳيس باهه برهه جي پڙ ڪي،
جوهر جوش سڄڻ جي جهڙ ڪي،
رنجيءَ روهه اُٿون جا رڙ ڪي،
سارو سنگ پيو سڀ سڙ ڪي،
نڪر سڀ پيو تان ٽڙ ڪي:
اهڙو سوز هلي سينگاري.

(41)

جانب ڪاڻ ڇڏيائين جايون،
فوجان عشقَ اڳيانئس آيون،
ڪلاڻ ڪوهه سنديس ڪهڪايون،
سڀئي ورهه و ساريون واريون،
وڃي خاڪ لڳن ڪي لايون،
تنهن جي سوز چڙ سڀ چايون،
روئي روهه ڏنائين رايون،

پيان پڀ چڙهي جڻ پايون:
اهڙو عشق هلي اختيارِي.

(42)

چِپَرُ ڪانه چڙي سا چوري،
جنهن تان گهوٽُ آئون جِنڊُ گهوري،
جا ڪي پورَ پرين جي پوري،
هيڪلُ هوتُ نهاري هوري،
گولي تئين جنين ٿر ٿوري،
لُون لُون قابو لڳيس لوري،
هُنڙس جهورَ برابر جهوري،
تنهن جي هٿ سڄڻ جي ٿوري:
انهيءَ ڳالهه وڌي سا ڳاري.

(43)

آهي ريءَ عجيب اُٻائون،
اچي شالَ ڪوهيارل ڪائون،
جنهن سان لوح لڌيون هُم لائون،
هي هِي جَت وٺي ويا جائون،
تنهن تان ڏس پُچي ٿي تائون،
ننڌر هيءَ جا نال نه نڀائون،
تنهن جيون زيلان هُت سڀائون،
ههڙس ڏونگر حال ڏنائون:
ويچاري ٿي تونگِ تنواري.

(44)

موٽي چاهه پرينءَ جي چائي،
تنهن ڪا ڳالهه محبت جي ڳائي،
چِپَر سڀ ڪيائين چائي،

ڏاڍيءَ تڪ تنهن جي تائي،
“ويجهي آيس” هُنڙس وائي،
روئي روهه ڏنائين رائي،
گهڻن منجهه قلم گهمائي،
تان تان اوڏي وسئون آئي:
آيس مُحبُ اڳيون منهن ٻاري.

(45)

ڪُونجن هَت مُڪائين روئي،
دانهن ٽوگهه منجهارون ڏيئي،
سا تان ڪن سڄڻ جي پيئي،
اُٿي هليا هوت هنڌ يئي،
جانب جيءَ گهريا هس جيئي،
آيس سڄڻ پاڻ سنجهيئي،
جن جي ڪاڻ ويچاري ويئي،
وڃي ڪيچ اها ڳل پيئي:
پنهنون پرين گڏيو غم ٿاري.

(46)

سسئي ڄام پنهنون هڪ هو تان،
ڪامڻ جانب ڳوليو جو تان،
ساڳي پاڻ پنهنون هئي سو تان،
پڇي هيءَ ڳجهارت ڪو تان،
چاجي ڪاڻ ڪرين ٿي ووءِ تان،
چيو ڳولي ٿي سا چو تان،
“سچو” دست دويءَ کان ڌوتان،
ساجڻ ڪيئن صڃي ڪيو تو تان:
پر جي عشق آچي اوجاري.

(47)

آهي “ڪُل شيءِ” سو هادي،
“خَلَقَ الْأَشْيَاءَ” ڪُون آبادي،
“وَهُوَ عَيْنُهَا” ٿي آزادي،
واندي غير ڪُنُون هيءَ وادي،
لَتَا شَكَ شُبْهًا ٿي شادي،
“سِرِّي سِرِّه” ٿي امدادي،
جنهن کي سمجهه تنهين کي تعدي،
سو ئي مَرْد نه آهي مادي،
سڀ وچ صورت يار پياري.

(48)

پنهجي پاڻ ڪري ٿو وائي،
تنهن تان ڳالهه اها ڳالهائي،
ڪافر مؤمن صورت سائي،
انهيءَ رمز ڏنائين رائي،
جانب ڏس ڏنو هي جائي،
“فَا يَمَّا تُو لَوَا” آيت آئي،
ٿيڙو اڄ بهاني پائي،
احمد وحي هڪو هڪ هنائي:
“احمد” “احد” هئا اسراري.

(49)

“عَرَفْتُ رَبِّي بِرَبِّي” آيت آئي،
نوبت “أَنَا الْحَقُّ” وڃائي،
“أَعْظَمُ شَانِي” رمز رلائي،
ڪيڙي “لَوْ كَشَفَ” اجرائي،

“يَسْمَعُ يُبْصِرُ” آهي هِ ڪڙائي،
“بِلَامِيمِ أَحْمَدُ” اها وائي،
“إِنِّي أَنَا اللَّهُ” آگاهي،
هُنڙي صُورَتِ هِڪَ سڀائي،
سوئي بندو سو مولائي،
سو ئي هيٺ سو بالائي:
عالمُ الله مون اِظْهاري.

(50)

ظاهرِ سڄُ ته سڀڪنهن جائين،
هيءَ پي رَمَز تون دل سان لائين،
تون تان آئينو ٿي آئين،
پنهنجو پاڻ ئي ۾ مُنهن پائين،
“مَين” ڪي چوڙ ته ٿيو ين “سائين”،
پولو مور نه هن ۾ پائين،
توڪي صَحي سَچِ سَٿائين،
ڪا شَيِ ناهي بنا حق ڪائين،
“ڪُلُ شَيِءٍ نَاطِقٌ بِالْحَقِّ” ڳالهه اِها ئي ڳائين:
هَر جا پاڻ غَني گُفتاري.

بِسْمِ اللَّهِ الرَّحْمَنِ الرَّحِيمِ

نوري

داستان پهريون

(1)

تون سَمو سردار، آءُ مِيئي مهاڻي آهيان؛
تنهنجيءَ شفقتِ مِهر جو، آهي ڪونه شُمار؛
گنديءَ گاندَ ر گهر کان، ڪيو ساري عالمِ عار؛
مٿي تَنهن مَدارُ، تو ساريءَ ڪينجهر رکيو.

(2)

تون سَمو سائين، آءَ مِيئي مُهاڻي آهيان؛
مون لَچَ رهائين، جو پليءَ لڳيس تانهجي.

(3)

آءَ مِيئي مُهاڻي، تون سَمو ساري سرَ جو؛
قرب منهنجو ڪهڙو، ڄاڻيو ٿو ڄاڻي؛
ڪاري سر ڪنيم ٿي، چچيءَ ڪڪيءَ هاڻي؛
راجا تنهنجي راز سان، ٿيس راتن جي راڻي؛
تو سَمَ سڀيائِي، نه ته هيس بيهودي بچڙي.

(4)

ڪلسا ڪلوري، ڪن ڪالورا ڪينجهرين؛
پيهي وڃي پَن ۾، ڪن پُڪين پُوري؛
روز تني کي راو ڏنهن، ٿيا چانور آئون چوري؛
جي هيون اتو ٻنڌ ۾، سي ڪن ڪپڙا قصوري؛
هيٺ مٿي ٿن ٿي، يڪيون سالان سموري؛
واسيا وٽن ويسَ ۾، هُين ڪُهني ڪُٿوري؛
چچيءَ ڪڪيءَ تار جي، سي اُڀر عطوري؛
ٿي مُلڪين مشهوري، سَمي جي سُهاڳ جي.

(5)

پيرَ آئون مُنهن نيرا، پاڻيءَ پوندا جن هئا؛
سي اڄ ٻڌيو وٽن سرَ تي، چاهه منجهون چيرا؛
ماڻڪَ موتي مُنهن تي، هٿ تَنهين هيرا؛
ڪاٺ سڀيئي ڪيرا، سَگهڙ سَمي ڄام جا.

(6)

وَهينَ وَهَلْ لُيُون، ٿي پيٽَ پاريا تن پانهجا؛
دنيون دُت دُپ جون، ٿي جهپرن جهپيُون؛
ڪڪيءَ خاطر دُپريون، دُپن منجهه دُپيُون؛
جي ڪائن پيٽ پييون، سي چوريءَ تي چريون ٿيون.

(7)

جي جهاڳيون وٽن جهاڳ، ميئون ڪارڻ قوت جي؛
سي اعليٰ درجي آنديون، سمي جي سهاڳ؛
منچر مها وچ ۾، ڪن رنگليون راڳ؛
هئا حال جنين جا ههڙا، تن تي پلي ڪيا پاڳ؛
ڪينجهر ٻن ڪنڌين جي، ٿي هٿ انهن جي واڳ؛
هيرا ۽ ياقوت پيا، آڄ انهن وٽ آجهاڳ؛
پيا پي لڪين لاڳ، تنهن ڏلين کي ڏيئي ڇڏيا.

(8)

بيحد پڳوڙيون، هين ٻول نه ڪنهن ٻونديون؛
ناپي دُت آئون دُپ جون، ڪن خراين ڪوڙيون؛
پوريءَ قرها قريون، اچن ملاحيون موڙيون؛
جوڙون سڀ جوڙيون، ڄام تماچيءَ تن جون.

(9)

ٻول نه ڪنهن ٻونديون، پر هيون سمي جي سهاڳ تي؛
ڪينجهر سنڌي ڪنڌين، ڪن ٿوريون آئون ٿونديون؛
ڇڪ جيهون چونديون، ٿو ڄام وهاري وٽ ۾.

(10)

هيون لڳين ليڙيون، منهن نه موچاريون؛
سي ٿو ڄام وهاري وٽ ۾، ڪري ملاحن ميڙيون؛

ٿو پڳيون جوڙائي ڏئي، ٻهڳڻ تڻ ٻيڙيون؛
وڻن ماڻڪ موتئين، تنهن ڪوڻ جهڳيون ۽ جهڙيون؛
توڙي اهڙيون اوڙيون، ته پي سمي ڄام سُهائون.

(11)

جَن ٿي پالڻا پيٽ، ڪُمن ڪالورن سان؛
سي تا تيل ڦليل سان، ٿيون ملائين ميٽ،
ڄام جواهر جي ڪري، ٿو اُنهن پار اُميت،
ڪئي لاکيڻي ليٽ، سمي مير مُهاڻن ڏي.

(12)

هئا وڏا جَن تي ويل، ٿي قوت ملين ڪين ڪي؛
خاصين سي خوراڪن تي، تان ڪن مُهاڻيون ميل؛
مڙي جُهڙي پاڻ ۾، ڪن سيلابين سيل؛
پوءِ لاڻا ڄام لُطف سان، زبونن تُون ذيل؛
تن سري تيل ڦليل، اڄ عطر گاڏڻ اوتيا.

(13)

جَنهين آتوبند، هُئي عُمَر سڀائي اهڙي؛
سي سمي جي سهاڳ تي، آيون. ڏاڍي آند؛
تنين جي طولان جيون، پيون هاڪان هندوهند؛
ڏليون ٽوليين چڙهيون، پيرين پون نه پند؛
سڀ اندامين سنڌ، جڙيون جواهر ۾.

(14)

چوليون جَن چڪ هُيون، اڄ ٿيون لالين لائو؛
جُتيون جڙائو، پايون وڻن پير ۾.

(15)

نوريءَ نادر ڄامَ کي، کي چڪايون ڇاڻيون؛
تنهن کي ڏسڻ سان ڏياريون، ڪنهن ڦڪل ڦيرائون؛
وٽان سو وائون، ٿو ڏئي ڏهاڙي اُن کي.

(16)

هون مڪَ هڪَ ٿرارُ، چار ٿارا موتين؛
نهن برابر نه ڏيان، توڙي ڏين جال جوهارُ؛
جو پلءِ پيڙو ههڙو، مهاڻيءَ مٿيارُ؛
تنهن مَرُ ڪينجهرَ پَرِ قرارُ، جنهن چارو ڄام ڪُلهي ڪنيو.

(17)

تارازيءَ جي توري، مڪَ موتن تي نه ڏيان؛
بيٺا ٿيڻا نه وٺان، ٿوري نه ٿوري؛
گهوري آءُ گهوري، جو چارو ڄام ڪُلهي ڪني.

(18)

مڪَ برابر نه ڪريان، ماڻڪَ موتن ساڻُ؛
سمو ڄام سُڃاڻُ، جنهن چارو ڄام ڪُلهي ڪيو.

نوري داستان ٻيو

(1)

مٿي جَن مُوڙا، هئا چارين گندئين گودڙئين،
بئسر بئينان زر جا، تن جهابا ائون جهوڙا؛
جَن پانهين ڪُلهين ڪين هو، تَن چوڻ تائين چوڙا؛
سمي جي سهاڳ سان، تن ننگن نپوڙا؛

ڪوڙيون ۽ ڪوڙا، سڃا سمي سڀ ڪيا.

(2)

رنگ ڪاري رُويون، هيون مڙني مَلاَحَن جِيون؛
سي ڪنيون ڪارَن ۾ اچن، دَرا ۽ دُويون؛
جَت بيحد بدبُويون، اُت الله عطر اوتيا.

(3)

هڪ دَرا ٻي دُوءِ، پيون گوجان مارن گانگُتيون؛
تَن مون ڪِڪيءَ جِي اچي، برابر بدبوءِ؛
اچي مُشڪ عطر جي، اُج منجهانئن خوشبوءِ؛
رنگ سوني جِيءَ رُوءِ، صورت انهين سُوهڻي.

(4)

منهن مِٽيءَ ميريون هيون، بيهوديون بچڙيُون؛
گهڻ گهڻ نوريءَ گهنگرو، چم چم ٿيون چيرِيُون؛
سمي پاڻ سهاڳ ڏئي، هي جي هُن هيريون؛
لوهائيون لوريون، پلوس لڳي سون ٿيون.

(5)

پارس لڳي سون ٿيون، لوهائيون لوريون؛
جَهَل جُهڳن ڪي ڪانه ڪا، وريون ۽ ويريون؛
مَحَلين رَهَن مَير جي، مهاڻيون ميريون؛
سمي ڏنا سُهاڳ ڪي، سَهج ۽ سيريون؛
ڪوجهن مان سهڻيون ٿيون، جهٽ پَت جَهپيريون؛
تماچيءَ تيريون، ڪينجهر جون ڪنيون ڪڍي.

(6)

مُنهن مٽيءَ ميرا، هئا بيهودا بچڙا،
سمي جي سهاڳ تي، ٿيا گاندڙ گُنيرا؛
ڏسو ڏهاڙي ڏئي، ٿو در تنين ديرا؛
ساجهر سويرا، ٿا کائين طعام خوشيءَ سان.

(7)

ٿرڪو جن تريون، پيا ڪونڙ ڪڙهيون ڪڇ ۾؛
تن اڄ لڙهان لڙڪن موتئين، ٻيون سنديون سون سريون؛
زيور ائون پازيب پئا، زريبان زريون؛
ڪينجهر ٻئي پريون انهن کي انعام ٿيون.

(8)

جنين ڏوڙ ڌرا، ڪڇين ڪم ۽ ڪوٺيون؛
سي مٽي پيرين برهنه، هئا گاندڙ سڀ گرا؛
اهي پاهان پاڻ پرا، ٿيا سمي جي سهاڳ سان.

(9)

جي ڪونڙ پرن ڪم، تن ناتو ناپي سان هئو؛
ٿرن جا تن تار ۾، ٿي روان ڪيا رُم؛
پوءِ اچي تماچيءَ ڄام جي، پئي در تنين جي ڏم؛
جي هئا گو شانت ڪم، سي پلءِ لڳي پٽرا ٿيا.

(10)

بهاء ڏوڏا جن ڏاج، قوت جنين ڪم ڪوٺيون؛
انهن جو احتياج، ٿو تماچي ڪيڏو ڪڍي.

(11)

نه ڪنهن روءِ نه رنگ، هئا بيهوا بچڙا؛
اڄ پڻ انهن جي ٿيا پيرن هيٺ پلنگ
مياڻيون معافي ٿيون، نه ابواب نه انگ؛
پڻ اويدين آرڙنگ، سي سمي جي سهاڳ تي.

(12)

پوءِ ڪيئون لس پلا، ٿي مهاڻن ماري؛
لڪ هزارين حاڪمين، ٿي کاڌا تن گلا؛
ڪڙهيون جن ڪندن تي، سي ٿيا لڳي پاڳ پلا؛
دمڙي بت نه دست ۾، هئا ٺهريل ڪين ٺلا؛
اڄ مئين جي گهر مال جا، ٿيا ٿم ٺلا؛
پر هيڙي اڪڙين ۾، ڪا جا ميا ڪلا؛
ڪينجهر گهمن لاڙڪيون، ڪيون رس رلا؛
اڳلا جي سگلا، سمي نانو سڃاڻبا.

(13)

حريران ۽ خلا ڏنا ڄام ته چارين وارئين؛
جي هيون آتوبندن ۾، تن چوڻيون چوڪلا؛
ڪينجهر سنديءَ جاءِ تي، تن بنايا بنگلا؛
اڳلا جي سگلا، تا سمي نانو سڃاڻبا.

(14)

ڪينجهر سنديءَ ڪنڌئين، رهن پريون جي پيُور؛
تن مئين مٿي آيا، سالو ۽ سالور؛
چڙهيو سا چوڏول ۾، ٿي حڪم هلائي حور؛
راتو ڏينهان راءِ جا، ٿيا ملاحين مذكور؛
سي حاضر منجهه حضور، وهن تماچيءَ ڄام جي.

(15)

تون سَمو سرتاڄُ، آءُ ميئي مُهاڻي آهيان؛
لاٿئي پنهنجي لُطف سان، اسان کون اُحتياجُ؛
ڪينجهر سارو تو ڪيو، مون مِيي سندوق محتاجُ؛
تنهنجو مون ڏنهن راج، مون ڪيھي ڪاڻ ڪُرم جي.

(16)

لانگوئيون لاشون هيون وَهه وَهَل جي وچ ۾؛
سي پلءِ لڳي پوءِ ڄام جي، ٿيون خوراڪين خاشيون؛
لعلن ياقوتن جون، وٽن ڪينهن ڪماشيون؛
جن پاسا هريل پَن تي، تَن فرشين فراشون؛
تا پي تماچيءَ کي، ڪن طرحين تلاشون؛
روءِ هيون راشون، پَر سمي ڄام سُهاڻيون.

(17)

هئا خام خسيَس، ڪينجهر سنديءَ ڪنڌين،
سي مورائو مڇيءَ جا، هم ڪُل حريص،
تڏيون تنوريون تن کي، پاٿاريون سڀ پيس؛
جڏهن ٿي تماچيءَ جي، ميئن سان مجلس؛
سي سون رُپي سرسا ٿيا، لٿن هڪٻئي جي هيس؛
واتين ڪري ٿو اُن جي، هر هر ڄام حديث؛
مهر آئون شفقت جي، ڏئي انهن کي آسِيس؛
تَن سان ڪير ڪريندو ريس، جي سمي ڄام سُهاڻيون.

(18)

جن واتين وَهه وَهَل، بانس آئي ٿي بچڙي؛

تَن ويهاري وَتِ ۾، ڪيا شاهه شُغل؛
اُهي چڙهيا پالڪنن، آهي سڀ سَهَل؛
جتي جَهپيرن جهوپڙيون، ٿيا ماڙيون تَتِ مَحَل؛
سمو ڄامُ انگل، آچيو اُنهن سان ڪَري.

(19)

چِچيءَ جي هُئي چِت، ٿي آئي عام خَلقَ کي؛
وَهه وڃائي وَهه ۾، مِيئي مڃائي نه مَت؛
نوري ڄام تماچيءَ سان، ڪَلي چڙهي هُئي ڪَت؛
سرلاجو سَرپَت، مَلاحِ مَشرو ڏِڪيا.

(20)

جَنين ڦاٽوڙيون هيون، گنديون گودڙيون؛
تَن پيريون بافتن جيُون، جُنگ ڏئي جوڙيُون؛
اُچيلو اُنهن ڏي وجهي، سون رُپو روڙيُون؛
پانو پاسي مِي جي، ڦَناتان ڪوڙيُون؛
گهوڙا ۽ گهوڙيون، ٿو ويٺو ڏيهارِيُون ڏئي.

نوري داستان ٿيون

(1)

نوريءَ ڪيو نازُ، ٿي ريجهائي راوَ کي؛
نِت نِت ڄام نيازُ، ٿو آچيو اُنهن جو ڪَري.

(2)

تون تماچي ڄامُ، آءُ مِيئي مُهاڻي آهيان؛
ڏنو تو آراءُ، ڪينجهر پَن ڪنڏيُون کي.

(3)

تنوُ جي طَنابَ، اڄ ڪُتي ڪينجهر ڪنڌئين؛
ناد وڃن ٿا نادري، ٻيا پي روڌ رباب؛
جتي ڪڪيءَ ڪوڙ هئا، قيمائيت ڪباب؛
وَتَن مُهاڻا مست ٿيا، ماڇي بي مهاب؛
تَن تُون سڀ حساب، مورائين معاف ٿيا.

(4)

پَلُئِه مون پاتوءِ، تون راجا لَڄ رَهائين؛
سَمَا سُڃاتوءِ، ڪامل پنهنجي قُرب ڪي.

(5)

دُٿُ جَنين ڏوڏا، پهرڻ پاپوڙا تَنين؛
پينا وڃن تن جا، گپ اندر گوڏا؛
سو پَنَن جي پينگُهَن ۾، تن لالُ دُئي لوڏا؛
اُهي آڻيون اوڏا، ٿو وير وهاري وٽ ۾.

(6)

ڪوجهيون رنگ ڪاريون، منهن نه موچارِيون اُهي؛
سي ڪڍيو ڪالورن جيون، سر گَنَن ڪاريون؛
ڪيئي ڪٽي اُن جيون، ٿو تماڇي آريون؛
سي اڄ شالون ڍڪن سر تي، ڪُلَهِين ڪيناريون؛
زور ڇڏي زاريون، ٿو تماڇي تَن ڪي ڪري.

(7)

لاڏ ڪيون لاڏ لُڏَن، ڪينجهر سنڌيءَ ڪنڌئين؛

ڪاريون ٿيون ڪُڏن، سَمي جي سهاڳ تي.

(8)

ڏلين ڪي ڏولئين، ڄام تماچيءَ ڇاڙهيو؛
لعلان زمر دَ تَن ڏئي، ٿو جواهر جهولئين؛
زريءَ ڪلابات جا، تَن چڪم تي چولئين؛
چٽڪائي چولئين، هيرا لکان لکنئين.

(9)

هئا لانگوٽيا لول، ڪوجها ڪنهن نه ڪم جا؛
تڏي مڏي ڪانَ تَن، سي ڪن جَرو ڪين جُهل،
فَرشَ فُروشَ ائون غاليجا، ٿو ڏئي تنين ڪي طُول؛
مڏيون مال ڏسي اُهي، غمزا هٿن غُول؛
قَدَرُ تَن ڪي ڪهڙو، جي آهن اولجُلُول؛
پيا اهڙي منجهه آلُول، تَن جاريون چار وسايا.

(10)

ڪُونڙ جَن ڪُڙهيون، هُيون هميشه هت ۾؛
سي لوڙهن جي لڙهه لءِ، ٿي لڙئي منجهه لڙهيون؛
جُهڳن جَهل نه اُن جي، ڪونتَلَن ڪُڙهيون؛
ڪي وَتَن چيڪ چُڙهيون، ڪي تازي طُولَن ۾.

(11)

هُيون لَسَ لانگوٽيون، پاڻيءَ پوندي جن جيُون؛
تَن مِياڻيون معافي ٿيون، ٻي چَر سِڀا چوڻيون،
اُن جون ڪڙي ڪيتريون، ڄام سَمو ٿوڻيون؛
جو مِئون ريجهاڻي راو ڪي،
ماڻن سان موڻيون؛

گريون جي ڪوٺيون، ته پي پيون پلئه ڄام جي.

(12)

ٿي پُڻ هوءَ هُپيون، پور هيو ڪندي پَن ۾؛
اَپُڙ نه جن لڳن تي باهين ڪَنين بُڻيون؛
پلئه لڳي پوءِ ڄام جي، چيهن ڪانءُ چُٽيون؛
اُنهن لانگوڻن لُٺيون، ٿي مُهران لَعلان لاڏ سڀي.

(13)

بيهودا بي آب هئا، اڳي ڪينجُهرَ ڪنڌئين؛
پلئه لڳي پوءِ ڄام جي، ٿيا تنهن جا جوڙ جواب؛
پيا سڀ حرفَ حساب، مَلاحن معافي ٿيا.

(14)

پيرين اُگهاڙي جي گُهميون، تن لڳيون سَو سَٽيون؛
ساڻ جڙاو جُٽيون، ٿي ڏنيون تماچيءَ تن کي.

(15)

مُهائيءَ مَرڪُ، جان تماچي طُريلُ ٿيو؛
مَٽي مِي گلابَ جو، ٿو اوڻي پاڻ عرقُ؛
ڪيائين ڪونه فَرَقُ، پاڻ گڏيائين گاندرين.

(16)

جَن مَوَن بُچڙي باسَ، آئي ٿي عامَ کي؛
تن سان سَمي ڄامَ جا، ٿيا ايڏائي اِخلاصَ؛
ٿي عامَ نه ڏٺو جن ڏي، سي ٿيا خاصاً خاصُ؛
عطر عَنبِير ڪچور جا، اُهي وڳين ڏين واسَ؛

لکين ڪن لباس، زريءَ ائون زرباف جا.

(17)

تون سمو سلطان، آءٌ مئي مهائي آهيان؛
تون مون ڏنهن مهربان، مون ڪيھي ڪاڻ ڪڙم جي.

(18)

ڪڍيو ڪالوڙا، ٿي آندئون آتو ٻنڌ ۾؛
جن پيرين لٽر ڪونه هو، سي ڪن جڙائو جوڙا؛
تن مهران سون سمو ڏئي، ٻيا رُپي جا روڙا؛
ڏينهن ۾ ڏوڙا، ٿئا سمي جي سهاڳ سان.

(19)

ٿي لانگوئين لوڙ، پيو ڍويو ساريءَ ڍنڍ ۾؛
ناپي ۽ ڏٺ ڏپ جا، آٿيو ڪن آروڙ؛
نتي مُشڪ عطر ٿيا، هئا جت ڪڪيءَ جا ڪوڙ؛
سي ڪن ڪينارئين ڪپڙا، ٻيا جواهر جوڙ؛
مٿي ٻنڌي موڙ، گهڙيو تماچي ٽن ۾.

نوري

داستان چوٿون

(1)

مڪَ برابر نه ڏيان، توڙي پرين موتئين ماڻ؛
جو مون ڪميٽيءَ ڪاڻ، چارو جام ڪلهي ڪنيو.

(2)

ڄامَ ڪُنڀو ڄارو، مُرڪي مَلاحن جو؛
تيلهان مَڪَ مٿي موتين جي، ڏيان ٿيڻو ٿرارو؛
سڀ ڪينجهر ڪنارو، مُهاڻن معافي ٿيو.

(3)

موتي مٿي مَڪَ جي، وٺان نه ٻيڻا؛
پي برابر نه ڪريان، جي ٻيڻا ڪي ٿيڻا؛
آسين تا هيڻا، پَر ڄارو ڄام ڪُلهي ڪُنڀو.

(4)

مَڪَ موتين تي نه ڏيان، توڙي هُنن ڀاتون ڀات؛
ڪوجهي مان ڪَم ذات، پَر ڄارو ڄام ڪُلهي ڪُنڀو.

(5)

هئا ٽولاڪين ٿوڻ، پَر نادر ڄام نواڙيا؛
جَن ناپا لوڙهه ڪَلور ٻيا، ٿي ڦڪيائون ڦوڻ؛
سي اڄ ڪيا وٽن خمار ۾؛ اُنئي پهر آلوڻ؛
ڪينجهر ٻن ڪنڌين ۾، ٿيا لانگوڻيا لڪ لوڻ؛
پينگهين ائون سُڪ آسڻين، ڪَن جهپيرا جهوڻ؛
هڪُ ڪُلهين ڪونئر سڻيل ڪَن، ٻيا منهن لائين منهن سُوت؛
چچيءَ هاڻن چوڻ، ڪهن مَرَد مياڻيون.

(6)

جن ٿي ڦڪيا ڦُٽ، ٿيا ڪُلين قيمين هيروان؛
اڄ ٽن دُشالا سر تي، ٻيون شالون ٻنڌن ٻُٽ؛
زمرَد ائون ياقوت جي، ٿي لعلين هيرين اُٺ؛
سَمي سڀ معافي ڪئي، ٽن سائين تان سَت ڪُٽ؛

لَئَا ذِيلُ أَنهَن تَوْن، بِي كُلي تَيْنِ چَرِ چُتْ؛
عِيَبَ دَسِي عَامَن جَا، كِيائِينِ كَانِ اُپْتْ؛
أَنهَن جَامُ اُكُتْ، مَوْتِي مَاتِكُ تُو دُئي.

(7)

هِيَبَ مَتي پَوْتِي، هُئي مَگِينِ مَهَاتِنِ كِي؛
پَائيءَ پُوندي تَن هُئي، چِڪَ جِيهِي چَوْتِي؛
اَچَ گَانْدِرِ سِرِ گِلَابَ جِي، بِي عَطَرِ عَنبرِ اَوْتِي؛
مُنَهَن لُگُسَ مَوْتِي، تَانِ جِهولي تِي جَوَاهِرِ م.

(8)

جَارو چَامَ كُڙِي، تُو مُرَكيو مَلاحِنِ جُو؛
زَرِيءَ اَنُونِ زَرِبَادِ لُئي، تِي چُگِيرِ چُتِي؛
سَهَجُونِ سُونِ رُپَا دُئي، مَاتِڪَ مِيي مَتي؛
خِيما خُوبَ قَنَاتَانِ، هِيَجُونِ تَتِ هُئي؛
گَڙَاتِي نِهَ گُڙِي، دِي جَالِ جَوَاهِرِ تَنِ كِي.

(9)

تَمَاجِي طُرا، تُو سَدِيُونِ بَدَائِي اُنَ كِي؛
سِي شُوقَ وَتَنِ شِڪَارِ تِي، كَنِيُونِ زُورِ زُرا؛
كُڙَائِينِ كُرا سِي پَنهِي كِينَجَهَرِ كَنَدَائِينِ.

(10)

رَاَتُو دِينَهَانِ دِپِ، هُو مَرَكُ مَلاحِنِ جُو،
تِي پَوڙِيُونِ وَهَهَ وَهَلِ م، كُئي جَهپِيرِنِ جِهَبِ؛
هُو رُوزِ جَنِينِ جِي رِبِ، سِي اَچَ كُلينِ حَلُونِ هِيروَانِ.

(11)

مُهائِيءَ جِي مَن مَ، نَه هُو گِيرَبُ گاءُ؛
نِيئَن سان نازَ ڪري، ريجهاڻي راءُ؛
سَمو سَپِي ڪانءُ، وڻي وِڻي پاڻ سان.
پَلئي لڳي آهيان، آهيان آياڻي،
سمي سَڃاڻي، چارو چارو ڪُلي ڪنيو.

(13)

هُئي وِڻي بازَر وچَ مَ، هُئا هَتَ ڪِڪِيءَ هائَسَ؛
دَرَن ڪاڻ دُڀَن مَ، ٿي پَن وِڌا پائَسَ؛
هُئي مُهاڻي مائَسَ، پَر هِن سان ڪَرَم ڪَرِيم ڪيو.

(14)

ٻيون پي چار چُري هليون، ٻڌي دعوا دانائون:
“هلي ته ڪِڪِيءَ ڪوڙ سان، گُچ ڪي ڳالهائون؛
مضمون ڇا هي مَلاح جو، جنهن سان راءُ ڪُٽي رايون!”
نوريءَ اڳيون نازَ مون، جڏهن چِٽَ اکيون چايون؛
تڏهن سُهجي سايون، ٻولينديون ٻاڻيون ٿيون.

(15)

لُٽو لانگوئين جي، پَڪي ڄامُ جُلي؛
مَنهن مَنهن پيون مَسندان جُهڳي پاسَ جُهلي؛
مائِڪَ ۽ موتئين، چولي چولِ جُلي؛
ڪينجهرُ سڀ ڪُلي، جَڻ اَصليءَ ڪُون آهڙو هئو.

(16)

فارغ ٿيَن نه فِراقَ ڪُون، ويجهَا ڪين وصالَ؛
گَم ٿيَن ڪُون گَم ٿيا، نِڪا سُرَت سَنِيالَ؛
اتي قِيلَ نه قالَ، “سچو” صُم بُڪُم ٿيا.

بِسْمِ اللَّهِ الرَّحْمَنِ الرَّحِيمِ
مارئي
داستان پهريون

(1)

ساريم آچ سنگهار، جن ڏني مون ڏينهن ٿيا؛
سي لڪ ٺنگهي پيهي ويا، پانور منجهه پنهور؛
هٽي وينا پڪڙا، هٽ سڪ ٿي اجڙوار؛
جن جي ساه سنپار، سي آچ پنهور پري ٿيا.

(2)

پنهورن پيغام، جيڪر مڪا تڏهين؛
پر مون کان آچ پري ٿيا، ويڙهيجا وريام؛
تيلهان مون ڏي نه آيا، ڏنهن سنگهارن سلام؛
هئا ملير مدام، پر ڪو سانگن آچي سانگ پيو.

(3)

تڏهن مڪئون جيڪر، مون ڏي خاصا خبرو؛
لهڻ سڌ سنگهار جي، نڪو پاندي پٺيائون؛
پر پري شايد پنهور ويا، جو سڌ نه لڌائون؛
پڪا پانور ڪنڌئين، نئين هيڃون هنيائون؛
چڏي ملڪ ملير ويا، هن تر تيلهائون؛
ائين اٿائون، ته هٽ ڏر ڌريجو ناهه ڪو.

(4)

ڪڏهين ڏيهه ڏنام، ٿي ساعت ساعت سومرا!

مارو ڪالهه ملير ۾، پَر پَري اَڄ پيام؛
آهِن ڪِينَ اُنهن رِيءَ، اَڪَڙيون ۾ آرام؛
سَدا وتن سِڪنديون، پَر سانڀڻ سُوَر ٿيام؛
سي پُڻ ڪيڻ وِيام، جَن سان گِر هيَم ڳالهڙيون.

(5)

جي هوند اُتيئي، هئا ماروئڙا ملير ۾،
سُڌ لڌائون سِگهڙي، حال بُڌي هيئي؛
پَر ٿر چڙهي ويئي، جيڪُس وَسَن ويڙهيچن جي.

(6)

اَڃا ڪالهون ڪالهه، هُيس مارن گڏ ملير ۾؛
سي ڏينهن ويڙا گذري، جَڻ منجهه خواب خيال،
اڄ پَرئين ڪنڌئين پڪڙا، جوڙي ويٺا جال؛
جن جي ساهَ سنڀال، سي اڄ پنهورَ پري ٿيا.

(7)

هيءَ وَس چڏيائون، هُن وَس ويا واهڻين؛
پَڪا پانورَ ڪنڌئين، نَنين عُمَر اڏيائون؛
پَتي اوريان پَڪڙا، وِجي هُن ٿر هنيائون؛
پانورَ سَنديون ڪَنڌيون، وِجي اُتي واسيائون؛
چڏي مُلڪ ملير جو، ويا ٿريچا تائون؛
اُڪنڊ جن آئون، سي اڄ پنهورَ پري ٿيا.

(8)

ٿيا پنهورَ پري، آءُ ڪن کي ڏوراپا ڏيان؟
اُنهن باجهون مارئي، ٿي مِلن هِت مَري؛
نَنين قَبَر ڪَري، ڪو اوڏي اباڻن کي.

(9)

جي پيڪن پوءِ پيام، سي تا ڏکيا ڏينھڙا؛
هيئن نه پائڻ ڪا هيم، تا ڪي هيئن ڪندام؛
پر وڃي ٿر ٿيام، سي سڌ لهندڙ سومرا!

(10)

پري ڏينهن پيان، جيڪس سانگن ڪو سانگ پيو؛
پڪا پانور ڪنڌئين، ٿرون ڏور ٿيان؛
هوند ڏوراپا ڏيان، پر پنهور پري ٿيا!

(11)

پري ٿيم پنهور، جن وري ورڻ، ٿيو؛
ڏيان ڏوراپا ڪن ڪي، ٿيا سهج ڪاڻ سنگهار؛
عمر اُٻائون آه مون، جو دم تنهنون ڌار؛
اهي اُڃڙوار، مان ملائي مون ڏٺي!

(12)

پرئين ٿر پنهور، جيڪس وڏو، ڇٽ ڪري ويا؛
ڪڏهن ايندم اوڏڙا، سومرا سنگهار؛
رڻ ڇڏي ريڍار، من ڪرن مهڙ ملير ڏي!

(13)

پانور پاس پيا، وڏا ڏوٿن ڏينھڙا؛
ٿانهر وڃي ٿر ڄم، ٿريڇا ٿيا؛
لنگهي ملڪ ملير جو، ويڙ هيڇا ويا؛
عمر ايڏي پنڌ تي، ڪنهن سانگ نيا؛

قادر شال ڪيا، مون کي ويجهو واهين!

(14)

اٿم سار سندن، پر آڄ پنهور پري ٿيا؛
مشڪل موٽڻ تن جو، جي هي لڪ لنگهين؛
وري هيچ ورين، جي سانگن ڪو سانگ پيو.

(15)

جي لويون ڏي ٿو، ڪڏهن ايندا ها آڙي؛
آڄ هتي پڪا پانورين، عمر وينا او؛
تن پنهورن پوءِ، موٽي آڇڻ نه ٿيو.

(16)

جي هوند انهن جاءِ، هئا اباڻا اوڏرا،
ته هنئون اڳي وس ڪيا، تن منهنجي آڇڻ لاءِ؛
پر اٿن عتاب نه آ، جي ٿوري ٿر چڙهي ويا.

(17)

جي اوڏا هوند هيام، ماروئڙا ملير ۾؛
ته پڻ پيغام فراق جا، مارن ڏنهن مڪام؛
پر پريئين ٿر ٿي، ناه عتاب انهن تي.

(18)

لنگهي ملڪ ملير جو، ويا پريئين ڏيهه پنهور؛
تن موٽي آڇڻ جي نه ڪئي، آي سومرا سردار؛
هاڻي ساريو هت سنگهار، گچ هنينءَ ڳريو پون.

(19)

چاهون ڇڏيائون، نه ڄاڻان ملڪ ملير جو؛
پڪا پانور ڪنڌئين، نئين عمر آڏيائون؛
آئي پهر اباڻي، انهن ري آئون؛
ڪو موٽي ڪائون، من ماڻهو ملڪ ملير جو!

(20)

آڄ نه حوضين هو، مارو نانڀه ملير ۾؛
ايندا هئا آڇري، ڪليون ڪنيو ڪوهه؛
جيڪس ميان پر جو، اهي ويا ويچارا واهين.

(21)

عمر اباڻي پار جي، فاني ڪيس فراق؛
جي هئا ريجائين رهاڪ، تن تر وڃي ٿاڻا ڪيا.

(22)

تي گڏ ڪيم ڪُڙان، جنين جهانگيڙن سان؛
ڪاڻي آڇ اهي ٿيا، سومرا سڻڃاڻ؛
ڪاڻي پيس آءُ آڇي، آهه اهوئي ارمان؛
حيرت ۾ حيران، آءُ انهن تان آهيان!

(23)

مون جاليو سان جن، موٽي تن نه پڇيو؛
حال هن جون خبران، پيون هوندين ڪن؛
پڪا پانور ڪنڌئين، توڙ هنين آڇ تن؛
ڏيان ڏوراپا ڪن، جو سنگهار ئي ساڻيهه ٿيا.

(24)

جيڪس سنگهارن، اهو ڏيهه وٺي ويو؛
وري هيچ ورن، جي سانگن ڪو سانگ پيو.

(25)

جيڪس سنگهارن، وري ورڻ نه ٿيو؛
عمر آباڻن، هو آڇ ڏي وٺي ويو.

(26)

ويجهائيءَ لئه وجهلان، سنديءَ آباڻن؛
اهي هميشه هنن، جي سڌ لهن سڀ حال جي.

(27)

ڏينهن اتي جا ڪي، آڇ آچي مون ياد پيا؛
پهون پنهوران جون، صبح ويلي سي؛
اٿيا آچن آب لءِ، مٿي انهي اهي؛
هئا اڌل جهانگي جي، تن سانگن ڪو سانگ پيو.

(28)

آريون آباڻن ري، ٻيا تان ڪٽندم ڪير؟
هي جي گهه گچيءَ جا، ظالم پانيان زير؛
سنگهارن ساوير، ملان شال ملير ۾!

(29)

ايندم آباڻا، ڏور لايان جن ڏينھڙا؛
ڪير سهندم سومرا، ري مارنڙن ماڻا؟
هاڻي نه ڄاڻان، ته ڪا موٽي ملنديس مارنڙن.

ڪافي 1

سومرا سائين توکي، وو، ڳالهيون چونديس آءُ حالَ جون، هوءَ هوءَ!
عمر اباڻي پارَ ڏي، ڪِرڙ ڪڪوريا ڪي، وو،
ڪوڪڙ چونديان ڪانڌ سان، پٽ چڙهي پيڪي، وو.
سِگَر ڪيَن سَقَرَا، سَنِين جا سيڪي، وو

(2)

جاليم جن سان ٿي وو، تا مارو ڪيڻ ويا؛
- هوءَ هوءَ حالڙو ڪنهن سان ڳرهيان!
پَڪا پَٽي اُتھون ويا، پَرئين پَنڌ ڪڍي.
راتو ڏينھان روح ڪي اوڏنهن گُهرَ گهڙي.
گهڙي جا هِت گهاريان، سا ويڙهيچن نه وڻي.
جهليان شالَ وڃي اُن پَنهنجن جي به پڻي.
مون من ماندو مارئين، ڄاڻي هڪ ڌڻي.
پڪا پانور ڪنڌئين، هو ويٺا حالَ هڻي.
جدائيءَ گون جهانگيرن جي منهنجي بابِ بڻي.
”سچو“ سنگهارن جا هِت ويٺي ڳڻ ڳڻي.

(3)

ڪانگل ڏج سنيهڙا، مان ويراڳڻ آهيان!
اوهان پاڇهون آءُ گهڙيري، مَحَلَن ۾ مُسجان.
قسمت قبي الماء جي ايرادي آهيان.
چانور ڇا چورمان، اچن نِتِ نوان.
ڏونرا پُسيون ڏيهه جا، ساريون هِت رُٿان.
زهر پيالو سوز جا، اوتيون آءُ پيان.
اوهان پاڇهون سپرين، مَران آءُ ڪي جيان!
ڏگن ڪارڻ ڏيهه ۾، نپايس اوهان.
”سچو“ اڪڙين مَوَن، ميان، هاري رتُ رُٿان!

(4)

متان منت مارن تون، وهين آسرو لاهي!
بندُ تهنجي باب ۾، اصلَ ڪون آهي.
سڱ اسان جو سومرا، چنڻ جيهو ناهي.
پرين نيندا پاڻ سان، سڱر ڏي ساهي.
نيرَ هي جي نينهن جا ڪير سگهي لاهي.
رڪج منهن ملير ڏي، ٺاه نه پيو ناهي.

(5)

وري آءُ وطن، منهنجا ساريون نيڻ سڱن،
- موٽ سلامت سپرين!
اڪڙيون اوھيرا ڪري، واٽ ڏسيو جهلن.
پرين پرديس لاءِ، جهوريءَ نيڻ جهجن.
عمر آبائي پار ڏي، وڃون ٿيون چمڪن.
ميڙائي جا مينهڙا، ويجھو شال وسن.
الله آندا مون پرين، دارون درد مندن.
”سچل“ سڱ سبيل ٿي، پارئون جا پري.

(6)

مون تا چيو تو اڳهين، نه تون دل ڦاساءِ!
آهون دانهون چو ڪرين، سڀر سڀ سندا.
ڪُڇ ڪنهن سان ڪينڪي، ٻولي ٻي نه ٻڌاءِ.
وڃڙيا گڏ گڏي پرين، ڪو والي ورق وراءِ.
ٿوري گهڻي ڏينهنڙين، ڪندءِ ماڙ خدائِ.
سانگي وڙا سانگ ٿي، پنهنجي سانگ سڻاءِ.

پلٽون ڄاڻي پريت مون، ڪوهه ڪرين هاءِ هاءِ.
“سچو” سڀرينءَ لاءِ، ڪوڙين ڪانگ اُڏاءِ.
تو پئي ساريو جن کي، تن پي سڪ سنڌيا

مارئي داستان پيو

(1)

عمر اباڻن ۾، لڏم لائون لالڙين؛
گهه موتي مالھڙين هار گھوريا هن حال تون.

(2)

جو ڏاڏاڻو ڏيئ، مونھون مور نه وسري؛
سو ڏاڏر لئه ڏيکار مون، سومرا ساڻيئ؛
ريءَ پنھوارن پڌريئ، هيءُ مڙيوئي پائين.

(3)

ڏيهه ڏاڏاڻي، شل سگهي وينديس سومرا؛
مون کي ماروئڙن ۾، ڇڏ عمر اماڻي؛
ڏينهن گذري ڏک ۾، تو ڄاڻيندڙ ڄاڻي؛
سڪ ڏک سنڌيون ڳالھڙيون، وڃي اوريان اباڻي؛
نه ته لهندڙ سگھڙا، الله اهي آڻي!
جو هن بنا هاڻي، گھڙي هت نه گھاريان.

(4)

وس نه وساريام، سرها وڻ ساڻيهه جا؛
اهي هيڪند ڏينھڙا، ٿي گڏجي گذاريام؛

ياد ڪيون سي ڪيترو، سانگي سنڀاريام؛
اوڏنهن اُڌاريام، ڪَلَّ لَهڻ لئه ڪانگڙا.

(5)

جهڙي هُيس ملير ۾، جي هِت ٿيان تهڙي،
پَرَ ڳالهه ڪريان ڪهڙي، جو قابو رهيس ڪوٽ ۾.

(6)

هُيس ڪير ملير ۾، هِت ٿي آيس ڪير؟
جيڪُس پيڙم پير، فقط لڳ فراق جي.

(7)

ڪاڻي آءُ هُياس، ڪاڻي آيس سومرا؟
هُتان هلي هِت اچي، پورن منجهه پياس؛
هنجن هابُ ڪياس، وچوڙي جي ڏينهڙي.

(8)

شال نه رهن ڏور، هُنن اباڻا اوڏڙا!
ميان ٽن ريءَ مورِ مون هِت جالُ نه ٿئي.

(9)

ڏوٽي ڏورئون ڏور، عمر اڄ مون کي ٿيا؛
سُمهڻ جاڳڻ سور، مون گذارڻ آئيو.

(10)

جڏهن آءُ ڄاياس، ڪنهن وڻي وه جي نه ڏني!
جڏهن ساماياس، تڏهن آيس اورائن ۾.

(11)

هي سامائجڻ گهوريو، جنهن بت ڪيو بيرون؛
وڃي شل ويڙهيون، ڏسان ڏوٽيڙن جون.

(12)

ڏني ڏوٽيڙن کي، گهڻا ڏينهن ٿيا؛
جالڻ جدائيءَ ۾، جيڪي پلڪ پيا؛
سي وٽواند ويا، سارا سنگهارن ري.

(13)

هٿ ٿا لوءِ لڇن، سٽي ڳالهيون سومرا؛
پيهي ڪئن نه پڇن، جي هُنن اباڻا اوڏڙا!

(14)

پاڙو پاڙي ساڻ، شل هُنان اباڻن جي؛
پڪي ٿن جي پاڻ، آءُ تا سڪيو پائيان.

(15)

مون کي رڀ رڪي، شل پردي ساڻ پناه ۾!
ته هُنان منجهه پڪي، عُمَر اباڻن جي.

(16)

پردي منجهه پناه، مون کي رڀ رڪيج!
اُڪنڊ هن ارواح، آهي اباڻن جي.

(17)

ڏسي ڪيٽ ڪٽي، ويا ماروٽڙا ملير مون:
پڪا پانور ڪنڌئين، وينا جال هٽي؛

اڳي پنهورن پاڻ ۾، ٿي اها ڳالهه ڳڻي؛
هت رتي رهڻ ناه ڪا، ڄاڻي هڪ ڌڻي؛
جا عادت زور ظلم جي، هيءَ حمير وڻي؛
رعت جي رنجڻ جي، ٿيس گهر گهڻي؛
هاڻ برسر هيءَ بڻي، سنگهارن تي سومرا.

(18)

پلڪ نه ٿيان پاسي، شل عمر آبائڻ ڪون!
گڏ ڳڏين ها سي، سپن سان سي سمورا.

(19)

ڪاڏي اچ رهي، آءُ ڪاڏي آبائڻ؟
هاڻي نه ڄاڻان، ته ڪا موٽي ملندس مارئين.

(20)

اچا نه آيا، سنگههرا ساڻيهه جا؛
ڏينهن جهجهه لاياءِ، پانور پنهورن پاڻ ۾.

(21)

جيڪس نه آيا، سنگههرا ساڻيهه تي!
نه ته ڪيئن خبرو، ٿڌڙهين هلايا؛
تن ڏينهن وڏا لاياءِ، وڃي پانور ڪنڌئين.

(22)

وڃن تا م پري، شل آبائڻ اوڏي هُنان!
جو سڏ لهن مون سگهڙي، ذري منجهه ذري؛
اڪيون آب پري، ٿي ويجهائيءَ لئه وڃهان.

(23)

بيوسي آهيان، هن ماڙن ۾، مارو!
وساري ويهي رهيو، ڄڻ منجهانئو ناهيان؛
لالچ نه لاهه، پست پنهورن جي.

(24)

موٽي شال آچن، ماروئڙا ته ملير ۾!
اچڻ سندي تا ان جي، گر پوي مون ڪن؛
تا سڀئي سڪ ٿين، گوندر وڃن گئري.

(25)

ٿورا ڏيئي، ڪنهن هٿ منجان مارئين؟
ته وساري ويهي رهيو، حال ٻڌي هيئي؛
مڙي اچو مون گهرين، آهيو جهانگيڙا جيئي؛
جي آهيو اتي ئي، تا لهو سڌ سنگهار جي.

(26)

موٽي ماروئڙن، سڌ نه لڌي ساهه جي؛
لاهي ڇڏيو دل ڪون، آديون آبائين؛
ڪنهن گڏون سنگهارن، جيڪس ويڙس وسري.

(27)

ڪي ڏينهن هيس قرار، مارن گڏ ملير ۾؛
درد نه هو ڪو دل ڪي، هيس مٿن ۾ مختيار؛
ريءَ آبائين آر، هاڻي ڪنديس ڪن سان.

(28)

اَچ ساريم سنگهاري، جَنَم لنگهائيم جَن سان؛
هيءَ وچوڙي تَن جي، ميان هِت ماري؛
عمر سپا مون سانگئين، ٿي گڏجي گذاري؛
منهنجي پار پنهورَ جي، آهي تـاڪون تياري؛
هاڻ لڪي منجان مارئين، هيءَ حقيقت ساري؛
ڏينهن هيترا ڏوٿيو، ڪيئن اوهان وساري؟
جيڪس ڏرون هُئي تاري، تيلهان ويڙو وسري!

(29)

منهنجي مَن ميان، هن ڳالهيون ماروئڙن جون؛
ڏت ڏاڏائي ڏيهه جو، وڃي خوشئون هِت ڪيان؛
ڪاٺي ساعت سومرا، جهانگن ري نه ڇيان؛
وڃي ٿر ٿيان، شل سنگت سنگهارن جي.

(30)

ويجها جڏهن هُئام، ماروئڙا ته ملير ۾؛
تڏهن ڳالهه احوال جي، تَن ڪنن ڪين وڌام.
هاڻ وڃي ٿر ٿيام، اُهي سڌ لهندڙ سومرا.

(31)

ٿيا پنهور پري، آءُ ڏيان ڏوراپا ڪن ڪي؟
وهندو شالَ وصالَ جو، ڪو پڻ واءُ وري،
نئي گڏ ڪري، سو مون ڪي ماروئڙن سان.

ڪافي 1

مارن ڏي آءُ وڃان وڃان! هادي الله، الو پلو!
لاوان لهنديس ڪيت پنهنجي سان،
سرتيون ٿينديون مون ڇڄان ڇڄان.

ڪڍ بندياڻي بند مٺن، ڪُرف ڪڙا ٿي پڇان پڇان.
واٽ جنهين ڪوئن سانگي ايندا، ساڻي واٽ مان وڃان وڃان.
”سڄو“ ساڻل آهي اوهان جو، سِرُ سائينءَ اڳيون سڃان سڃان.

ڪافي 2

لڄايان نه لوئي، وو، عمر آنديم جا اوڏانهون!
جا تا ملڪَ ملير ڏنهن، قاصدِ آچي ڪوئي، وو.
سارو سنگهارن ڏي، حال منجان روئي، وو.
وجهان ٻرنديءَ باه ۾، شالون پٽ سڀوئي، وو.
ڪٿي ڪنيم ڪيئن جي، آتو پندت جا هوئي، وو.
آنديم ڪٿي ڪوه تون، آب پري اوئي، وو.
پيٽ ڪاڻ پنهور جي، گلي مون تان ڏوئي، وو.
اهڙي اڳي ڪنهن نه ڪئي، جهڙي ڪيڙي توئي، وو.
مون سان مدد ڪندو، ”سڄو“ صاحب سوئي، وو.

ڪافي 3

غم ۾ ڪيئن نه گذاريان، آديون، تن وڇون مون کي ڏينهن پيا!
ميان ملڪَ ملير ڏي، ڪنيو نيٺ نهاريان.
پڪا پنهورن جا، ساعتِ ساعتِ سنڀاريان.
راتيان ڏينهان روح ۾، ساهيڙين کي ساريان.
وَسُ جي هو ڪو منهنجو، گڏ هُن پاڻ قطاريان.
پٽ پنهنجي پاڻهين، پنهورن سان پاڙيان.
ياد ڪيو سي ڳالهيون، پنهنجو پاڻ ٿي ڳاريان.
موڪل ڏينم مٿين مڙان، گهڙي هِت نه گهاريان.
ٻڪر ٻاٻاڻن جا، چهرائيءَ سان چاريان.
جي مون روح رڳن ۾، ويڙهيڇا نه وساريان.
جا لوئي آنديم لوءِ ڏنهن، عمر شال اُجاريان.

حال پسي هيءُ پانهنجو، ماروئڙن لڳ ماريان.
پَت پَتِيهَر گهوريا، طولَ پايان تلواريان.
ڪَر لَهڻ لئه ڪانگڙا، اوڏنهن روز اڏاريان.
“سچو” سنگهارن ڪُون، هي سِر هڏ نه واريان.

ڪافي 4

ويٺا منهنجيون ڳالهيون ڪن، هُت ماروئڙا به ملير ۾!
عمر آنديئي ماريئي، تاسف ڏيئي ٿن.
سڌا آهن سومرا، مارو منهنجي مَن.
مون جيڏيون ملير ۾، چانگن پاس چڙن.
چڏي پانور ڪنڏيون، مَنهيون اوري آڏن.
“سچوءَ” جي سَرير ۾، ويڙهيچا ٿا وسن.

ڪافي 5

شالَ نه وسارين، مارو مون کي، شالَ نه وسارين،
— درد جنين جو آهي دل کي!
اَنئي پهر اوڏهون، نيٺَ ٿا نهارين.
پَهون پَنوهرَ پانهنجا ويجهو وهارين.
جوڙ اسان جا جهوپڙا، ماڙيون ٿيون ماريان.
هر دم طلب جون تن ۾ تارون تتواريان.
سنگهارن طلب جون ساه کي ڳالهيون ٿيون ڳارين.
“سچو” سارين جن کي، سي پي تو سارين.

مارئي
داستان ٿيون
(1)

جهانگيڙن لئه جيءُ، هِت عمر آهه اُٻاڻڪو؛
نئي گڏائج اُن سان، حال پنهنجو تا هيءُ؛
سانگيڙن ۾ سيءُ، آهه اُجا توڻي تانهجو.

(2)

ڪونه وري آيو، ماڻهو مُلڪَ ملير جو؛
جو ڪيئن جون ڏئي خبران، ساڻي سَوايو؛
ڏورائيءَ ڏوڻن جي، هيءَ مون کي مُنجهايو؛
ميان ماروئڙن جي، هِت طعنن ٽپايو؛
ڪر سومرا سايو، ته وڃان ويڙ هيچن ڏي.

(3)

قاصد آيو ڪونڪو، ۽ ڪونه لڪيائون خط؛
جيڪُس هُيس ڪينڪي، ريگستانن رَت؛
پنهوارن پاھتُ، تيلهان مون سان نه رکيو.

(4)

قاصد آيو ڪونه، ريگستاني راڄ ڏهون؛
جو تو مون کي تار ڪيو، سومرا ۾ سونَ -
ليهه پتو روح ڪي، هُت هي هي جيڪس هو نه!
چيهون هتي چو نه، ٿيان آهڙن عتابن سان.

(5)

پنهوارن پيغام، اڄ ڏي مُڪا مُون مٿين؛
”ڪڏهن آيا ڪينڪي، تو ڏنهن هِت سلام؛
”ڪائي اتي محفوظ ٿئين، طرحين طرحين طعام؛
”پيرُون چونڊيئي پَتَ جا، ٿي ڪڏهن لاڙيو لام”؛
”ڏسي عيش انعام، اڄ اُهي ويلان ويڙهي وسري!“

(6)

پري ٿين نه شال، هُنن اوڏائي اَجڙي!
اُتي ويئي اُن جا، اَتم خواب خيال؛
سدا سانگيڙن جي، مون کي ساه سنڀال؛
هت مون ههڙا حال، هُت عتاب اُنهن جا.

(7)

عمر مون ڏي آنيا، اباڻئون عتاب:
“ٿيئن اتي تون مارئي، ڪائي خوش ڪباب”؛
هت مون اڪيون پنهنجيون، جهيلون روئي آب”؛
جهوريَس هن جواب، ويڙهيچن وساريو.

(8)

مُنجن هيئن چيون، مون ڏي مارو سومرا:
“وڃي عمر ساڻ تو، ڳالهيون ڪالهه ڪيون؛
“سي پُڻ پنهورن ۾، پڌر هت پيون؛
“اهي پچارون تانهجون، ويڙهيچون نه ويون؛
“ڪيئن هاڻ ڪنيون، پڪيون ملڪ ملير مون.”

(9)

ڪو نئين نياپو، منهنجو ماروئڙن ڏي؛
“مون ڏي آهان موڪليو، ڏيئي ڏوراڻو؛
“ته لوئي لاهي سر ڪئي سون رُپي چاپو؛
“مون ڪون وسري ڪين ويو،
اهي جهڻ اهو جهاپو؛
“اينديَس سگهي ايڏهين، لاهي لاڳاپو؛
“موليٰ ميلاپو، ڪندو سگهڙو سنگهارن سان.”

(10)

آءُ پُڻ ڇا ته چوان، موٽي ماروئڙن کي!
“هي هئي هن جي حال جي، ناهي ڪل اوهان”:
هت انهن ري سومرا، نٿ نٿ سور نوان؛
پڪي شال پهان، مان وڃي پنهورن جي.

(11)

ڪٽي ساڻ ڪٽي، جا آنديم ملڪ ملير ڏنهن؛
سا اڄ توڻي تا سر تون، لحظو ڪين لٽي؛
لوئيءَ سنديءَ لڄ ڪون، مون ڍڪيا پٽ نه ٿي؛
هت سورن آهه سٽي، ائين ٿيون ڏورا ڏيو!

(12)

ايڏانهن ايندياس، ڪنهن مهل موچاريءَ ماروئا!
جا لويي آنديم لوءِ ڏنهن، سا چن نه ڇڏيندياس؛
توڙي تهباران ٿئي، ته به مور نه مٽيندياس؛
اچي ڏوٽڙن کي، اڃا ڏورا ڏيندياس؛
ته ڪيئن وساري ويهي رهيو، ٿورا هين ٿيندياس؛
منهيون منهن سان اتي، اتي آڏيندياس؛
ڳالهيون ڳر هيندياس، سرتن سان ساڻيهه ۾.

(13)

الله آبائن سان، مون کي گڏ ڪرئين!
جي ويا ٿر پرين، سي موٽي آڻ ملير ۾.

(14)

عمر آبائن ري، آءُ تان ڪوڄهي آهيان؛
هيءَ لويي نه لاهيان، جا آهه نشاني اُن جي.

(15)

جا آبائڻ ڏني، سا لوئي هڏ نه لاهيان،
ڪنڊيس ڪين ڪني، وٺي وينديس ويڙهه ڏي.

(16)

عمر ڏيهه آبائي، مون چڱا ڏينهن گذاريا؛
هت اچي هاڻي، پيو هنيڙو هلاڪت ۾.

(17)

عمر آبائون وڇڙي، ڪنهن اعراضي آندياس؛
وڃي خوشيون ڪائيندياس، پڪا پيرون پانهنجا.

(18)

ڪائي پلڪ پري، شال عمر آبائون نه ٿيان!
ذري منجهه ذري، هُنن پچندڙ حال جا.

(19)

جڏهن هُيس آبائين، محل نه ماڙيون مون ڏنا؛
لئي ۽ لاڻين، هيون پيهيون پنهورن جون.

(20)

قُتي قوڙائي، آءٌ ميان ماروئڙن جي؛
ڏنيون مون کي تو هتي، آهن ماڙيون جوڙائي؛
ويهان وچ نه اُنهين، ٻُڙو ٻوڙائي؛
هِن هندن ۾ سومرا، ٿو لکيو لوڙائي،
جنهن آندم ٿوڙائي، پڪن مَوَن ته پنهور جي.

(21)

ريگستاني راجَ جي، آءُ ڳالهه ڪريان ڪيھي!
ڪن پڇارون پاڻ ۾، سي واريءَ تي ويھي
تہ “ايندي ماروئين مارئي، شل پکن ۾ پيھي”؛
اُڪنڊَ مون ميلاپَ جي، آھه جھانگن کي جيھي؛
منھنجي تن تيھي، آھي سڪ سنگھارن جي.

(22)

مان اُنھن کي ساريان، ھو بي سارن مون؛
جي راضي ٿئين ٿون، ڏي موڪل ماروئڙن ڏي!

(23)

مان آباڻن ساريان، هُت آباڻا سارين،
واٽان نهارين، منھنجي اچڻ سنديون

ڪافي 1

پَلِپل پونم پُور، عمر تن ماروئڙن جا.
دمدم منھنجي دل ۾، مارُن جا مذڪُور:
— سرتيون سورن جا.
سانگيڙن کي سدا مان ساراين، ھنيڙي ھرئم ھور،
— پل پل پنھوارن جا.
من مڇائي “سچو” ويو سانگي، دونهن جا دستور،
— خاصن ڪورن جا.

ڪافي 2

پاڙيچون ني پرين جو، مون کي پور اڃ ني پيو.
انتر جنتر مون ٿي هي نيهرڙي نيو.
جيڪي چيو نجوميءَ، سو تا صحيح ٿيو.
چرخو پڇي چيهاريون، مون ٿي ڪاڪيون ڪيو.
هن جان ٿي جميعت، لالن جي پائي ليو.
ڪو ڏس اچي پريئن جو، هن ڏاهه کي ڏيو.
جي در اچي سو دلبر، تا جيءُ ”سچوءَ“ جو جيو.

ڪافي 3

مارو مون کي نه وسارين، آهيان انهن جي! ميان.
درد جنين جو دل کي، گرم سين اڪارين.
اٺ ئي پهر اوڏهين، ٿا نيڻ نهارين.
هردم طلب جون ٿن اندر تارون تتوارين.
”سچو“ سارين جن کي، سي پي تو سارين.

ڪافي 4

هلي ههڙي حال، ميان، وڃي ڏوٿن کي ڏسان!
پيڪن مون پهچائين، پلا پنهنجي پال.
منهنجو ماروئڙن ريءَ، جيڻ آهي جنجال.
ههڙي وچوڙي جي ڪنهن سان گرهين ڳالهه.
هئن سدا خوش سومرا، مارو پنهنجي مال.
”سچوءَ“ جي ته سرير ۾، مارن جي آهي قال.

ڪافي 5

ڏوٿن ڪون نه ڏور، آهيان جيڏيون آءُ اوڏي ان کي! سائين الا.
ناهيان ٻاهر تن ڪون، ميان، هڪڙو ئي دم دور.

“الإنسان سِرِي وَأَنَا سِرُّهُ”، دوسن جو دستور.
هي مڙيوئي آهي تا، ميان، مارن جو مذڪور.
“سچو” سا پُچ ڳالهڙي، ميان مارن جي مَسْتور.

مارئي داستان چوٿون

(1)

تون حمير هئي، آءُ ٿوريائين آهيان،
جا لوئي آندم لوءِ ڏنهن، وينديس ساڻ وٺي؛
ڪڏهن ٿيندي ڪانڪا، مانهون شال مٺي؛
ڪتابن قولن جي، مون ڏي پنهورن پٺي؛
هيءُ بندُ بندياڻيءَ کي، هو لکيو رات چٽي؛
اُن سانگن ڪاڻ سٺي، مو مڙياڻي سومرا.

(2)

ڪو بي خيال نه هوم، هُيس مارن ساڻ ملير ۾؛
جان وچوڙو سومرا، ڪون ٿريچن ٿيوم؛
قسمت قيدالماءَ جي. ڏسي ڏور وتوم؛
تڏهن وڏو قدر پيوم، هي ”سچو“ هيڪاند جو.

(3)

وينا ڳالهيون ڪن، ماروئڙا ملير ۾
ته ”اِجه اِبندي مارئي، وري هن وطن!“
ايڏي اُڪنڊ آهي، مُنهنجي جا پُڻ جن؛
آءُ سگهي سان تن، وڃي گڏ گذاريان!

(4)

قَرابتي ڪاٿي ٿيا، آءُ ڪا ٿي آئي!
قسمت قيد ڪئي ڪيو، آءُ ڪٿي ڄاڻي!
آهي منهنجي روح ڪي، ريءَ مارُن موڳائي؛
انئي پهرَ انهن جي، وات اٿم وائي؛
گهڻي مدتَ مونجهه ۾، مون پڻ لنگهائي؛
مَن سِگهڙي سنگهارن جي، ڪل پوي ڪاڻي!
ته ڪي آهن آرامي اُتهين، جهانگيڙا ڄاڻي؛
ڪي ويا مُلڪ ملير مَون، ڪري آڃاڻي؛
وڃي پانور ڪنڌئين، ويٺا وهڻائي؛
اُتي تازا توانا ٿيا، ڏُٺ ڏنورا ڪاڻي؛
ڪر سومرا ساڻي، جنن ٿين آسودا آڃڙي.

(5)

جن گڏ گذاريوم، سڀ چماندر سومرا؛
اچي پري پيس اُن ڪُون، مونجهه انهيءَ ماريوم؛
ساريو سنگهار جي، ڳالهين هِت ڳاريوم؛
جو مارو محرم حال جو، سو پڻ سنپاريوم؛
ڏيهُ ڏاڏاڻو ڪڏهين، وار نه وساريوم؛
نِت نِت نهاريوم، پنهورن جي پارَ ڏي.

(6)

اڄ پڻ ٿيئم اُداسُ، هي مَن ماروئڙن ڏي؛
ڪر بندياڻي بند مَو، خاوند لڳ خلاصُ؛
جو مَٽي ڪيَتَ ڏنارَ ڪي، ڪا پلنگين ڏينديس پاسُ؟
ڪو وجهه صاحب سومرا، انهن سان اخلاصُ؛
جو هو ويچارا واهڻين، تون ڪري ڏس قياسيُ؛
زور تنين تاناهِ ڪو، لوئي جن لباسُ؛
انئي پهرَ انهن ڪي، آهي حميرن هراسُ؛
تاڪُون تهنجي تابَ ڪُون، سُهميون اٿن ساسُ؛
چاڙهيو لڳين ڪين تنين، ماسي قدر ماسُ؛

تعديون ٽنن تي ڪرين، جن تو هون ٿئي مَواسُ؛
ويڙهيڇا وٿراه ۾، هُتِ وٿِ وٿِ وٿن واسُ؛
پاءِ پنهورَ پياسُ، آهي راجا منهنجي روح ڪي.

(7)

چئي مڪائون، هيئن ڏاڏائي ڏيهه ڏنهن،
ته “جيڪس” اهي تو هيون، مَن جون مُدعائون -
“تان وڃي پلنگين پٿر ٿيڻ، شَل چڙهان آءُ -
تو پُڻ تيلهائون، هاڻ ويا ويڙهيڇا وسري!”

(8)

چڱيءَ طرح چئي، ٿي مُنجان ماروئڙن ڏي
ته “سُڪين سانگيڙن ڪُون، پري آءُ پئي؛
“قسمت قيدالماءِ جي، مون سان هيئن ڪئي؛
وسري ڪين وئي، سَنگت سَنگهارن جي.”

(9)

ماروئڙا ماندي، آءُ اوهان ريءَ آهيان!
سُڪيا ائين ساڻيهه ۾، هِت بند رهِي باندي؛
هِت قسمت قيدالماءِ جي، هيءَ اڃانڪَ آندي؛
آهيان اوهان جي ڳالهه ڪُون، ويل نه ڪنهن واندي؛
چڱي ٿي چاندي، اينديس لوي وئي لوءِ ڏي.

(10)

قاصدُ اُچُ ڪوئي، مَن اچي ماروئڙن ڏنهن!
تنهن تا چوان حالڙو، سارو سپوئي،
ايڏنهن آندي آهه مون، لاکيڻي لوي؛
سا وئي وينديس پاڻ سان، اَتم عهد اهوئي؛
سَرَتِن سان روئي، سِڪون لاهينديس لوءِ ۾.

(11)

هيءَ اُميد نه هئي، مون ڪي ماروئڙن ڏنهن،
جو ڪونه مُجندا مُون مٿين، پُچڻ ڪاڻ پهي!

(12)

(13)

(14)

(15)

248 | Page

(16)

مينهن وسندي مان، ويڙهيچن ويندياس؛
لوئي ساڳين لوءِ جي، نال وٺي نيندياس؛
وڃي ٿر ٿيندياس، ڏک سُڪَ پائي سومرا.

(17)

تنارن ڪُون ڌار، جي مون ڏينهن گذاريا؛
سي هئا قيامت جيهڙا، ميان سومرا سردار؛
الله ڪري اوڏڙا، ”سچو“ مَنَ سنگهار؛
ته ڪريون ويهي ڳالهڙيون، هنڙي جون هڪوار؛
پر پري ٿيم پنهور، ڏيان ڏوراپا ڪَن ڪي!

(18)

جيڪي هُتِ هونديون، ساهيڙيون ساڻيهه ۾؛
سي پيرون چونڊن پاڻ ۾، گڏ ڪيون ڳونديون؛
ساريو مون ڪي سومرا، رات ڏينهان رونديون؛
ٻيون پي ڇا چونديون، آڃا عُمَرُ الاجي آڇيون!

(19)

ريگستانِ رنگُ، جي تون پسين سومرا؛
ته ميان ماروئڙن تُون، ظالمِ لاهين زنگُ؛
جو تاڪون تنهنجي تابَ ڪُون، جهانگي واسن جهنگُ؛
ناميا هي تون ننگُ، نئي رسائين راج ۾.

(20)

جي ريگستان رهيا، تَن سخت نه ونج سومرا؛
جو تاڪون تنهنجي تابَ ڪُون، چَن منجهه ڇپيا؛
سي ڪي پَرئين وسِ وهيا، وسَ سچائيتا واهڻين!

(21)

ڪري ياد قلبُ، ٿو منهنجو ماروئڙن ڪي؛
جو ٿيان هيڪاندي تَن سان، ٿئي سائينءَ ڏنهن سَبَبُ!
ڪڍ بندياڻي بند مَوْن، ته راضي هُئي ربُ؛

غازي لاهه غَضَبُ، ڪَر مِهر ماروئڙن تي.

(22)

رڃون ريگستان، جِت وطن ويڙهيچن جو؛
راحم ٿي رکيج تون، ٿن ماروئڙن جو مان؛
جهونن جهانگيڙن تي، ڪَر عمر تون احسان؛
ته سارو جڳ جَهان، مَرُ تعريفان تنهنجيون ڪري.

(23)

هيءَ خبر هاڻي، آئي ريگستاني راج ڏنهن،
ته ”اُنا مينهن ملير ۾، ٿيو پٽن ۾ پاڻي؛
”ڪُل ڪُل ڪلزاريون ٿيا، رڻ سڀ ريجاڻي“:
تون پي صاحب سُڃاڻي، موڪل ڏينم مڙي مَران.

(24)

مينهن وسندي مون ڏنا، هي پڪا پنهورن؛
ڳاڙهيون آڇيون لوئيون، ڪيا سَهج سَنگهارن؛
اُهي عام خلق ڪُون، گوشتي گذارن؛
منهنجي آڇ سَنديون، ٿا واٽان نهارن؛
سانگيڙا ساڻيهه ۾، پيا نِت نِت سَنپارن؛
هي ڳالهيون ٿيون ڳارن، مون کي ماروئڙن جون.

(25)

مينهن وسندي سومرا، آڇ پُڻ پور پيا؛
پڪا پنهورن جا، سي مون ياد ڪيا؛
ڏني گهڻا ڏينهڙا، مون ٿريچن ٿيا؛
وسري تا نه ويا، ڪا ساعت منهنجي ساه ڪُون.

(26)

هت ڏيهي ڏسان ڪونه ڪو، جو ڏئي ڪيت خبر؛
هيءَ قابو رهي ڪوٽ ۾، انهن ريءَ عمر؛
مليران محضر، ايندم آجائيءَ جا.

(27)

مينهن وسندي ياد مون، آج ماروئڙا آيا؛
قيدالماء جا ڏينھڙا، سي مون لنگھايا؛
موٽي آچڻ جا ٿيڻ، ڏي سنگھارن سايا؛
اُهي موليٰ ملايا، جي پنھوار پري ٿيا.

(28)

ڪو جو وريو واءُ، آج پڻ ملڪ ملير ڏنهن؛
جڻ آيم آبائءُ، ماڻهو موٽائڻ جو.

(29)

مون کي رات رسيون، ڏيهه ڏاڏائون خبران
ته “سائيهه سڀ سرهو ٿيو، وڃون واه واريون؛
“اچي ياد الله ٿو، ڦوڳ ڦلار پسيون؛
“برابر بادل ڪيون، مڙهي لوءِ لسيون؛
“ساول ڪائي سبزيون، ٿيون سڃيه سسيون؛
“گاڙهيون اچيون ڪاريون، لاهن غم گسيون؛
“وڙهيون ڪس ڪسيون، پڻ آهن تار ترائيون.”

(30)

رات وري آيا، ماروئڙا ته ملير ۾؛
جو لڌم خواب خوشيءَ مون، جڻ موليٰ ملايا؛
وري وسايا، پلي پاڻ پڻ جا.

(31)

وس چري آيا، ماروئڙا ملير ۾؛
چڙهي پانور ڪنڌيون، ويڙهيچا وريام؛
عمر اُميد ٿيام، پست پنھوارن جي.

(32)

جي ڏوٽي هُيم ڏور، سي واليءَ ڪَيم ويجهڙا؛
هئي جا پورن پُور، سا تا اڄ مُون تون لنگهي.

(33)

موٽيا پارِ ملير، سانگيڙا سانگُ ڪري؛
جَن جي سِڪَ سَريِر، سي ئي عُمرَ آيا.

(34)

لٿو ڦوڙائو، وريو ورق وصال جو؛
وري وطن آيا، ريگَ لنگهي رانو؛
”سڄو“ چوي سائو، ٿيو موٽي مُلڪ ملير جو.

ڪافي 1

مارو ٿر ٿيام، پلو ميان، وو، ڏيان ڏوراڀا آءُ ڪن ڪي!
سي پارينديس پانهنجا، ميان، جي هٿِ قول ڪيام.
چڏي مُلڪ ملير جو، پرينءَ وس ويام.
گهوريا پري ڏينهڙا، جي پنوهاڙن پيام.
سنگهارن جي آڇڻ جا، ميان ”سڄو“ سنيها سِيام.

ڪافي 2

روئان زارو زار، يار، مان مارُن ڪي ملان آءُ!
ڏيان ڏوراڀا ڪن ڪي، پري ٿيم پنوهاڙ، يار.
وٺي ويڙا پاڻ سان، منهنجو ساهُ سنگهار، يار.
اهو اٿم آسرو، ايندم، آڇڙوار، يار.
ڪندا مُهڙ ملير ڏي، رڻ چڏي ريدار، يار.
سو دم گوندر گذري، جو دم اُن ريءَ ڌار، يار.
روئي رات اکين جا، جهونا ٿيا جهالار، يار.
وڃي ٻُڌنديس اُٿين، سندي پنهورن پُڪار، يار.
رڪي ويڙهيڇا ويا، مونهن سر ميار، يار.
پيڪن مُون پُهڄائين، سومرا سردار، يار.

راتو ڏينهان اوڏهين، “سچوءَ” ساءَ سنڀار، يار.

ڪافي 3

ساريان آءُ تا لوءِ پنهنجي جون لويون،
عُمر گهوريا هي پَتَ پٽيهر، ميان!
هُت ويڙهيڇا، وو، ويٺا ورهائن ڏيهارڙيون.
سي ڏونرن سنڊيون ڏويون.
سنگهارن ڏي سوز سنيها،
آءُ ٿي روز مُنجان رويون.
ڪنڊيون ڪوڪڙ سنڊيون، ميان،
گچيءَ پائن ٿا هت پيڪا پويون.
صبح سانجهيءَ گڏن خوشيءَ سان،
اهي سي تا آب پريون اويون.
پاندين پائن پُسيون ساڳن سگر سنگهار،
“سچو” سي سويون.

ڪافي 4

گهوري هيءَ جدائي، اڙي ميان، پنوهارن باجهون پُڙپيا!
صبح ويلي ميان سومرا، الا سائين، خبر اها مون آئي.
لنگهي مُلڪ ملير جو، ويڙهي ويڙه سڀائي.
پانور ڪنڌئين ڪينڪي، و هند اساعت سائي.
ڪنين ٻڌايان ڪينڪي، وري اها شل وائي.
ڏوٿي پنهنجي ڏيهه مون، ڪندا ڪيئن نوائي.
عمر اباڻا ڏيهه ۾، سرها هون سدائين.
موٽي نه وڃن اوڏهين، جن جي سڪ سَمائي.
هوءَ هوءَ هن جي حال تي، پاڳيا ڪرن پلائي.
“سچو” سندن ساٿ ۾، ڪري مر ته گدائي.

مارئي
داستان پنجون

(1)

جوڙي پکا جوء، آچي وينا عمر آڙي؛
سدا سنگهارن جي، ٿي مٿي حوضن هوء؛
ٿيون گلزاريون گاهن جيون، ٻي خوب کُلي خوشبوء؛
نئين رونق روء، ٿيو موٽي ملڪ ملير جو.

(2)

سدا هئن سُکيا، ماروئڙا ته ملير ۾؛
شل نه ڏينهن ڏکيا، آچن آڙين تي!

(3)

سدا سرها هون، ماروئڙا ته ملير ۾؛
مٿي پنهورن پون، مهر جا شل مينهڙا!

(4)

ميان ماروئڙن تي، مهران وسن مينهن؛
شل نه ڏکيا ڏينهن، آچن آڙين تي!

(5)

سدا سي ساڻيهه ۾، سُکيا هئن سنگهار؛
پکي منجهه پنهور، شل هئن هميشه سرها!

(6)

سائين سنگهارن جو، رکج پڻ پکي؛
ڪوئي تا نه لکي، هئن سدائين سرها!

(7)

سنگهاري ساڻيهه، شل هئن سدائين سرها؛
وڃن نه پرڏيهه، خوش گذارن اُتهين!

(8)

ساڻيهه سنگهاري، سرها آهن سومرا؛

ويڙهيون ۽ واري، مَحلا ماروئڙن جا.

(9)

جائي واريءَ ڏنو، تاتي آڏن پگڙا؛
پاڳين لڻا پَوَ، سدا رهن او سرها.

(10)

نوڙن ۽ نُونڙين، مارو چارن مالڙا؛
گوڙين ۽ ڪُونڊين، سرها ٿين ساه ۾.

(11)

جڏهن ڪنن ڪنوڙيون، وسن مينهن ملير ۾.
نوندون ۽ نوڙيون، تاتا سوڻن ٿاريون.

(12)

پاڳين پَوَ لڻا، جي وينا پانور ڪَنڌين؛
اُٺن مينهن مٿا، آڙين عيدان ڪيون.

(13)

وري وسايو، مالڪَ مُلڪ ملير جو؛
سو اڳي ڪون اُجرو ٿيو، سائو سَوايو؛
اڳي آگاهيو، ”سچوءَ“ جو سوال ڪيو.

(14)

آهي سارَ سنڀال، ميان ماروئڙن جي؛
هتِ ههڙا حال، هُتِ عتابُ انهن جا!

(15)

الله اوري آڻ، ماروئڙا ملير جا؛
يا مون کي ڪڍي ڪوٽ مَون، نئين مُلڪ رساڻ؛
پَچندي وڃي پاڻ، پهان پنهورن جي!

(16)

آڻ الله اوري، ماروئڙا ملير جا؛

مون کي آندو اوچتو، هِت ظَلَمَ جي زوري؛
آءُ تَنهن گهڙيءَ تُون گهوري، جنهن هيڪاندي هِڪُ ٿيان.
(17)

جي ريگستان رهن، تن کي سَخَت نه وئج سومرا؛
جو تنهنجو زور ظَلَمَ جو، سانگي ڪين سَهَن؛
مَنان پَرينءَ وَسِ وَهَن، هو ويچارا واهڻي.

(18)
جڏهن ويجهو هُئام، ماروئڙا ملير ۾؛
تڏهن ڳالهه احوال جي، ٿي تنهين ڪَن وِدام؛
هاڻي وڃي ٿر ٿِيام، اُهي سُدَ لَهَنڊڙ سُومرا.

(19)
ٿيا پنهور پري، آءُ ڪَنهن کي ٿورا ڏيان؛
وهندو شالَ وصالَ جو، وارو ڪو وري؛
سو نِيئي گڏ ڪري، مِيئيءَ کي ماروئڙن سان.
(20)

هُيَمَ جَن سان حالَ، سي آڄ سنگهاري سِجڪاڻ ٿيا؛
عُمَرُ اُنهي پارَ جي، اَتم سارَ سَنپالَ؛
جو صبح اُٿي ساجُهَرين، مارو چيڙن مالَ؛
پيسَ پري پنوهارن ڳون، هِي جي ٿِيَمَ حالَ؛
آهي اُنهي ڪوٽَ ۾، جِيٺَ مَنجهه جَنجالَ؛
سِگهڙي وڃي شالَ، پهان پڪي پنهورن جي.

ڪافي 1

هو جي ماروئڙا پيهر مانَ ملن،
شالَ الله اوراهون ڪَنڊن، سانگي سانگ سَنڊن.
ويئي آهيان واٽ تي مَنَ آڇو حالَ پُڄن.

پَگا پَگنِ سامهون، واري آڻي آڏن
انهن ڪارڻ جيڏيون، منهنجيون اڪيون رت رتن
اصل لاڪون آهي، ”سچو“ سڱ سندن.

ڪافي 2

مارو اُهي مليام، عُمَر ڄام، وو،
طَلَبَ جَنِينِ جي آهي تَن ڪي.
گرم ڪيائون ڪيترا، ڏوڻي هت ڏنام.
هت جنهن ڪي، هت پي تن ڪي پيو آرام.
پاڙيائون سي پانهنجا، ميان، ڪيئون جي انجام.
طالع وارا تن جي گولن جا به غلام.
ڪاڏهن ”سچو“ سالڪان، ميان، تئي طَلَبَ تمام.

ڪافي 3

ڏوراپا ڏيئي، ڪنهن هت مُنجهان، وو، ماروئين!
وساري ويهي رهيو، حال ٻڌي هيئي.
مڙي آچو مون ڳري، آهيو جهانگيرِا جيئي.
لهو سڏ سنگهار جي، جي آهيو اُتيئي.
”سچو“ ساريون ڪين سا، جا ويڙهيچون ويئي.

ڪافي 4

راتِ مُڪم روئي، ساري سلام سنگهارن ڏي.
اڪيون اباڻي پار ڏي، بينيون جُهڙ جهوئي.
اباڻن جي آسري، ليڙون تيم لوئي.
ونڊن وڙچن پاڻ سين، ڏونرن جي ڏوئي.
لِڪي ڪاغذ مون وٽو، پڪيءَ ڪي پوئي.
ڪي ڏينهن ڏويم ڪيت سان، آبَ پري اوئي.
اوهان ٻاجهون ڪونڪو، ڪل لَهي ڪوئي.

مارو ملندو مارئي، “سَجَل” كي سوئي.

مارئي داستان چھون

(1)

جَگَر جَارڙيون، بيا ڪِرڙيون ڦوڳ ڦلاريا؛
سي سنگهاريون ساڻيهه ۾، وهن وارڙيون؛
تاماں ٿارڙيون، لاڙيون چنن لاڙان.

(2)

وَروتا ويڙهيچن جا، اِهي موتئين مالھڙيون؛
رَس نه اچن روح ڪي، ٿالھه ۽ ٿالھڙيون؛
سنگهارن جون سومرا، چڱيون چالڙيون؛
جو فَجَر ڦوڪي سَنديون ڪن دانھه ڊالڙيون؛
وَرُ سي لويون لاکَ جون، ٻن شالان شالڙيون؛
اَنئي پهر آهن اڪيون، منهنجيون عُمَر آلڙيون؛
ڪامل تنهنجي ڪوٽ ۾، وجهان فلڪين فالڙيون؛
شال سَنندو سو ڏٺي، مون نڌر نالڙيون؛
وڃي ڳجهيون ڳالھڙيون، ڪنديس سرتن سان ساڻيهه ۾!

(3)

هت ڏسان ڏوٿيڙن جيُون، ويئي وانڙيون؛
هت پون پنوهارن تي، مٺيون ماڻڙيون؛
ياد اتي جون مون پيون، چوهون چاڻڙيون؛
توڙي چار ڪنڊان لونيءَ جون، هت ڦاڪين ڦاڻڙيون؛
نان پي وڃان اوڏهين، جتي گنوڻيون ڪاڻڙيون؛
مون ڪي لوهن لاڻڙيون، تن لالن سَنديون سومرا.

(4)

پُور پُڄاڻون پير ڪن، ٻهون پيرڙيون؛

چاڻن چونڊن سي چڙهيو، ڏئي ڦيرڙيون؛
پانوَ پيرڙيون، ڪن تماشا تڪن جا.

(5)

هُت گهمَن ڏوٽي ڏتَ لئه، ڪيون ٽولا ٽولڙين
چاڻن لنڊ ائون مڪڻي، جهلي جهولڙين؛
پيهن پچائن مارئون، ڦوڪي ڦولڙين؛
تون عمر اولڙين، ڪري هُت ڇڏيج مون.

(6)

هُت ريت ته آڏو پندَ، ڪن لويون لاڳڙيون؛
مشر مارڙن جيون، سچيون ساڳڙيون؛
وئين تورن ڪينڪي، مڪڻ ماڳڙيون؛
اڃان ڦٽن باڳڙيون، ته ڪڙا آهن ڪوه تي.

(7)

اڃان ڪنن ڪنوڙيون، ته سارنگين ساهه پوي؛
وسي ٿر تار ڪن، نيون ۽ ٺوڻيون؛
جاتي هُن جوڻيون، تا تي آڃڙي آرام ٿيا.

(8)

اڄ جوڙي وينا جهنگ ۾، جهانگي جهوپڙيون،
ڏي نه ڏوٽين ڪي، لائق لوپڙيون،
راجا روپڙيون، گهرين رڪن ڪينڪي.

(9)

هُت ڏين مارو ڏاج ۾، جاڻي چارڙين؛
پيون آهن سڀ ڪي، اهي ويڙهيون وارڙيون؛
سي چونڊن پيون پرهه جو، نائي ڌارڙيون؛
وجهن گونڊن سنڊيون، ڳچيءَ ڳارڙيون؛
وجهن ڪنيو ڪارڙيون، وڃن لوڙياريون لوءِ ڏي.

(10)

مون گون وسرن ڪينڪي، اهي عسَر ويلڙيون؛

چاريم وڏي چاهه مون، ٿي ڇيلا ۽ ڇيلڙيون؛
ٿي ڪيڏيم ڪيلڙيون، سرتين سان ساڻيهه ۾.

(11)

اوس آڏن سومرا، چوڌاري چؤنرا؛
تن ۾ سانيي رڱن سامهان، ڏٺ ٻهون ڏؤنرا؛
ڏڳ رڪي ڏؤنرا، صبح ڪائين خوش ٿي.

(12)

ڪرين چو ڪلان، سانگيڙن تي سومرا!
سارَ هه سوتين تي، لاهه ٿو ڪان آئون ٺهلاڻ؛
هي جي موئن جون مهلاڻ، ٿي محلن منجهه گذاريان.

ڪافي 1

ڪاڏي ويڙا، وو، پرين پاڙيجا!
جاڏي هليا، تهڊل تاڏي، هل تون هنيڙا، وو.
محبن مون سين عجب جيها، ڪيئي ڳڻ ڪيڙا، وو.
گوند ڳاڏائون ڏينهڙا، هت جالڻ جيڙا، وو.
هن آجايان هنن ٻاجهون، جي پلڪ پيڙا، وو.
”سچوءَ“ سندا سانول ٻاجهون، هي حال هي ٿيڙا، وو.

ڪافي 2

آئين هلي هن جاءِ، وي،
هڪ ساعت ڪارڻ تون سانگيڙا!
ڪا گهڙي نيباه نه ڄاڻج، پيچ نه تنهن سان پاءِ، وي.
”الدنيا ساعة“ اهو نڪتو دل سان تون لاءِ، وي.
جاڏنهن آئين تون وڻجارا، وري وڃڻ اوڏنهن آءِ، وي.
دنيا ۾ دم ڪيئي گذاريئي، ”سچو“ سچڻ جي ساءِ، وي.

ڪافي 3

اوڏاھون آيا، مون ڏي عتابَ آباڻن جا.
هي ڏيھه ويڙءَ وسري، اتي ڏينهن وڃي تو لايو.
ياد اسان کي ڪين ڪيڙئي، مُنجهائينءَ مايا.
ڏينهن اسان ريءَ گذري، ويڙئي سڀ آجايو.
گهڻا مينهن ملير ڏي، واليءَ وري وسايو.
نهنجي ڏسڻ لئه، هت سانگي سڪايو.
سائينءَ ”سچو“ سگهڙا، مون کي مارو ملايو.

مارئي داستان ستون

(1)

مون جاليو سان جن، موٽي تن نه پڇيو؛
حال هن جون خبران، پيون هو ندين ڪن؛
تان پي مارو من، وار نه ڪڏهن وسريا!

(2)

توڙي هو نه پڇن، آءُ گهڻو پڇان تن کي؛
عمر آءُ مڃڻ، تن ڪون وڃان وسري!

(3)

تي پڻ وسايام، ڪڏهن مارئين مينهڙا،
سي ڏينهن ڏاڏائي ڏيھه جا، آڄ ياد عمر آيام؛
هت پنھوارن ريءَ پاڻ کي، ڪيها لقب لايام؛
هن لحظي لنگهيام، شال اهي اوسر ڏينهڙا.

(4)

اِهي اوسر ڏينهڙا، هِت جالڻ آيم جال؛
گڏيرا خوش حال، هِت ميان هون ملير ۾!

(5)

اُچ سنگهاري ساريا، مون مينهن وسندي سومرا؛
ڳوڙها ڳاڻاڻي بنا، هن هنجن مون هاريا؛
ياد ڪريندي تن کي، ٻارڻ ڳڻ ٻاريا؛
هِت ”سچوءَ“ سنڀاريا، هِت سنڀار ”سچوءَ“ جي!

(6)

ساريم اُچ سنگهار، مينهن وسندي سومرا؛
جيڪي ڏينهن هُئاسي گڏ ۾، دم نه ٿياسِي ڌار؛
ڪاڻي اُچ آسين ٿيا، ڪاڻي آجڙوار؛
وتو قسمت قيدالماءَ جي، پري کان پنهوار؛
تيلهان مون اُچ آيو، روئڻ زارو زار؛
ٻلڻ هِت پچار، هِت به سانگيڙن جي!

(7)

ڪڏهن سانگن ساڻ، ٿي گڏ وسايَم مينهڙا؛
اُچ قسمت قيدالماءَ جي، پيو هيءُ پرياڻ؛
هِت ڪريان پُرزا پاڻ، پر ٿي لوئيءَ جي لڇ مران.

(8)

وسري ڪين وڃان، ميان ماروئڙن گون؛
وسرڻ سنڊيون ڳالهڙيون، موروڻ تا نه مڃان؛
اهي اميد آجان، پڪي منجهه پنهور جي.

(9)

شال نه وسارين، هُئان يادِ انهن کي؛
عُمر اباڻن جيون، ڳالهيون ٿيون ڳارين؛
ساهه رڳون سارين، مَن پهنچان پنهورن کي.

(10)

لويون رنگارنگ، ڪن ساهيڙيون ساڻيهه ۾؛
سي آسوريون آڳريون، عُمر پهرن انگ؛
تاکون تنهنجي تاب گون، جهانگي پينا جهنگ؛
هن ويچارا واهڙي، تن کي وٺ نه تنگ؛
سي ڪيئن ڏين پير پلنگ، حال جني جا ههڙا!

(11)

پئي جيءُ جنجال ۾، ساڻيهه سنپاريون؛
وسرن اهي ڪين ڪي جي مهلان موچاريون؛
پر قسمت قيدالماءِ جي، ڪيون هي ڪاريون؛
ڪاڻي اڄ آءُ ٿيس، ڪاڻي سنگهاريون؛
اوڏنهن نهاريون، وڃان سا وهلور ٿي!

(12)

عُمر شال نه لائين، لَقَب لوئرئين؛
پاڻي پين پت ۾، آيون اوئرئين؛
ڏونرا ڏونرئين، وڏن ورهائين پاڻ ۾.

(13)

شال نه لَقَب سومرا، لوئرئين لايان؛
پت مٽي هيءَ لوئي، مُور نه مٽايان؛
جا گڏي ڪيٽ ڌنار جي، پلي سا پايان؛

مَري مَلهايان، سارو مُلڪُ مَليرَ جو.

(14)

عُمَر اَچا ڪَپڙا ڪاٿيارِيُون ڪَن ڪِيئن؟
جَهڙي آيسِ جِيئن، شل تِهڙي مارُن ڏي وِجان!

(15)

ڪِيئن ڪاٿيارِيُون ڪَن، ڪَپڙا اَچا عُمَر ڄام؟
ٿيَن پَنهوارِيُون پَتَ ۾، مِهڻي هابُ مُدام؛
آهِيان سومرا تو سامَ، تِه لَوئيءَ جِي لَڄ رهي.

(16)

هِن لَوئيءَ جِي لَڄ، شالَ رِهجي اَچي سومرا،
تِه مَرُ بُڏي خوش ٿيَن، ريگستانِي راجَ؛
سا نِه ڪائي ڪاڇ، جا قيد ڪئي تو ڪوٽَ ۾.

(17)

توڙي لَوئي هِت چُجي، وِجي تَهباران ٿئي،
تِه پي پهنديَس پَنهوارن جِي، عُمَر پاڻ پُجي؛
جَهانگِن لاءِ جِهجي، مان آڏَ مُئي ٿي آهِيان.

(18)

توڙي هوءَ چُني، تا پي لوءِ لَوئيءَ سان وِجان؛
اَچي عُمَر ڪوٽَ ۾، ڪَنديَس ڪين ڪِني؛
سائي سانديَم ساهه سان، جا ڏاڏائَن ڏني؛
اُها نينديَس پاڻ پُني، مينهن وسندي سومرا.

(19)

اَبَرِ ٿيا ۾ اُپ، ۽ واءُ لڳو اويارَ جو؛
“سڄو” چوي ٿيا سومرا، ڇڱا سانگن سڀ؛
پر ڇتِ اندرَ ۾ ڇپي، اٿن تنهنجي زورَ ظلم جا!

ڪافي 1

اِهي نياپا ڪو نئيئي، منهنجا مارُن ڏئي!
اچڻ اوهان جي جا وس وڌائي، ڪوڙين سي ڪيڙم ڪيئي.
ڏک ڏوراپا ٿا منجو اسان ڏي، حالَ آسان هت هيئي.
قسمت ڪو جو قلم وهايو، پري اوهان ڪون پيئي.
لوءِ اوهان جي ڏنهن لوئي جا انديم، ليڙان هت ٿي ويئي.
ڳالهيون سنگهارن جون سڻ “سڄو” ري، ساهَ سڀاڻيُ سڀئي.

ڪافي 2

ڪانگڙا قريبن جا، توکي ڪالهه اُڏايو ڪن،
وٽئون ويڙهيچن!
آسروندي آهيان، مَن ڪو پيرو ڪن،
وٽئون ويڙهيچن!
پڪا پڳن سامهون، اوڏا مان اڏن،
وٽئون ويڙهيچن!
“سڄوءَ” جي به سريرَ ۾، دونهان روز دگن،
وٽئون ويڙهيچن!

ڪافي 3

اِهي اولانبا آيا، مون ڏي مارُن جا، ميان!
ڏيهه ڏاڏاڻو ڪيئن وساريئي، ڏينهن، مُنهن اتي تولايا.
ڪهڙين ڳالھين ويڙهيچن ڏنهن، مُنهن ڦيريئي مايا.
پهر پنهوارن ريءَ ڪيئن ٿي گهارين، عَمَر سان اُجايا.

تُنهنجي ڪارڻ راتو ڏينهان، سانگي سي هِت سِڪايا.
وَسُ نه مُنهنجو سُنُ ”سَچو“ ري، ڏکيا مون ڏينهن اُنگهايا.

ڪافي 4

آيم رات، عتاب ڏاڍا سخت سَنگهارن ڏنهن!
مون کي عُمَر ماريو، جهانگيرن جي جواب.
”ويئينءِ اتي مارئي، ڪائي خوب ڪباب.“
هِت سارو ڏيهُه ڏڪايو، عُمَر جي تڪ تاب.
موليٰ تا معافي ڪيا، ”سَچو“ سڀ حساب.

.....پهلا حصہ

دوسره حصہ بہت جلد آ رہی ہے۔۔۔

For more like

History, Islamic History, Politics, Romance, Novels. Poetry,
Education, MCQs, Software, Israel, Dajjal, Spy Agencies and
much more.

www.freepdfpost.blogspot.com